



Acc No : 2462


శ్రీ

359

భాగవత కథన - ౪౭

( శ్రీ మద్భాగవత తర్జనము )

వింశతి భాగము



హిందీ మూలము



శ్రీనివాస ప్రభు దత్త బ్రహ్మచారి మహారాజు

ఆంధ్రానువాదకులు, శ్రీరామ శరణ్

శ్రీ కుందుర్తి వేంకట నరసయ్య

శ్రీ వేంకటేశ్వరార్జ భారతి ధర్మసంస్థ

హైదరాబాదు.

సర్వ స్వామ్య సంకలితము

తృతీయ ముద్రణము

2000 ప్రతులు

1985

Acc No: 2452

294.592

PRA

వెల రూ॥ 5

ప్రతులు లభించుచోటు

దివాకర్త పబ్లికేషన్సు

శంకరమఠము

వల్లికుంట

హైదరాబాదు - 500 044.

## తొలి పలుకు

బ్రహ్మ సృష్టిలో మానవుఁ డుత్తమోత్తముఁడుగా పరిగణింపఁ బడుచున్నాఁడు. అందు కితర జీవజంతువులకు లేని జ్ఞాన మతని కుండుటయే కారణము. భగవంతుఁడు కరుణాశువై ప్రసాదించిన యీ జ్ఞానము సాహాయ్యమున మానవుఁడు తురీయ పురుషార్థమైన మోక్షమును బొందుటకు యత్నింప వలయును. అతఁడట్లు చేయనిచో నాహారభయ నిద్రాదులతోఁ గలము పుచ్చుచుండు నితర జీవులకును అతనికిని ఆకారమున మాత్రమే భేదముండును. మోక్షప్రాప్తికి మన పూర్వులు మూఁడు మార్గములను నిర్దేశించి యుండిరి. అవి జ్ఞాన, కర్మ భక్తి మార్గములు. ఈ కలియుగమున వీనిలో మొదటి రెండు మార్గము లను అవలంబింపఁ జాలువా రరుదుగా నుందురు. ఇంక మూడవదైన భక్తి మార్గమును ప్రీలనక, పురుషులనక, బాలురనక, వృద్ధులనక, పండితులనక, పామరులనక అందఱు ననుసరించి మోక్షసౌధమును జేరవచ్చును.

వేదార్థోపబృంహణార్థమై భగవంతుఁడగు కృష్ణుడై పాయనుఁడు బ్రహ్మసూత్ర శ్రీ మద్భాగవతములతోపాటు పదునెనిమిది మహాపురాణ ములను ఉపపురాణములను కూడ రచించియుండెను. ఇవి కథో పాఖ్యాన పూర్వకముగా వేదవిక్షిప్తములైన ధర్మ నీతితత్త్వములను జిజ్ఞాసువు లందఱికిని సుబోధ మొనరించును. పదునెనిమిది పురాణములలో భాగవత మొకటి. ఇది శ్రీమద్భాగవతమా, దేవీ భాగవతమా. అను విషయమున పండితులలో వివాదమున్నది. కాని పలువురది శ్రీ మద్భాగవతమేయని



భావించుచున్నారు. ఇది యెంత మనోహరమో, భాషాభావము లందంత క్లిష్టమైనది. అందుచేతనే “విద్యావతాం భాగవతే పరీక్షా” అను నానుడి యేర్పడుటయు, పోతరాజు “భాగవతము తెలిసి పలుకుట చిత్రంబు శూలి కైనఁ దమ్మిచూలికైన” నని చెప్పుటయు సంభవించినది. “భగవతః ఇదమ్” (భగవంతునికి సంబంధించునది) అని భాగవత శబ్దమునకు వ్యుత్పత్తి. ఇందు భగవన్మాహాత్మ్య బోధకములైన విషయములు కథలు అనేకములుండును.

సర్గము, ప్రతిసర్గము, పంశము, మన్వంతరములు, పంశాను చరితము: అను పంచలక్షణములు పురాణమునందుండును. శ్రీ మద్భాగవతము పురాణమగుటచే నిందా పంచలక్షణములును కలవు. వీనితో పాటిందు శ్రీమన్నారాయణునికి సంబంధించిన ఏక వింశత్యవతారము లును (21) పర్ణింపఁబడియున్నవి. “యదాయదాహి ధర్మస్య గ్లాని ర్భవతి భారత” “పరిత్రాణాయ సాధూనాం వినాశాయ చ దుష్కృతాం, ధర్మ సంస్థాప నార్థాయ సంభవామి యుగే యుగే” అని శ్రీ మద్భాగవద్గీతలో భగవంతుఁడు చెప్పినట్లాతఁడు ధర్మ సంస్థాపనము కొఱకును, సాధురక్షణ, దుష్టశిక్షణముల కొఱకును భూమిపై నవతరించుచుండును. ఆ యవతారముల విషయమే శ్రీమద్భాగవతము నందు ప్రపంచంపఁబడి నది. మత్స్యకూర్మాద్యవతారములన్నియు నవతార ప్రయోజనములను నిర్వహించినమాట వాస్తవమేయైనను “కృష్ణస్తు భగవాన్ స్వయ” మ్మను సూక్తి ననుసరించి యిందు దశమస్కంధమున శ్రీ కృష్ణుని జన్మాది వృత్తాంతములు విపుల తరముగా వివరింపఁబడినవి. భాగవత తారహార మునకు దశమస్కంధము తరళ ప్రాయము.

శ్రీ మద్భాగవతమున కర్మజ్ఞాన విషయములు కూడ ప్రతిపాదింపఁబడినను భక్తికే అందు ప్రాధాన్యము. మోక్షప్రాప్తి కదియే పరమసాధనమని యది బోధించును. అందలి కథోపాఖ్యానములన్నియు భక్తిమహత్త్వ ప్రతిపాదనము నందే పర్యవసించును. జగద్గురు శ్రీ శంకరాచార్యులవారు కూడ భక్తిని నిరసింప లేదనుటకు “మోక్ష సాధన సామగ్ర్యం . భక్తిరేవ గరీయసీ” అని వివేకచూడామణిలో చెప్పియుండుట నిదర్శనము. సత్యముకూడనంతే. కలియుగము నందలి జనులు కర్మజ్ఞాన మార్గముల నవలంబింపఁజాలని వారగుటచే భక్తినే ఆశ్రయింపవలయును. సంసార సాగరతరణమున భక్తియే నిరపాయ మైన నౌక. వ్యాసభగవానుఁడు భాగవతము నిగమ కల్ప తరువు నుండి జాతిన ఫలమని చెప్పియుండెను. అది కల్పతరువువలె భక్తులకు సర్వాభీష్టములను సిద్ధింపఁజేయును.

వ్యాసుఁడు సంస్కృతమున రచించిన శ్రీ మద్భాగవతమును మహాభక్తుఁడును, కవిపుంగవుఁడునైన బమ్మెర పోతరాజు గద్య పద్యాత్మకముగా తెలుఁగున కనువదించెను. ఆతఁడు రచించిన భాగవతము నందలి కొన్ని భాగము లేకారణము చేతనో శిథిలమగుటచే వాని నతని మిత్రులో శిష్యులోయైన గంగన, సింగన, నారయ యను వారు పూరించిరి. అయినను తెలుఁగున భాగవతము మాట విన్నంతనే పోతరాజే తలంపునకు వచ్చును. ఆంధ్ర దేశమున నతని భాగవతమున కున్నంత ప్రచారము మఱి గ్రంథమునకును లేదనుటలో నతిశయోక్తి లేదు. అందుకతని పద్యములందలి ధారాశుద్ధియు నాన్యతో దృశ్యమైన మాధుర్యమును కారణములు. అందలి పద్యము లొండో, రెండో

నోటికి రాని అక్షరామ్యుడు మొన్నమొన్నటి వఱకు ఆంధ్ర దేశమున నుండెడివాడుకాదు. కాలవై పరీత్యముచే నిప్పుడందలి పద్యములను కంఠగతము లొనరించుకొనువారి సంఖ్య చదువుకొన్న వారిలోనే చాల తక్కువైనది. పోతరాజు సంస్కృత భాగవతమును యథాతథముగా నాంధ్రీకరించియుండలేదు. భక్తిభావ భరితమైన భాగముల నాతడు పెంపొందించి యుండెను. అది గాక పద్యకావ్యముల నర్థము చేసికొనఁ గలవా రిప్పుడెందరో యుండరు. అందుచే సంస్కృత భాగవతమునకు రెండు మూడు వచనానువాదములు కూడ వెలసినవి. భాగవతమువంటి ఉత్తమ గ్రంథమెంత అధికముగా ప్రచారము పొందిన లోకమున కంత మేలు కలుగును.

తపోనిష్ఠాగరిష్ఠులు, యోగిపుంగవులు, భక్తశిఖామణులునైన శ్రీశ్రీశ్రీ ప్రభుదత్త బ్రహ్మచారిగారు జగద్ధితార్థమై శ్రీ భాగవతము నందలి విషయములను కథాదృష్టాంతానుభవపూర్వకముగా సరళసుందర మైన హిందీభాషలో నఱువది సంపుటములుగా వచన రూపమున రచించి యుండిరి. అది హిందీ భాషాభిజ్ఞుల అదృష్టము. వానిని భక్తవరేణ్యులు శ్రీ రామశరణ్ కుందుర్తి వేంకటనర్సయ్య గురుపుంగవులు సర్వసు బోధమైన భాషలో తెలిగించి యుండిరి. భక్తిప్రదానమైన శ్రీ మద్భాగ వతమును భక్తవరేణ్యుడైన పోతరాజుంధ్రీకరించుటవఱకు నాంధ్ర లోకమున కెంత మహోపకారము జరిగినదో భక్తచూడామణులైన శ్రీ ప్రభుదత్త బ్రహ్మచారి గారి హిందీ గ్రంథమును భక్తీనముద్రులైన శ్రీ కుందుర్తి గురుపుంగవు లాంధ్రీకరించుట వలన నంతమహోప కారము జరిగినది. ఆ గ్రంథమునకు శ్రీ మద్భాగవతదర్శనమును పేరు

సార్థకము. అది తెండుసార్లు ముద్రితమైనది. కాని ప్రతులిప్పుడు లభ్యములగుటలేదు అది చూచి నిత్యధర్మకార్యపరాయణులును వదాన్య శేఖరులునైన భక్తులొక రా సంపుటములను పునర్ముద్రించుట వలన లోకమునకు మేలు కలుగునని అందుకు సంకల్పించిరి. వారు సిద్ధ సంకల్పలు. వారి సంకల్ప బీజము వృక్షమై యిప్పుడీ గ్రంథముల రూపమున ఫలించినది. ఆంధ్రులా ఫలమును ఆస్వాదించి ఆనందపారవశ్యము పొందుదు రనుటలో సందేహము లేదు.

ఆ భక్తులే శ్రీ వేంకటేశ్వరార్షధర్మ భారతీధర్మ సంస్థను స్థాపించి దాని పక్షమున ఆష్టాదశ మహా పురాణములను తెలుగు లిపిలో తాత్పర్య సహితముగ ముద్రించి ఆంధ్రులకు మహోపకారము చేయుచున్నారు. ఈ భాగవతకథా సంపుటములు కూడ, శ్రీ వేంకటేశ్వర ఆర్షభారతీ ధర్మ సంస్థ పక్షముననే ముద్రింపఁబడుచున్నవి.

శ్రీ వేంకటేశ నామ్నా

భారత సంస్కృతి ప్రవర్ధనార్థాయ

సంస్థాపితేయం ధర్మ

సంస్థార్థా జయతు భగవతః కృపయా,

—దివాకర్ల వేంకటాచార్య

నిగమకల్పితరో ర్గళితం ఫలం  
 శుకముభాదమృతద్రవ సంయుతం  
 పిబత భాగవతం రస మాలయం  
 ముహూరహో రసికా భువి భావుకాః

—సంస్కృత భాగవతము

లలితస్కంధము కృష్ణ మూలము శుకా  
 లాపాభిరామమ్ముమం

జులతాశోభితమున్ సువర్ణ సుమన  
 స్సుజ్జేయమున్ సుందరో

జ్వల వృత్తమ్ము మహాఫలమ్ము విమల  
 వ్యాసాలవాలమ్మునై

వెలయున్ భాగవతాఖ్య కల్పితరు పు  
 ర్విన్ సద్విజ్రేయమై

—శ్రీ మదాంధ్ర మహాభాగవతము



విషయ సూచిక .81

విషయ సూచిక .81

విషయ

## విషయ సూచిక

విషయ .81

విషయ .81

### ప్రస్తావన

ప్రస్తావన .81

1. భగవంతునిలో విషమత యేల ? ..... 81
2. భగవానుడు నిర్గుణుడు, నిర్లేపుడు ..... 12
3. యుధిష్ఠిర నారద సంవాదము ..... 22
4. జయ విజయుల శాపకారణము ..... 36
5. తమ్ముడు చావగా హరివై హిరణ్యకశిపుడు  
కోపించుట ..... 44
6. హిరణ్యకశిపుడు తనవారికి దైర్యము చెప్పుట ..... 54
7. యమధర్మరాజు ప్రేతబంధువుల సంవాదం .... 59
8. అందఱకును రక్షకుడు శ్రీహరియే .... 67
9. దైవతక్షితుడే యథార్థ రక్షితుడు .... 101
10. ఆత్మ శరీరమునకు భిన్నమైనది .... 108
11. స్వపరాభినివేశ మజ్ఞాన జన్యము .... 119
12. హిరణ్యకశిపుని తపస్సు .... 126
13. హిరణ్యకశిపుడు దుర్లభవరములను  
బొందుట .... 136
14. హిరణ్యకశిపుని అనుపమైశ్వర్యము .... 145
15. దుఃఖితులకు దేవతలమీద దీనబంధునికృప .... 158
16. భక్తాగ్రగణ్యుడగు ప్రహ్లాదుడు .... 170
17. భగవద్భక్తుల స్థితి .... 176

18. పితా పుత్రులకు మతభేదము	....	185
19. ప్రహ్లాదుని ప్రత్యుత్తరమున గురుపుత్రుల కోపము	....	195
20. తండ్రి ప్రహ్లాదుని మరలఁ బ్రశించుట	....	203
21. ప్రహ్లాదుఁడు గురుపుత్రులు నిర్దోషులనుట	....	212
22. ప్రహ్లాదునివైఁ బ్రహారము	....	221
23. బ్రహ్లాదుని చంపునుపాయము	....	229
24. హరిభక్తునకు భయమెక్కడిది	....	136
25. హిరణ్యకశిపునకు గురుపుత్రుల సమ్మతి	....	246
26. ప్రేమపాఠశాల ప్రథమ పాఠము	....	254
27. గృహస్థునకు వైరాగ్యము కలుఁగుట అతి కఠినము	....	266
28. వైరాగ్యబాధకమగు వృత్తులు	....	274

# భాగవతకథ

ప్రహ్లాదుఁడు

మొదటి భాగము

భగవంతునిలో విషమతయేల?

౪౪౫

శ్లో॥ సమః ప్రియః సుహృద్భహ్మాన్ భూతానాం భగవాన్  
స్వయమ్।

ఇంద్రస్యార్థే కథం దైత్యానవధీ ద్విషమో యథా॥

---శ్రీ భాగ. ౭ స్కం ౧ అ. ౧ శ్లో.

సీ. సర్వభూతములకు సముఁడు నెచ్చెలి ప్రియుం

డైన వైకుంఠుఁడనంతుఁడాద్యుఁ

డింద్రుని కొరకు దైత్యేంద్రుల నేటికి

విషమునికై వడి వెదకి చంపె ?

--శ్రీ మదాంధ్ర భాగవతము,

వేదశాస్త్రములందు విశ్వాసముంచకపోవుటయే నాస్తిక  
తకు లక్షణము, వేదశాస్త్రవచనములను సత్యములని భావించి,  
వాని యాధారమునఁ బరస్పరవిరుద్ధముగఁదోచు వచనములను



నమన్వయ పఱచుకొనుట, మీమాంసచేయుటకే ఆస్తికదర్శన మని పేరు, భగవానుడేదిచేసిన మంచియే చేయునని విశ్వసింప వలయును. కాని యేదైన విరోధవాక్యములు కనబడినచో శ్రద్ధాపూర్వకముగ నా విషయమున శంక చేయుట దోషము కాదు. శంకయే లేనివాడు చాల అదృష్టవంతుడు; కాని శంక కలిగినచో నట్టివారు మహత్పురుషుల కడకుబోయి సమాధాన పరచుకొనవలయును, పరీక్షిన్మహారాజుకూడ యిట్టి శంకనే శాస్త్రీయమైన దానినిఁ గావించెను.

సూతుఁడిట్లనెను :- “మునులారా ! దక్షుని అఱువది మంది కన్యకల వంశచరిత్రము పూర్తికాగానే, పరీక్షిన్మహారాజు కథాతంతువును తెగనీయకుండుటకునై ఒకానొక శంకను జేసెను. మహారాజు శుకునినిట్లు ప్రశ్నించెను:-

“ప్రభూ ! నేను మీ ముఖమున నత్యంత సుందరమగు విదుర మైత్రేయ సంవాదమును వినియుంటిని, ఈ ప్రసంగ మున హిరణ్యాక్షవధ, దేవాసురసంగ్రామము, వృత్రవధ, దక్షప్రజాపతి పుత్రికల వంశవర్ణనమును, దేవతలయొక్కయు దైత్యులయొక్కయుత్పత్తియు, మరుద్గణ చరిత్రమును వింటిని. వీనియందు భగవంతునకు దేవతలయందు పక్షపాత ముకలదని తెలిసికొంటిని. ఆతఁడమరులు కోరఁగనే అసురు లను సంహరించుచుండును, దేవతాపక్షమును వహించి దైత్యు లను జంపుచుండును. స్వయముగదాను గరుడునిపై నెక్కి యింద్రునితోఁగూడి అసురులతో యుద్ధమునుజేసి వారినోడించు

చుండును. భగవంతుఁడిట్లు చేయుటెందులకు? భగవంతుఁడు నమదర్శి, అతనికి దేవతలెంతో దైత్యులు నంతే.

మానవుఁడు పరపక్షమును రెండే కారణములచేఁగై కొనును. ఒకనియెడల రాగమున్నను, రెండవవానియెడల ద్వేషమున్నను; లేక యేదైన లోభమున్నను నట్లుజరుగును. భగవంతునిదృష్టిలోఁ బ్రాణులందఱు నొక్కటియే. అందఱును నాతని సంతానమే. అతనికి దేవతలయెడల నేవిధమగు రాగముగాని, దైత్యులయెడల నేవిధమగు ద్వేషముగాని లేదు. ఇప్పుడిక మిగిలినది లోభము. అప్రాప్యవస్తువు ప్రాప్తింపవలసియుండుటచే లోభము కలుగును. భగవంతున కప్రాప్యమగు వస్తువే లేదు. బ్రహ్మాదిదేవతలుకూడ ఆతఁడొసంగిన విభూతినే ఉపభోగించుచున్నారు. ఆతఁడొసంగిన కణమాలై శ్వర్యమువలననే వారై శ్వర్యశాలులై నారు. ఆతఁడు సాక్షాత్తుగఁగళ్యాణస్వరూపుఁడే. కావున దీనినిబట్టి భగవంతుఁడెదో లోభముచే దేవతాపక్షమును వహించెననుటయును సంభవింపదు. అట్టియెడనాతఁడిట్టి విషమవ్యవహారము నేల చేయును? ఈ విషయములో నాకు మిక్కిలి సందేహముకలదు స్వామీ! మీరు సర్వజ్ఞులు సర్వమును దెలిసినవారు. నా యీ శంకకు సమాధానము నొనంగుఁడు."

సూతుఁడిట్లనెను :- 'మునులారా! పరీక్షన్మహారాజు యొక్క యీ శంకను విని శ్రీ శుకదేవుఁడు క్రుద్ధుఁడు రాలేదు. ఆతఁడవనీపతిని గద్దించి యిట్లనలేదు. "నీవు గొప్ప నాస్తికు

దవు. భగవంతుని విషయములొ శంకించెదవా? అని ఆతని శంక ఆసంగతమన లేదు సరిగదా ఆతఁడు రాజు యొక్క ప్రశ్నను బ్రశంసించెను. ఈ మాటను వినఁగానే ఆతని రోమ రోమము నిక్కపొడిచి రాజును బ్రశంసించుచు నిట్లనెను. “మహారాజా ! నీవు చక్కని ప్రశ్నను వైచితివి. ఈ శంకకు శ్రీహరియొక్క విచిత్ర చరిత్రములకు సంబంధము కలదు. దీనికి సమాధాన మొసంగుచు నేను నీకు పరమ భాగవతోత్తముఁడగు శ్రీ ప్రహ్లాదుని చరిత్రమును జెప్పెదను. భగవంతుఁడు సురులను ద్వేషించునంటివి. అయితే ప్రహ్లాదుఁడును నసురుఁడే. ఆతఁడు ప్రపంచములొ సర్వ శ్రేష్ఠుఁడగనెన్నఁబడు చున్నాఁడు. పరమ భాగవతులగు భగవద్భక్తులను జెప్పవలసి వచ్చినపుడు ముందుగాఁ ప్రహ్లాదుని పేరును జెప్పుచుందురు. ఆతని యశః కీర్తులను నసురులు కీర్తించుటయే కాదు, గొప్ప గొప్ప నారవాది మహర్షులును సత్తే చేయుచుందురు. మా తండ్రియగు గృష్ణ ద్వైపాయనుని వలన నీ భక్తివివర్ధకమగు నీ కథను వింటిని. కావున నాతని పాదపద్మములకుఁ బ్రణామము కావించి నేనా కథను బ్రారంభించెదను. ఇప్పుడు ముందుగా నేను మీ శంకకు సంక్షేపముగ సమాధానము చెప్పి తరువాత మహా భాగవతుఁడగు బ్రహ్లాదుని పరమ పావన చరిత్రమును జెప్పెదను.

ఈ ప్రపంచమున నున్న దంతయును భగవద్విలాసము నకే. భగవంతుని సత్తావలననే యీ ప్రపంచపు సత్తాయున్నది.

దీనిలో నుండి భగవంతునిఁ దీసివైచినచో నిఁక మిగులు నదే మియు నుండదు. అరటి చెట్టునకుఁగల పొత్తులను వరుసగాఁ దీసివైచినచో నిఁక మిగులునదేమియునుండదు. పెద్దఉల్లిపాయ పొరలును నొక్క టొకటి దీసివైచినచో నిఁక సుల్లిపాయయే యుండదు. ఇదే విధముగ భగవంతుఁడు నిర్గుణుఁడు, అజన్ముఁడు, అవ్యక్తుఁడు, ప్రకృతికతీతుఁడు. అయినను దాను, మాయ నాశ్రయించి విచిత్ర రూపములను ధరించి బాధ్య బాధక భావమును బొందెను.

తానే ప్రపంచమైనాఁడు, తానే దానినిఁ బ్రకాశింపఁజేయుచున్నాఁడు, సూర్యుఁడక్షులలో నుండి జ్యోతిప్రదానముకావించుచుండును. చక్షువున కధిష్ఠాన దేవతయగు సూర్యుఁడు లేకున్నచోఁ గన్నులున్నను గనఁబడదు. కన్నులలో నధిష్ఠాతృ రూపముననున్నాఁడు. బయట ప్రకాశరూపమున నున్నాఁడు. కన్నులున్నను బహిఃప్రకాశము లేకున్నచోఁ గన్నులున్నను గనఁజాలవు. ఇదే విధముగ బ్రకాశ్య ప్రకాశక స్వరూపమాయనయే. ఆత్మ నిర్గుణమైనది. సత్వ, రజ, స్తమోగుణము లాత్మగుణములు కావు. ప్రకృతి గుణములు, భగవంతుఁడు భగవన్మాయనాశ్రయించి ప్రకృతిగుణములలో విహార మొనర్చుటను గాంచునెడల నీ గుణములందు న్యూనాధికతలు గొఱచించుచుండును. సామ్యమందు సృష్టిలేదు. ఈ మూడు గుణములును సామ్యావస్థలో నున్నచోఁ బ్రకృతి అదియేయుండును. కాని అదియేమియును జేయఁజాలదు. గుణములలో విషమతయుండెనా సంసార చక్రము తిరుగును.

ఏదో ఒక గుణమధికముగను నొక గుణము తక్కువగను నుండవలయును."

అంత మహారాజిట్లడిగెను:- "ప్రభూ! ఎప్పుడేగుణము ప్రాబల్యమును జెందును. ఏ గుణము న్యూనతను జెందును?"

ఇది విని శుకుఁడిట్లనెను:- "ఈ గుణములయొక్క వృద్ధిక్షయముల వలననే కృత, త్రేతా, ద్వాపర, కలియుగాది కల్పన యేర్పడినది. కాని యీ యన్నింటిలో భగవదేచ్ఛ ప్రధానమైనది. ఆతని యిచ్చ యిట్టిదని పలుకుట కాతని క్రీడయేప్రధానము. ఒక్కొక్కప్పుడు సత్యమువృద్ధినిఁ జెందిన రజస్తమము లణఁగిపోవును. ఒక్కొక్కప్పుడు రజస్సు వృద్ధి నిఁబొందుచో సత్యతమములు న్యూనతను వహించును. ఒక్కొక్కప్పుడు తమస్సు వృద్ధినిఁబొందినప్పుడు సత్యరజస్సులు దుర్బలములగును. మూఁడును నొక్కసారిగా వృద్ధినిఁ బొందవు. ఒక్కసారిగా క్షీణింపవు."

అంతఁ బరీక్షన్మహారాజిట్లడిగెను :- "స్వామీ ! ఫలాని సమయమున సత్యము వృద్ధినిఁ బొందిన దనియు, రజోగుణ ప్రాబల్యము కలిగినదనియు, తమోగుణమునకుఁ బ్రాధాన్యము కలిగిన దనియు నెట్లు తెలిసికొనఁగలము?"

అంత శుకదేవుడు ప్రత్యుత్తర మొసంగెను :- "రాజా ! భగవంతుఁడు సత్యగుణమును వృద్ధిచేయవలసి వచ్చినప్పుడు భగవంతుఁడు తన విశేషశక్తిచే దేవతా, ముని, ఋష్యాది సత్య గుణ ప్రధానులగుఁ బ్రాహ్మణులలోఁ బ్రవేశించును. అప్పుడు

సర్వత్ర సత్వగుణలమాట సాగుచుండును. యజ్ఞయాగాదులు, జ్ఞానసత్రములు, సత్సంగ కథావార్తాదులు వృద్ధియగును. భగవానుడు రజోగుణవృద్ధినిఁ జేయఁదలచినప్పుడు, అసురుల ప్రాబల్య మెక్కువగును. దేవతలు నిర్బలులగుదురు. చివరకు నారదాది పరమ మునులుకూడ ఆ అసురుల సంకేతమునఁ బోవుచుండవలయును. వారు తైత్తిలోక్యాధిపత్యమును వహించెదరు. సర్వత్ర దెబ్బలాటలు, యుద్ధములు జరుగును. ప్రాణులందఱును గర్మములందత్యంతాసక్తిని గలిగియుందురు. అప్పుడు చిత్తములు చంచలములగుచుండును. హిరణ్యాక్ష హిరణ్యకశిపుల కాలములో నెట్లుండెనో అట్లుండును. ఆతరువాత దమోగుణ వృద్ధిని గావించుటయే ఆతని కభీష్టమగుచో యక్ష రాక్షసులకు వృద్ధికలుగును. వారత్యంత నిద్రాశువులు, మహా ప్రమాదులు, విషయలంపటులుగనుందురు. అధర్మమునే ధర్మముగ భావించుచుందురు. ఆ సమయమున రుషి, ముని, దేవ, గంధర్వాదుల బలము క్షీణమగును. అందఱును రాక్షసాధీనము కావలసినదే. ఆత్మ యీమూఁడు గుణములకు వేఱుగనున్నది."

అంతఁబరీక్షిన్మహారాజిట్లనెను:- "ఆత్మ వేఱుగనున్నచో దానిప్రతీతి యుండవలయునుగదా! మనకు భిన్నభిన్న దేహములందు భిన్న భిన్నాకృతులు, భిన్న భిన్న నామములతోఁగనఁబడుచున్నవి. అందువలన మేము దేహమునే ఆత్మగ భావించుచున్నాము."

అంత నవ్వి శుక దేవుఁడిట్లనెను:- “మహారాజా! శరీర మాత్మకాదు. ఆత్మఒక్కటే. శరీరములు చాలగలవు. శరీర మేక దేశీయమైనది. ఆత్మ సర్వవ్యాపకమైనది. మంచిది, నీవగ్నినిఁ జూచితివా?”

మహారాజిట్లనెను :- “అవును స్వామీ! ఎందులకుఁ జూడలేదు? ఒక్కొక్కచోట అగ్ని గుండ్రని కణికలుండును. ఒక్కొక్కచో వంకరగనుండును, మఱియొకచోట లావుగనుండును. మఱికొన్నిచోట్లఁ జాలగను. కొన్ని చోట్ల కొద్దిగను నుండును.”

ఇది విని శుక దేవుఁడిట్లనెను :- “రాజా! నీవుచూచు వంకర టింకర, చిన్న పెద్ద మొదలగు నాకృతులు అగ్నికాదు. అగ్ని అరూపమైనది. తేజోమయమైనది. దానికి రూపమేమియు నులేదు. ఏ యాశ్రయమున బ్రకటమగునో అట్లే కనఁబడును. ఇనుపగుండులో గుండ్రగఁగనఁబడును. అది శాంతింపఁగానే అగ్ని నాశముకాదు. వ్యష్టి అగ్నిశక్తి సమిష్టి అగ్నిలోఁగలిసి పోయినది. కలిసిపోయినదని చెప్పుటయు సరిగాదు. ఆకాశము సర్వవ్యాపకమైనది. ఘట, మఠాదులన్నిటిలో నాకాశముకలదు. ఘటము నాశముకాఁగానే ఘటములోని ఆకాశము సర్వగతాకాశమునఁ గలిసిపోయినది. అనఁగా దానిలో ఘటసంబంధముచే వ్యవధానముగఁ గనఁబడుచున్నది యిప్పుడులేదు. కాణాదులు లేక మీ కగ్నిలభింపదు. అగ్నినిఁ బ్రకటమొనర్చుటకేదైన నాశ్రయము కావలయును. ఇదే విధముగ భిన్న భిన్న దేహ

ములందు భిన్న భిన్న రూపములతో నాత్మజ్యోతి ప్రకాశించుచున్నది. కావున దేహాదులు లేక అది దొరకదు. మూర్ఖులు కాష్ఠ లోహాది అగ్నిప్రకాశక వస్తువులందున్న దానినే అగ్నియనుకొనునట్లు, అవివేకు లీ దేహములనే ఆత్మలుగ భావించుచుందురు. కాని మనీషులు, ఆత్మ కాలరహితమైనది యనియు, ఆత్మ స్వభావరహితమైనదనియు, ఆత్మ కర్మరహితమైనదనియునను నీ వాదములను నిరసించుచుఁ జివరకు తమ యంతఃకరణములోనే అంతరాత్మ రూపమునఁ బ్రాప్తించెదరు. వారే ఆత్మ జ్ఞానులు, జీవన్ముక్తులు, భగవద్భక్తులని పిలువబడుదురు.

పరీక్షన్మహారాజిట్లనెను :- స్వామీ ! నాకొక శంక కలదు. అదేమనఁగా - భగవంతుఁడు పూర్ణకాముఁడై, ఆతని కేమియును గోరికలేనప్పుడు, ఆకాంక్ష లేనప్పుడు, ఆతఁడు కాలకర్మ, స్వభావములందు విభిన్నతను గావించి, యీ దృశ్య ప్రపంచమందేల ప్రవిష్టుఁడగు చున్నాఁడు ?

అంత సతిశీఘ్రముగ శ్రీశుకుఁడిట్లనెను :- “రాజా ! ఆతఁడెచ్చట ప్రవిష్టుఁడగు చున్నాఁడు ? ప్రవిష్టుఁడైనట్లు కనబడుచున్నాడు. ఆతఁడు లేకున్న దేనికిని సత్తలేదు. జీవుల యొక్క అనంతకాలీన అదృష్టము కారణముగా భగవంతుఁడు తనమాయను గర్మఫలముల ననుభవింపజేయుటకై ప్రేరేపించును. ఆతఁడు నిద్రించి నిద్రించి విసుగుజెందినపుడు కొంత



వినోదము నొనర్పఁదలఁచె ననుఁడు. నిత్యపూర్ణకామునకు  
 విసుగు జనించుట, వినోద మొనర్చుట యివియును సుపరిక్షణ  
 మాత్రములే. ఈ శబ్దముసందీభావములు విలక్షణములుగఁ  
 గనఁబడును ఆతఁడు భిన్నభిన్న శరీరములను రచించును  
 శరీర రచనముకొఱకు రజోగుణమును వేఱుగ నుత్పన్నము  
 కావించును. ఆతఁడు బ్రహ్మయని పిలువఁబడును, ఆతఁడు  
 నానావిధముల సృష్టినిఁ గావించును. జరిగిన సృష్టినిఁ బాలిం  
 చుచు వానిలో రమించుటకై ఆతఁడు సత్వగుణసృష్టి నొనర్చి  
 విష్ణురూపమునఁ బ్రకటమగును. మనువు - మనువుత్రులు,  
 ఇంద్రుఁడు దేవతలు, సప్తర్షులు, మన్వంతరావతారములు ఈ  
 విధముగ రూపములుగ విభక్తమై వివిధక్రీడలొనర్చును. రక్షిం  
 చును. సంహారేచ్ఛ కలిగినపుడు తన తమోగుణమూర్తియగు  
 రుద్రదేవుని బ్రేరేపించును. ఆతఁడు సమస్త సృష్టిని సంహ  
 రించును. ఈ క్రీడయే ప్రవాహరూపమున నడుచుచుండును. భగ  
 వంతుఁడు కాలమున కధీనుఁడు కాఁడు. కాలమే భగవంతున  
 కధీనమైయుండును. ఆతఁడు కాలమునకుగూడా కాలుఁడు. ఈ  
 కాలదేవుఁడు జగత్తునకు నిమిత్త భూతులగు ప్రకృతి పురుషు  
 లకు సహకారియు నాశ్రయమైయున్నాఁడు. కావున సత్వగుణ  
 కాలము వచ్చినపుడు భగవంతుఁడు దేవతాపక్షమును వహించి  
 అసురులతోఁ బోరాడును. అసురులఁ బరాజితుల గావించును

రజోగుణకాలము వచ్చినపుడు దేవతలతోఁజెప్పకయే క్షీరసాగరమున మునుఁగుఁబెట్టుకొని పరుండును. లక్ష్మీదేవి పాదము నొత్తును. అప్పుడు దేవతలు మొత్తుకొనుచున్నను బలుకఁడు. వారి ననురులు నిర్జించి స్వర్గమునందధికారమును వహించెదరు. థాజా! ఈ విధముగ గుణప్రవాహము నడుచు చుండును. భగవంతున కెవరితోడను రాగముగాని ద్వేషముగాని లేదు. సత్యగుణాభివృద్ధి కాలమున సత్యప్రధానులగు సమర సమాజమును వృద్ధిపొందించుటకై అనురులను సంహరించుచున్నట్లు కనఁబడును. వాస్తవముగఁ జూచినచో నాతనికి సురా సురయక్ష రాక్షస తిర్యజ్మనుష్యాది సమస్త ప్రాణులు సమానమే. ఈ విషయమున నేను నీకొక ప్రాచీనమైన ఉపాఖ్యానమును వినిపించెదను. దానిని వినుటచే నీ శంకకు సమాధానము రాగలదు.”

సూతుఁడిట్లనెను :- “మునులారా : ఇట్లు చెప్పి మాగురుదేవుఁడు పరీక్షన్మహారాజునకు యుధిష్ఠిర నారద సంవాదమును జెప్పుటకుద్యుక్తుడయ్యెను.”

.....)o(.....

## భగవానుడు నిర్గుణుడు, నిర్లేపుడు

౪౪౬

శ్లో॥ నిందన స్తప సత్కార స్యక్కార్థం కలేవరమ్ ।

ప్రధాన పరయో రాజన్నవివేకేన కల్పితమ్ ॥

హింసా తదభిమానేన దండపారుష్య యోర్యథా ।

వైషమ్యమిహ భూతానాం మమాహమితి పార్థివ ॥

--శ్రీభాగ, 2 స్కం, ౧౮, ౨౨, ౨౩ శ్లో॥

“వ. ధర్మవందనునకు నారదుండిట్లనియె :- దూషణ భూషణ తిరస్కారంబులు శరీరంబునకుంగాని పరమాత్మకు లేవు. శరీరాభిమానంబునంజేసి దండవాక్పారుష్యంబులు హింసయై తోచు తెఱంగున నేనునాయది యనియెడు వైషమ్యంబును భూతంబులకు శరీరంబునందు సంభవించు”....

....శ్రీమదాంధ్ర భాగవతము.

ప్రపంచములో నందరును నున్నతిని గోరుకొందురు; కాని యీ శరీరంబును వదలి వృద్ధితోనికిబోగోరరు. బ్రాహ్మణుడు కావలయుననుకొన్నను, దివ్యత్వమును బొందఁదలచినను నీ శరీరము తోడనే పొందఁదలచును. కాని దీనిని వదలరు. తాను దనికుడు, మాన్యుడు, యశస్వి, ప్రతిష్ఠితుడు, పూజితుడు సత్కృతుడు, పవిత్రుడు, జ్ఞాని, ద్యాని యివన్నియు నీ శరీరముతోడనే కావలయును. ఈ భావములో

రెండు విషయములు కలవు. ఒకటి గొప్పవారు కావలయునను  
కొరికయు, రెండవది శరీరమునందు మమత్వము గొప్ప కావ  
లయునను కొరిక ఆత్మగుణము. ఏలననఁగా నాత్మకుమించిన  
దేదియునులేదు. శరీరముమీఁద మమత్వము కలిగియుండుట  
అజ్ఞాన చిహ్నము. శరీరమందు మమత్వమే పోయినచో  
జీవుడు శివస్వరూపుఁడే. ఆతఁడు బద్ధుఁడుకాఁడు. చిన్నవాడు  
కాడు. జీవన్ముక్తుఁడు. గొప్పవారిలో గొప్పవాఁడు. మనము  
విషయములకు దాసులమైనంత వఱకును, అనిత్యమును, నశ్వ  
రమునగు శరీరమును దానేయని భావించు వఱకు మనము  
దుఃఖితులము, అశాంతులము. విషయదాసులముగాకహరిదాసుల  
మైనచో, నిత్య శాశ్వత సౌందర్య మాధుర్య నిధానుఁడగు  
శ్రీమన్నారాయణునిఁ దనవానిఁగా నెన్నుచో దుఃఖమను  
మాటయేలేదు. ఆనందసాగరములో మునిఁగి తేలుచుండును.  
ప్రకృతి గుణములను మన వివేకముచే మనయందారోపించు  
కొనుచున్నాము.

శ్రీ శుకదేవుఁడెట్లనెను :- రాజా ! యుధిష్ఠిర మహా  
రాజు రాజనూయ యాగమొనర్చినపుడాతఁడచ్చటనే యజ్ఞ  
మండపమందు ముని మండలిచేఁ బరివేష్టించబడియుండెను.  
అప్పుడు దేశదేశాంతరములందలి రాజులందఱును నుండిరి.  
స్వయముగద్వారకాధీశుఁడగు శ్రీకృష్ణుఁడును విచ్చేసియుండెను.  
ఆ సమయమున మునుల సమక్షమున ధర్మరాజగు యుధిష్ఠి  
రుఁడు దేవర్షి నారదు నొక్క ప్రశ్న నడిగెను. ముందుగా

నాతఁడు నారదుని విద్యుక్తముగఁ బూజించి, ప్రణామము గావించి యాతనితో నిట్లచెను:-

“స్వామీ : నాకొక శంక కలదు, మీరాజ్ఞ నొసంగుచో నడిగెదను.”

ఆనందమును బ్రకటించుచు నారదుఁడిట్లనెను :-  
“రాజా : నీవు నీ సందేహము తప్పక యడుగుము. ఈ మును లందఱ సమక్షమున నీశంకకు యథాశక్తిగ యథామతిగ సమాధాన మొసంగెదను.”

నారదుఁడు ప్రసన్నతతో నుత్తర మొసంగుట కుద్యుక్తుఁడగుటనుగాంచి ధర్మరాజు చేతులు జోడించుకొని యిట్ల నెను:- “స్వామీ : నాశంక సామయికమైనది. మీరందఱును జూచినదే కదా : శిశుపాలుఁడు భగవంతు ననరాని కువాక్యములను బలికినాఁడు. ఎన్నోతిట్లు తిట్టినాఁడు. చివరకాతఁడు భగవంతుని చక్రముచేఁ జంపఁబడినాఁడు. ఈతఁడు చచ్చి ఘోరరౌరవాది నరకము లకుఁబోవునని మన మందఱమనుకొంటిమి, కాని యాతఁడు ప్రత్యక్షముగ నందఱును జూచుచుండ భగవంతునిలో నైక్యమయినాఁడు. ఆతనిజ్యోతి శ్రీహరి శరీరములో లీనమైనది. ఆతనికి సాయుజ్యముక్తి లభించినది. ఇదెంతటి యాశ్చర్యకరమగు విషయము !”

అంత నవ్వి నారదుఁడిట్లడిగెను :- “రాజా : ఇందులో ఆశ్చర్యము చెందవలసిన దేమున్నది ?”

యుధిష్ఠిరుఁడు విస్మయముతో నిట్లనెను :- “స్వామీ ! మీ కాశ్చర్యము కలుగుట లేదేమోకాని మాకు మాత్రమాశ్చర్యము వేయుచున్నది. ఆశ్చర్యము చెందవలసిన విషయమును గలదు. సాధారణ మానవునిఁ దిట్టినను, అట్లు దిట్టినవానికిఁ బాపము సంభవింపగలదు. ఇతరులను నొందించుటగాని, ఇతరులను దిట్టుటగాని మహాపాపము. ప్రపంచములో నిందకునకు మించిన పాపిలేఁడు. మోరాతిమోర నరకములకు నిందకుఁడే పోవును. స్వామీ ! ఈ విషయమున నేనొక కథను వినియుంటిని. మీరాజు నొనంగినచోఁ జెప్పెదను.”

నారదుఁడిట్లనెను :- “రాజా ! చెప్పుము. నీవు ధర్మావతారుఁడవు. నీవేది మాటలాడినను అది ధర్మానుసారముగనే యుండును.”

ఇది విని విసయముతో ధర్మరాజిట్లనెను :- “స్వామీ ! నేను సత్సంగ ప్రసంగములో మహర్షుల ముఖమున నొక కథను వింటిని. ఒకానొక రాజునకుఁ దన ప్రసంసను వినవలయునను వ్యసనము కలదు. అందఱును వచ్చి ఆతని యెదుటనే ప్రశంసించు కార్యముల నాతఁడొనర్చెడువాఁడు. ప్రశంసకుల కాతఁడు మిక్కిలి ధన మొసంగెడువాఁడు. ప్రశంసకొఱకాతఁడు ధర్మమును గూడ చేసెడువాఁడు. ఆతఁడు స్వర్గమునకుఁబోగానే ఆతఁడుండుటకు గొప్ప గొప్ప సువర్ణ భవనములు లభించెను; కాని లోనికి వెళ్ళి చూచునప్పటికి ఆతనికి ఆభవనములనిండ గుఱ్ఱపు లద్దెలుండెను. ఎచ్చటను నివసించు

టకు స్థానము లభింపలేదు. కొంత భాగము లద్దెలు లేకుండెను.

రాజు దేవేంద్రునితో నిట్లనెను :- దేవేంద్రా ! నేనుండ పలసిన యిల్లు గుఱపులద్దెలతో నిండియున్నదేమి !”

అంత స్వర్గాధిపతియగు నింద్రుఁడెట్లనెను :- “రాజా ! నీవు నిరంతరము నీ మిథ్యాప్రశంసచుండే నిమగ్నుఁడవై యుంటివి మిథ్యా ప్రశంస లద్దెవలె నిస్సారమైనది. నీవు దనము నొసంగి నీ ప్రశంసను వినుచుండెడువాఁడవు కాని నిందను వినెడువాఁడవుకావు. ఎవరు రహస్యముగ నిన్ను నిందించు చుండిరో వారు కొంత లద్దెను దినుచుండెడువారు. అందువలన నీ స్థానము లద్దెలు లేకున్నది. నీ రాజ్యములో నొక వడ్రంగి యున్నాఁడు. ఆతఁడు నిన్ను నిందించుచో నిప్పుడే యీ భవనమంతయును వట్టిదై పోగలదు. ఏలయనఁగా నాతఁడును నెవని నిందించువాఁడుకాఁడు. రాజేంద్రుని యాజ్ఞచే వేషమును మార్చుకొని వడ్రంగి దగ్గఱకుపోయి యిట్లనెను. “మహాను భావా ! మీరు మిక్కిలి దర్మాత్ములు. ఈ దేశపు రాజు మిక్కిలి ప్రతిష్ఠాలోలువుఁడు. ఎల్లప్పుడును దన పొగడ్తలనే వినుచుండును. ఆతఁడు మిక్కిలి నీచుఁడు.”

ఇది విని వడ్రంగి నవ్వి చేతులు జోడించుకొని యిట్ల నెను. “రాజా నీవకారణముగ నన్నన్యాయముపాలు చేసెద వేల ? ఆ సువర్ణ భవనములందు నింపఁబడిన లద్దెలను నాచే నేలతినిపింప దలచుచున్నావు ? మహారాజా ! నేను నేటివర కెవ్వరిని నెట్టి నిందనొనర్ప లేదు. ఇంకను జేయఁబోను. పర

నిందను మించిన పాపమీ ప్రపంచమున లేనేలేదు. అందఱును దమతమ ప్రకృతి ననుసరించి అవశులై యుండఁగా నిందించి యేమి లాభము ?”

యుధిష్ఠిర మహారాజు నారదునితో నిట్లనెను. ‘స్వామీ : వడ్రంగి యొక్క యీ మాటలనువిని రాజు చింతామన స్కుడై తిరిగిపోయెను. కావున ఓ మహర్షీ : నిందకుమించిన పాపము నాకీ ప్రపంచమున నింకొకటి దృష్టికి గోచరమగుట లేదు. చూడుడు రాజర్షియగు నంగుని పుత్రుడు వేనుడను వాడు బ్రాహ్మణులను నిందించినాడు. ఈ కారణమున నాతడు భయంకరనరక యాతనలలోఁబడవలసివచ్చినది. బ్రాహ్మణులను నిందించిన వేనుడు నరకమునకుబోయెను. ఈ శిశుపాలుడు సాక్షాత్తుగా బ్రాహ్మణ్య దేవుడగు వాసుదేవునిఁ దిట్టెను. ఈ రాజసూయ యాగములోనే తిట్టినాడనుటకాదు. మేమీతని తండ్రి నెఱుఁగుదుము. ఈతడు పుట్టినపుడును మేమును లోక వ్యవహారముగఁజూడఁబోయితిమి, అట్లే మేమీ తని కడకు తఱుచు వెళ్ళివచ్చుచుండెడువారము. మాకు సంబంధులుకూడనై యున్నారు. ఈతడు మా పెదతల్లి కుమారుడు. ఈతడుమాటలు నేర్చినప్పటినుండియును భగవంతుని ద్వేషించు చుండెడువాడు. ఆతనినిఁగువాక్యములు పలుకుచుండెడు వాడు అతనిని నిందించుచుండెడువాడు. ఇటువంటిపాపికి



దుఃఖదాయకమను యాతనల నొసంగవలసి యుండును. దమ మోషుని మహాపాపియగు పుత్రుడు శిశుపాలుడెట్లో దంత వక్త్రుడు నట్లే యుండెను. ఆతడును బుట్టినప్పటినుండి భగవంతుని ద్వేషించుచుండెడువాడు. వీరిద్దరును భగవంతుని చేత మడసినవారు. వీరికిద్దరకును ముక్తి లభించినది.”

నవ్వి నారదుడిట్లనెను :- అయితే నీ యభిప్రాయ మేమి ? ఈతనికేమి శిక్షలభింపవలయును ?

రోషన్వరమున ధర్మరాజిట్లనెను :- “స్వామీ ! ఈ పాపమున కెంతటి శిక్ష యొసంగినను నల్పమే కాగలదు. నా యభిప్రాయమేమనగా నేజిహ్వాతో నవినాశియగు బరబ్రహ్మ, వాసుదేవుని గటువాక్యములు పలికినచో వాని జిహ్వాకు గళిత కుష్టు సంభవింపవలయును. ఆ జిహ్వా క్రుశ్చి తెగిపడవలయును. ఆతని అంగ ప్రత్యంగములందర్బుదములుగ, ఖర్వములుగ సర్పములు, తేళ్ళు ఒక్కసారిగ కుట్టిన వేదన నిరంతరము సంభవింపవలయును. ఇవన్నియును జరగలేదు. దేనికొకటై అనేక జన్మములు యోగులు తప స్వాధ్యాయములొనర్చి శరీరమును శుష్కింపజేసికొందురో అట్టి ముక్తిలభించినది. స్వామీ! ఈ సంఘటనమువలన మాకు చాల ఆశ్చర్యము కలుగుచున్నది. మా బుద్ధి వాయుచలితమైన దీవకళికవలె జంచలమై ఉద్భ్రాంతమైయున్నది. మీరు సమర్థులు, సర్వజ్ఞులు. భగవత్కృపాపాత్రులు, దయయుంచి మా యీ శంకకు సమాధాన మొసంగుడు. నావలెనే యీ రాజులును, మహారాజులును

ఋషులును, మునులును నీప్రశ్నకుఁ బ్రత్యుత్తరమును వినుటకు సముత్సుకతను జెందియున్నారు.”

శ్రీ శుక దేవుఁడిట్లనెను :- “రాజా : భగవత్ప్రేమలో మునిఁగిన యుధిష్ఠిరుని వాక్యములను విని నారదుఁడు పరమసంతోషమును జెంది నవ్వుచు ధర్మరాజు ప్రశ్నమునకుఁ బ్రత్యుత్తరమొసంగనుద్యుక్తుఁడయ్యెను.”

నారదుఁడిట్లనెను :- రాజా : నిందా, స్తుతులు, సత్కార తిరస్కారాదులు శరీరమునకా లేక ఆత్మకా ? అని నేను నిన్నడుగు చున్నాను,”

ధర్మరాజిట్లనెను :- “స్వామీ : ఆత్మకు సత్కార తిరస్కారము లెక్కడివి ? దానికి నిందాస్తుతులొనర్పఁగలవారెవరు ? ఆత్మ నిత్యమైనది, ఏకరసము, సత్కార తిరస్కారముల కతీతమైనది. నిందాస్తుతులు శరీరమునకు సంబంధించి యుండును.”

అంత నారదుఁడిట్లనెను : రాజా : నీవు సత్యమును బలుకుచున్నావు. ఈ శరీరోత్పత్తి ఆత్మవలనఁ గలుగునేమో యిప్పుడు చెప్పుఁడు.”

ధర్మరాజిట్లనెను :- “స్వామీ : ఆత్మకు ఉత్పత్తివినా శము లెచ్చటివి ? శరీరరచనము ప్రకృతి పురషాశ్రయముచే నైనది. వీరిలో నుత్తమ పురుషుఁడెవఁడో ఆతఁడే పురుషోత్తముఁడనఁబడు చున్నాడు.”

నారదుఁడానందమును బ్రకటించుచు నిట్లనెను:- “మహా రాజా : నీ కన్నియును దెలియును. ఈతఁడు నాకంటెఁ హీనుఁడు, ఈతఁడు గొప్పవాఁడను నీవిషయత అహంకారమమ కారములవలనఁ గలుగును. నేను బ్రాహ్మణుఁడను, నేను శ్రేష్ఠుఁ ఁడను, నేను పండితుఁడను అని యీవిధముగ నహంకరించుటకే అహంత యనిపేరు. ఇది నాధనము, వీరు నాజనము, ఇది నాగృహము. ఇది నాకుటుంబము, పరివారము ఈవిధముగ నాదియనుటకు మమకారమని పేరు. అహంకార మమకార ములు జీవులందు శరీరాభిమానముచేఁ గలుగుచుండును. ఎవరి కెంతగా శరీరాభిమానముండునో వారికెంతగా నహంకార మమ కారములుండును. అంతగా నాతఁడు సత్కారముచే సుఖియు, తిరస్కారముచే దుఃఖియునగును. ఆతఁడు స్తుతిని విని హర్షి తుఁడగును. నిందను విని దుఃఖించును. దేహాభిమానులను నిం దించినచో నరకాదిలోకములకుఁబోయి నానా యాతనల ననుభ వింపవలయును. దేహసంబంధముగాని అహంకార మమకారా వేశముగాని లేని శ్రీహరిని గొట్టినను--(ఆతని నెవరును గొట్టఁ జాలకున్నను) పాపమంటదు. ద్వేషభావమున నిందించినను నిందచే నరకాది లోకప్రాప్తియును గలుగదు. దేహాభిమానులగు జీవుల కహంకార మమకారములుండును. సర్వాత్ముఁడగు శ్రీ హరికి హెచ్చుతగ్గుల భావముండదు. ఏలననఁగా నాతఁడద్వితీ యుడు. ఆతఁడెవరికంటెఁ బెద్ద-ఎవరికంటె చిన్న. భగవంతుఁ ఁడెవరినిఁ జంపును. వైరకారణమునను ద్వేషముచేతను గాదు.

కల్యాణము కొఱకు చంపును. వీరివలనఁజచ్చువారికి మేలేకలుగును. ఏలననఁగా భగవంతుఁడు కల్యాణనిధానుఁడు. ఆతనితో జీవులకెట్టి సంబంధమున్నను వారికి కల్యాణమే కలుగును. కత్తివచ్చి ఫలముపైఁ బడినను ఫలమే తెగును, ఫలమువచ్చి కత్తిపైఁబడినను ఫలమే తెగిపోవును. అద్ద విధముగా భగవంతునితో స్వయముగ సంబంధము పెట్టుకొన్నను కల్యాణమే కలుగును, భగవంతునితో ద్వేషమును వహించిన, భగవంతుఁడే ఆతనితో హఠపూర్వకముగ సంబంధమును బెట్టుకొని వారినిఁ జంపినచో నాతనికిని కల్యాణమే కలుగును. దేహాభిమానిని నింకొక దేహాభిమాని జంపినచోఁ జంపువానికిని పాపము సంభవించును. చచ్చువాడును గర్మఫలమును భోగింప వలసివచ్చును. కాని భగవంతునిచేతిలో నెవఁడు చంపఁబడినాఁడో, ఆతనితో నెవఁడు వైరమును బెట్టుకొని ప్రాణత్యాగ మొనర్చినాఁడో ఆతఁడును ముక్తుఁడగును.

ఇది విని మిక్కిలి యాశ్చర్యముతో యుధిష్ఠిరుఁడిట్లనెను:-  
“స్వామి! మీ రెట్టి మాటలు మాటలాడుచున్నారు? వైరముచేతఁ గూడ భగవంతునియందుఁ దన్మయత కలుగునా?”

నారదుఁడిట్లనెను :- “కలుగునాయేమిటి, కలిగితిరును. ఈ విషయమున నేను ముందు నీకు విస్తారముగఁజెప్పెదను. నీవు శ్రద్ధగా నీ గహనవిషయమును శ్రవణమొనర్పుము.”

# యుధిష్ఠిర నారద సంవాదము

౪౪౭

శ్లో॥ తస్మాత్ కేనాప్యపాయేన మనఃకృష్ణ నివేశయేత్ ।

మాతృష్వస్రోయో వశ్చైద్యో దంతవక్రశ్చ పాండవ ।

పార్షదప్రవరా విష్ణోర్విప్రశాపాత్పదాచ్యుతౌ॥

....శ్రీ భాగ. ౭ స్కం. ౧ అ. ౩౨ శ్లో,

వ. కావున నేయుపాయముచేనై మనంబును శ్రీ కృష్ణచరణార  
విందంబులఁ బ్రవేశపెట్టవలయు.... మీతల్లి చెలియలి కొడు  
కులైన శిశుపాల దంతవక్త్రులు దొల్లి విష్ణుమందిర ద్వారపాల  
కులు. విప్రశాపంబునఁ బదభ్రష్టులై భూతలంబున జన్మించిరి."

....శ్రీ మదాంధ్రభాగవతము

రాజు రాజసభతోనికి మంచి మంచి బహుమూల్యములగు  
సుగంధ అత్తరులను రాచుకొని వచ్చుచుండును. ఆ సభతో  
నాతనికి మిత్రులు, శత్రువులు, స్నేహితులు, వందీగణాదులంఱ  
కును సుగంధము సమానముగ లభించును. అందఱి ప్రూణేం  
ద్రీయములు దానిచేఁ దృప్తియగును. వారికి రాజుమీఁద నెట్టి  
భావముండినను నాతని సన్నిధికి రాఁగానే సుగంధమునకు వంచి  
తులు కాఁజాలరు. ఆతని సన్నిధికిరాకున్నచో నది వేఱువిష  
యము. కల్పతరువుకడ కెవరు పోయినను వారి మనోవాంఛలు  
నెఱవేరితీరును. దానికి దూరముగ నున్నవారు ఆగుణమునకు

వంచితులగుదురు. భగవంతుడు ధానందస్వరూపుడు. ముక్తి ధామము, సౌందర్య మాధుర్యరాశి. ఆతనిలో ద్వేషములేదు. స్వపరభేదములేదు. ఆతనితో నెట్టి సంబంధమును బెట్టుకొన్నను ముక్తుడగును. ఒకానొకడన్న సత్రమును దేఱచెను. అచ్చటికి వచ్చిన వారందఱకును అన్నము బెట్టుచుండెను. చాలమందివచ్చి అన్నదాతను దిట్టుచుందురు. కువాక్యములను బలుకుచుందురు. పోరాడుట కుద్యుక్తులయ్యెదరు. ఉదారుడగు నాతడు వారికిని అన్నమును బెట్టుచుండును. వచ్చి తనను బ్రశంసించుచునాతని దానధర్మములను గూర్చి పొగడినవారికిని అన్నమును బెట్టును. భేదమేమనగా ద్వేషులకును నిందకులకును కేవలము భోజనము లభించును. సాధుస్వరూపులును గుణగ్రాహులగు సత్పురుషులకును భోజనమేకాక స్నేహరసమును నొసంగును. ప్రేమమయమగు నా భోజనమునకును కేవలము భోజనమునకును భేదమున్నది. కాని కడుపు ఇద్దరకును నిండినది. ధర్మాత్ముడగు దాతయొక్క ద్వారమునుండి యెవ్వడును నిరాశను జెంది పోడు,”

నారద మహర్షి ధర్మరాజగు యుధిష్ఠిరునితో నిట్లనెను:-  
 “రాజా ! ఈ శబ్ద స్పర్శ, రూప, రస, గంధములకు సంబంధించిన సాంసారిక అసుఖకర విషయములందు ప్రియత్వబుద్ధి యున్నంత వఱకే రాగద్వేషములుండును. ఒకానొక వస్తువునుగూర్చి ఒకడు తనకు గావలయుననియు, మఱియొకడు తనకే కావలయుననియు కొరుటచేతనే రాగ, ద్వేష, ఈర్ష్యా,

యుద్ధ, కలహాదులు సంభవించుచుండును. ఏ సమయమున నన్నిటిని మానవుఁడాత్మస్వరూపమునఁ జూచుచుండునో అట్టి సమదర్శియగు వానికి రాగమునులేదు, ద్వేషమునులేదు, మోహ శోకములునుండవు. భగవంతునకి సంసారిక పదార్థములతో సంబంధములేనేలేదు. సాంసారిక పదార్థములయందును సాంసారిక పురుషులయందును ఆశకలిగినవారు మాటి మాటికి పుట్టి చచ్చుచుండవలయును. కాని యే కారణముచేనైనను నే భావముచేతనైనను భగవంతునితో సంబంధమును బెట్టుకొని అతనియందు చిత్తము తగుల్కొనినచో వానికిఁక జననమరణములు లేకపోవును.

అంత ధర్మరాజిట్లడిగెను:- స్వామీ! ఏయేకారణములచేఁ జిత్తము తన్మయ మగును ?”

ఇది విని నారదుఁడిట్లనెను:- “రాజా : ఏ వస్తువుమీద నైనను జిత్తము తన్మయమగుటకైదు కారణములుండును. మొదటిది భక్తిభావముతోఁ జిత్తము భజనీయ యిష్టమునందుఁ దన్మయమగును. భక్తుఁడే సమయమునఁ బ్రేమాశ్రువులను విడుచుచు, గద్గద్ కంఠములోఁ దనయిష్టదైవమును స్తుతించునో ఆ సమయమున నాతనికి సాంసారిక విస్మృతి కలుగును. ఆతఁడతిశయమైన భక్తిచే భగవంతునియందిట్లు తదాకారమును జెందును. అప్పుడాతనికి శరీరస్పృహకూడ ఉండదు. ఇట్టి తన్మయత ఏ భక్తులకు లభించినదో వారి పాదపద్మములకు నా ప్రణామములు. భయమువలనను దన్మయము కలుగును. ఉరి

శిక్షను బొందిన భయకారణమున నాతని కేమియును దెలియకుండును. చిత్తము సదా చింతామగ్నమై యుండును. ఉరి వేయఁబడఁబోవు వారినిఁ జూచినచో నాతనికి బ్రహ్మ జ్ఞానికినిఁ బైకిచూచినచో భేదమేమియును గనఁబడదు. ఇద్దరును బ్రపంచ నిస్పృహులుగానే యుందురు. మైత్రియందును దన్మయత యుండును. హార్దిక ప్రేమకలిగిన మిత్రుఁడు లభించినవాఁడే భాగ్యవంతుఁడు. మైత్రిలోఁగల తన్మయతను జెప్పుట కట్టిమిత్రుఁడు లభించినఁగాని చెప్పవలను బడదు. ఇది చెప్పఁదగినదికాదు. అనుభవింపఁదగినది. కామమువలనను దన్మయత కలుగును. స్త్రీ పురుషుని యందాసక్తినిఁజెందినను, పురుషుఁడు స్త్రీయందాసక్తినిఁ జెందినను వారికి తాము ప్రేమించినవారు తప్ప అన్యముగోచరింపదు, నిద్రించు నున్నను, మేల్కొన్నను, కూర్చుండినను, నిలుచుండినను వారి చింతయే యుండును. ఈ విషయములో నేనొక కథను వింటిని, చెప్పుమనినఁ జెప్పఁగలను."

ధర్మరాజిట్లనెను:- "స్వామీ! దృష్టాంతమున విషయము స్పష్టమగును. కావున మీరాకథ నవశ్యము చెప్పవలయును."

ధర్మరాజుయొక్క జిజ్ఞాసను గాంచి నారదుఁడిట్లనెను :-  
"రాజా! ఒకానొక రాజునకొక దాని యుండెను, ఆమె కొకానొక పురుషుని యందాసక్తియుండెను. పురుషుఁడు రాజసేవకుఁడు. ఇద్దరును పరస్పరము హృదయపూర్వకముగఁ బ్రేమించుకొనుచుండిరి. ఒకదినమున నాస్త్రి తన జారపతినిఁ గలిసి



కొనుటకై సంకేతాను సారముగ నరణ్యముతోనికిఁ బోవుచుండెను. మార్గమున నొక క్రోధియగు ముని భగవద్ధ్యానము చేసి కొనుచుండెను. ఆ కామిని కామవేగమున నంధురాలయ్యెను. ధ్యానస్థుడగు మునిఁ బాదముల దాటుచు వెళ్లుటచే మునికిఁ గోపమువచ్చి ఆమెను రెండుబాదెను. ఆమె వెడలిపోయెను. తన జారపతినిఁ గలిసికొని ఆమె అచ్చట నుండి తిరిగెను. ముని యామెను బిలిచి యిట్లడిగెను:- “నీవు నన్ను; గాలితోఁ ద్రొక్కుచు నేలబోయితివి?”

ఆమె చేతులు జోడించుకొని మిక్కిలి నమ్రతతో నిట్లనెను:- స్వామీ! అది యెప్పుడు? ఎన్నాళ్ళయినది? నేను మీతో నీయవజ్ఞును చేసినట్లు నాకు గుర్రేలేదు.”

ముని కోపముతో నిట్లనెను:- “ఎట్టి మాటలు మాటలాడుచున్నావు, నీవు నిర్దోషిగాఁజెప్పుకొనుచున్నావు. ఇప్పటికిప్పుడే నీవు గ్రుడ్డి దానివలెఁబోవుచుంటివి. నేను ధ్యానమగుఁడనై యుండఁగా నీ పాదములు నా శరీరమునకుఁదాకినవి. అందువలన నాకు కోపము వచ్చినది, నేను నిన్ను రెండుదెబ్బలను గూడ కొట్టితిని. నీకు కొంచెమైన స్పృహలేదు.”

అప్పుడాకామిని యిట్లనెను:- ప్రభూ! సత్యమును జెప్పుచున్నాను. నాకు గుర్రేలేదు. పొరపాటునఁదగిలినవేమో! దానికి నేను క్షమాపణమును గోరుచున్నాను. కాని నా యపచారమును మన్నించునెడల నేనొక మాటను జెప్పెదను.”

“ముని యిట్లనెను :- “మంచిది, చెప్పుము. నీవు నిర్భయురాలవై చెప్పుము, నేనన్యథాతలంపను.”

ఆ కామిని యిట్లనెను:- “లేదు స్వామీ! అన్యథాతలం చుటకేమియును లేదు. మీ మిథ్యాధ్యానముకంటె నా ధ్యానమే గొప్పదని నేను చెప్పగలను నీవేకాంతమున నాననమునఁ గూర్చుండి, కన్నులను మూసికొని ధ్యానముననుంటివి. కాని నా పాదములు తాఁకఁగానే మీ ధ్యానము భంగమైనది. మీరు నన్ను గుర్తించితిరి. అంతేకాదు రెండు దెబ్బలుకూడ కొట్టితిరి. కాని నన్నుఁజూడుడు. నేను గన్నులను మూసికొనలేదు, ఆన నము వైచుకొనలేదు. ఒక్కస్థానమున గూర్చుండలేదు. పరుగెత్తుచుంటిని. కన్నులు తెఱచుకొనియున్నను బొరపాటున మీ వైఁగాళ్లుపడినవి. నేను రెండు దెబ్బలుకూడ కొట్టితిని మీరు చెప్పుచున్నారు. మీరు నాకుఁగనఁబడనులేదు, కష్ట దెబ్బల నంగతియునుదెలియదు. కావున మీ ధ్యానముకంటె నాధ్యానమే గొప్పది,”

ఇది విని మునిలజ్జితుడై యిట్లనెను:- “దేవీ! నిజము చెప్పుచున్నావు. నా చిత్తము భగవంతునియందు దన్మయము కాలేదు. నీ చిత్తము నీజారపతియందు దన్మయము చెందినది”

నారదుడు ధర్మరాజుతో నిట్లనెను:- “రాజా! ఈ విధముగ వత్సంత కామానక్తియందున్నను జిత్తము తన్మయమగును. ఆ సాంసారిక కామమునే భగవంతునియందు గలిగినచో భగవంతునిఁదనపతిగనో, ఉఫపతిగనో, జారపతిగనో ప్రేమి

గనో యెంచి స్త్రీ భావమున జీవుడు కాంక్షించునెడల ఆతని కల్యాణమున సందేహములేదు. నాలుగు కారణములివియే, ఐదవది సుదృఢ వైరానుబంధము చేతన జిత్తము తన్మయమగును.

ధర్మరాజాశ్చర్యముతో నిట్లనెను:- “వైరమునఁజిత్తము తన్మయమెట్లగును?”

ఇది విని నారదుడు బిగ్గరిగ నవ్వి యిట్లనెను:- “రాజా! వంధ్యకు బ్రసవభాధ యేమి తెలియును? అబోధబాలికకుఁబతి గృహ సుఖానుభవమెట్లు తెలియగలదు? మహారాజా! నీవజాత శత్రుఁడువు, నీ వెవ్వరితోడను తీవ్రముగ హృదయముతో వైరమును జెందలేదు. అందువలన నీవాశ్చర్యమును జెందుచు న్నావు; కాని చిత్తము వైరి యెడలఁ దన్మయమును జెందినటు లఁగామమువలనఁగాని, స్నేహము వలనఁగాని, భక్తిచేఁగాని, కలుగదని నేను దృఢముగఁజెప్పఁగలను, మహారాజా! తమ కున్న ప్రబలశత్రువు సదా హృదయ పటలమున నాట్యమొన ర్చుచుండును. ఒక భృంగి గృహ కీటకమే. అది తడిమట్టినిఁద ననోటియందుఁ బెట్టుకొని తెచ్చి ఒక యింటినిఁగట్టుకొనును. ఆ యింటిలో నొకానొక కీటకమును దెచ్చి బంధించి దానిముందు గుంజారవ మొనర్చును. నిరంతరము బంధములో నుంచి శత్రువు యొక్క గుంజారవమును విని ఆకీటక ముద్వేగమును జెంది, నిరంతరము శత్రువును స్మరించుటచే నాకీటకమును భృంగమగును. తన్మయమగును కావున మహారాజా! వైరమునఁ జిత్తము బాగుగాఁ దన్మయమగును. సాంసారిక వ్యక్తితో వైర

మును బెట్టుకొనినచోఁ జచ్చి అతనికి సంబంధీయగును. పూర్వ కృతవైరమునకుఁ బ్రతీకార మొనర్చును. అదేవైరము జ్ఞానము చేఁగాని అజ్ఞానముచేఁగాని భగవంతునితో సంభవించెనా బంధములే దీరిపోవును. శాశ్వతముగ నావాగమనములు వదలిపోవును. కావున మహారాజాః చిత్తము తన్మయమగుటకుఁగామము, ద్వేషము, భయము, స్నేహము, భక్తి యీయైదు ఉపాయములు కలవు. ఈ భావములతో భగవంతునియందు జిత్తమునుంచి చాలమంది సంసార సాగరమును దాటినారు."

ఆశ్చర్యముతో ధర్మరాజిట్లనెను:- 'స్వామీ! మీరొక విలక్షణ సిద్ధాంతమును జెప్పినారు. భగవంతుని యందుఁగామభావమునుంచుటెట్లు? కామభావముచే నెవరు సిద్ధినిఁనొందినారు?"

అంత నారదుఁడిట్లనెను:- "రాజా! శ్యామసుందర భగవానుడు వ్రజమందవతరించి లీలలొనర్చినపుడు మొట్ట మొదటగఁ గొందఱు గోపికలచిత్తమాతని యందు కామభావమున నాకృష్టమయ్యెను. మునుముందుగా వారొక అత్యంతరూప వంతమగు తమ యొక్క పరమ ప్రేష్ఠముగ భావింపవలయును. అతనితో సంబంధము కలిగిన తరువాత నాతఁడు కేవలము గోపికానందనుడు కాఁడనియు, సర్వుల అంతరాత్మలతో విరాజిల్లు సర్వేశ్వరుఁడనియుఁ దెలిసి కొనిరి, ఆ కామభావము సాంసారిక సౌందర్యయుక్తుఁడగు యువకుని మీఁదగలిగినచో నది పాపమగును. బంధనకారణము కాఁగలదు. కాని యదృష్టవశమున నాకామము కామారియగు గేశవుని యెడల గలిగినది.

అందునిచేతికి వక్షి అందినది. రాజా! ఇది వ్యావహారిక లీలావిషయము. వాస్తవముగ నీగోగోపగోపీజనాదులు భగవంతునకు నిత్య సహచరులు, పార్షదులు, అందువలననే రసశాస్త్రమందు ప్రజాంగనల కామమునకుఁ బ్రేమయని చెప్పబడినది.

ఇదివిని ధర్మరాజిట్టడిగెను:- స్వామీ! భయముచేఁజి త్తము తన్మయమగుటెట్లుల?”

నారదుఁడిట్లనెను:- “భయమును గూర్చి నేను భృంగ కీటకముల దృష్టాంతము నొసంగి చెప్పియుంటిని, కంస జన్మమునకుఁ బూర్వమును భగవంతునితో వైరమును బెట్టుకొనెను నావలనఁదన శత్రుగోకులమున నందగృహమునఁ బెరుగుచున్నాడను సంగతినిఁ దెలిసికొని, ఆతఁడు నిద్రించుచున్నను, మేల్కొన్నను, లేచినను, గూర్చుండినను, తినుచున్నను, త్రాగుచున్నను నడచుచున్నను, దిరుగుచున్నను సర్వత్రకృష్ణధ్యానమే ఆతని కుండెను. కృష్ణుఁడు సన్నుఁజంప గలఁడు కృష్ణుఁడురాలేదే, కృష్ణునినుండి నేను రక్షింపఁబడుటెట్లు? ఆతనికి జిత్తమంతయును గృష్ణమయమయ్యెను. వైరియై ఆతఁడు శ్రీ కృష్ణారాధనమును గావించుచుండెను. భగవంతుడొక ప్రతిజ్ఞను జేసినాఁడు. ‘ఎవరు నన్నేభావముతో భజించెదరో వారికట్టిఫలమునే యొసంగఁగలను.’ “యే యథా మాంప్ర పద్యంతే తాంస్తదైవ భజామ్యహమ్” నేనును నాభావముతోడనే భజించుచు నారీతిగనే ఫలము నొసంగెదను. కావున భగవానుఁడు చచ్చెట్లు చరచుచు నాతని

సముఖమునకు వచ్చి, ఆతనిని తన శ్రీ హస్తములతోఁ జంపి ముక్తునిగాఁజేసెను?”

ధర్మరాజిట్లడిగెను:- “స్వామీ: ద్వేషమున నెందఱనెట్లు భగవంతుఁడను గ్రహించినాఁడు.”

నవ్వి నారదుఁడిట్లనెను:- “స్వామీ: ప్రత్యక్ష విషయము నకుఁ బ్రమాణములేల? శిశుపాలుని శరీరమునుండి జ్యోతిబయలు దేరి యీ సర్వాంతర్యామియగు ప్రభువు శరీరమున నై క్యమైన సంగతిని నీ సభాసదులందఱును బ్రత్యక్షముగఁ జూచితిరిగదా! ఈ శిశుపాలుఁడు పుట్టినప్పటినుండియును భగవంతుని ద్వేషించుచుండెడు వాఁడు. ఇదే విధముగ దంతవక్త్రుఁడును. నీకు వీరిద్దరును పెదతల్లి బిడ్డలు. శ్రీకృష్ణుని మేనత్తకు వీరిద్దరును బిడ్డలు; కాని పూర్వజన్మ సంస్కారవశమున భగవంతునిఁ పుట్టినప్పటినుండియును ద్వేషించు చుండెడువారు, సాంసారిక రాజన్యులతో ద్వేషమును బెట్టుకొని యుండినచో మరలఁజచ్చి మరల రాజులయ్యెడువారే, కాని వీరు ద్వేషమును భక్తభయ హారియగు శ్రీ కృష్ణునితోఁ బెట్టుకొనిరి. అందువలన వీరిద్దరును మరణించి ముక్తులైరి. ఇంకను చాలమంది రాజులు భగవంతుని ద్వేషించియే ముక్తి కధికారులైరి.”

ధర్మరాజిట్లడిగెను:- “స్వామీ: భగవంతునితో నంబంధము నెట్లుపెట్టుకొనవలయును?”

నారదుఁడిట్లనెను :- “సాంసారికులతోఁ బెట్టుకొనునట్లే. ఈతఁడు నా తండ్రి, పినతండ్రి తాత, ముత్తాత, మామ, సోద

రుడు, బావ, పుత్రుడు, మామ, మేనమామ, బావమఱిది, షడ్జకుడు అని మొదలగు సంబంధము లేర్పఱచుకొనవలయును. ఈ సంబంధము లన్నియునుమాయక ప్రాణులతో, బెట్టుకొనినచో బంధనము వృద్ధియగును. భగవంతునితోడ బెట్టుకొనినచో ముక్తుడవయ్యెదవు. ఈ యాదవ్వులందఱును ముక్తి కధికారులే; ఏలననఁగాఁ దెలియకయే వీరందఱును కృష్ణునిఁ దమ బంధువునిగఁ దలఁచుచున్నారు."

ధర్మరాజిట్లడిగెను:- "స్వామీ! మిత్రత్వముతో భగవంతునితో సంబంధమును స్థాపించుటెట్లు?"

ఇది విని నారదుడు కిల కిల నవ్వి యిట్లనెను:- "రాజా! అమృతము స్వయముగ రుచిచూచుచు దాని రుచినడుగుచున్నావు. నీ యెదుటఁ గూర్చుండిన నీ శ్యామసుందరుని సాక్షాత్తుగ భగవంతునిగఁ దెలిసికొనియుండినచో నొక చలువరాతి సుందరమందిరమును నిర్మించి, ఆతని నెల్లప్పుడిందు పూజించుచుండువు. ఈతనిచే రథమును దోలించవు. సేవచేయించుకొనవు ఈతనితోఁ గలిసి మెలసి చనవుగ మాటలాడుకొనవు. పాదములు పట్టించుకొనవు. ఈతనిని నీవు నీ మిత్రునిగను, సుహృదునిగను, సఖునిగను హితైషిగను భావించుచున్నావు. దాని యొక్క ఫలమే నీ యిల్లు పరమపావనమగు తీర్థమగుటకుఁ గారణము, గొప్ప గొప్ప ఋషులును మహర్షులును నీయంగణములోని ధూళినిగైకొనుటకు నదావచ్చి పోవుచుందురు. బండి చక్రమువలె గిరున నెల్లప్పుడును దిరుగుచుండునేను

గేవలము మీ యింటిలో నున్నాడు సామగ్రులను బిండివంటలను దినుటకు వచ్చుటలేదు. ఈ వాసుదేవుని పాదధూశించే నీ శరీరమును బావనమొనర్చుకొన వచ్చెదను. కావున రాజా! సర్వాంతర్యామియగు భగవంతుడనగు వాసుదేవుని మీరు సుహృదునిగను, సఖునిగను, మిత్రునిగను భావించుచున్నారు. మీరు ధన్యులు.”

అంత నమ్రతతోఁ జేతులు జోడించుకొని ధర్మరాజిట్ల నెను. : “స్వామీ ! ఇదంతయును మీవంటి గురుజనచరణ కృపా ఫలమే. వాసుదేవ భగవానునకు మిత్రులమగు యోగ్యతమా కెక్కడిది ? భగవంతుడే కృపచే మమ్ములను తనవారిగాఁ జేసికొనినాడు. భక్తితో భగవంతుని నెట్లారాధింపవలయును ?”

అంత నారదుడు సంకోచముతో నిట్లనెను :- “ఇప్పుడు భక్తి విషయమేమిచెప్పగలను ? వీరు ఋషులు మునులందఱును గూర్చుండియున్నారు. వీరందఱును భగవంతునిభక్తిభావముతో, బూజించుచుందురు. నేను నిరంతరము వీణనుబూని రామకృష్ణ హరి, రామకృష్ణహరి, యని కీర్తించుచుండుటచే నన్నుగూడ భక్తుడని అనుచుందురు. నాలో భక్తి గిక్తి యేమియును లేనే లేదు. ఈ శ్యామసుందరుడే నాకాధారము. ఈతడే అభక్తుడనని తెలిసియు భక్తి వేషమునుగాంచి స్వీకరించుట వేలు విషయము.



నీవు వేనమహారాజు దృష్టాంతము నొసంగితివి, రాజా, వేనునకు భగవంతునియందు ద్వేషమునులేదు. ప్రేమయును లేదు. అతఁడు సర్వశ్రేష్ఠుఁడనని యనిపించుకొనఁదలఁచెను. ఆతని సర్వశ్రేష్ఠత్వమునకు బ్రాహ్మణులు బాధకముగనుండిరి. ఆతఁడిట్లునుకొనెను :- “సమాజములో నీబ్రాహ్మణులకే అధికారముకలదు. వీరిని నశింపఁ జేసినచో నందఱును నన్నే శ్రేష్ఠునిగ నెన్నుచుందురు. భగవంతుని యెడల నాతని కుపేక్షాబుద్ధి యుండెను. ఏలననఁగా నాతఁడిచర్మచక్షువులకుఁ గనంబడువాడు కాఁడు. ఆతనికి బ్రాహ్మణులయెడలనే ద్వేషము. అందువలన బ్రాహ్మణశాపముచేఁ జచ్చి నరకమునకుఁ బోయెను. ఆతనికి భగవంతునితో సంబంధమేర్పడి వృధుభగవానుఁడాతని దన తండ్రిగా భావించునప్పటి కాతని కుద్ధారముకలిగెను. అతఁడు చచ్చిన తర్వాత యాతనలనుండి ముక్తుఁడయ్యెను. కావున మహారాజా : ఏదోవిధముగ భగవంతునిఁ బ్రేమింపవలయును. ఈ చంచలచిత్తము నాతనికి జోడింపవలయును. ప్రపంచములో నన్నివస్తువులు అందఱకులభింపవు. పుత్రులు లేనివారు భగవంతునిఁ బుత్రునిగా భావింపవలయును. ఆతనిఁ పుత్రునివలెఁ బ్రేమింపవలయును. తనకు స్వామిలేనివారు భగవంతుని స్వామిగా భావించి సేవింపవలయును. గురువులేనివాఁడు భగవంతుని గురువుగా భావించి పూజింపవలయును. మనోనుకూల పతిలేనివారు భగవంతునిఁ బతిగాభావించి, పతిగా సంబంధమునేర్పాటుగావించుకొని, తన హావభావ కటాక్ష శృంగారము

లచే సంతోషపెట్టవలయును. మిత్రుఁడు లేనివాఁడు భగవంతునితో మిత్రత్వమును నెఱపుకొనవలెను. శత్రువులు లేనివాఁడు భగవంతుని శత్రువుగా నేర్పఱచుకొనవలయును. సారాంశమేమనఁగానేదోవిధముగ మనస్సును గృష్ణనియందుంచవలయును. అట్టివాఁడి పరాత్పరుని చెంగుపట్టుకొనవలయును. ఆతనికిఁ బెనవైచుకొనియుండవలయును. రాజా : ఈ శిశుపాల దంతవక్త్రులెవరోకారు, భగవంతుని నిత్యపార్షదులగు జయవిజయులే సనకాదుల శాపవశమున భూమిపై జన్మించిరి. చివరకు భగవంతునిచేఁ జచ్చి ముక్తులైరి, మరల వారిపదవినిఁ బొందిరి.

ఇది విని ధర్మరాజిట్లగెను :- “స్వామీ ! జయవిజయులకు శాపమెట్లువచ్చినది ? త్యాగులును, తపస్వులు నగు సనకాదులు మాయాగుణరహితులుగదా వారికి కోపమేల వచ్చినది ? ఈ ప్రసంగమును మీరు నాకుఁ జెప్పవలయును.

సూతుడిట్లనెను:- “మునులారా! ధర్మరాజడుగఁగా దేవర్షియగు నారదుఁడు జయవిజయుల శాపకథనంతను వినిపించెను. స్వామీ! హిరణ్యాక్షవధాప్రసంగమున నేనాకథను జెప్పితిని, మరల నిప్పుడు హిరణ్యకశిపుని వృత్తాంతమును జెప్పెదను. కావున మరల స్మరణార్థము అత్యంత సంక్షేపముగ నాకథను జెప్పెదను. ఏలననఁగా ప్రసంగానుసారముగఁ జెప్పవలసివచ్చును. కాకున్న విషయముతెలియదు. మీరు దీనిని పునరుక్తి దోషముగ భావింపకుఁడు.”

ఇది విని శౌనకుఁడిట్లనెను:- “సూతా! సాహిత్యములో నిరుక్తిదోషముండును. కాని భాగవత కథయందుఁ బునరుక్తిదోషముండదు. దీనిలో నొకవిషయమును వేలకొలది సార్లు చెప్పవలసి వచ్చును. అవతారచరిత్ర మొక్కటియే దానినిఁ జెప్పవలసియున్నది. మీరు నిస్సంకోచముగఁ జెప్పుఁడు” శౌనకుని యీ మాటలను విని సూతుఁడు జయవిజయుల కథను మరల నత్యంత సంక్షేపముగఁ జెప్పుటకుద్యుక్తుఁడయ్యెను.

....0....

## జయ విజయుల శాపకారణము

౪౪౮

శ్లో॥ కీదృశఃకస్య వాశాసో హరిదాసాభిమర్శనః ।

అశ్రద్ధేయ ఇవాభాతి హరేరేకాంతినాం భవః॥

....శ్రీ భాగ. స్కం, ౧ అ. ౩౩ శ్లో॥

యుధిష్ఠిరుఁడు నారదునితో నిట్లనెను :-

మ. అలుగం గారణమేమి విప్రులకు? మున్నావిప్రులెవ్వారు? నిశ్చలు రేకాంతులు నిర్జితేంద్రియులు నిస్సంసారులీశాను వ

ర్తులు వైకుంఠపురీ నివాసులన విందున్ వారికెబ్బంగి నీ  
ఖల జన్మంబులు వచ్చె నారద వినం గౌతుహలంబయ్యెడిన్  
....శ్రీ మదాంధ్ర భాగవతము.

తండ్రి పుత్రునితో నాడఁగోరునెడల నాతఁడాతనితోఁ  
బోరాడును. తండ్రి పోరాటాభినయమొనర్చును. పిల్లవాఁడును  
దనశక్తి కొలఁది బలమునుజూపును. అంతఁదండ్రి తనకుఁ  
దానే క్రిందఁబడి, కపటాశ్చర్యముతో నిట్లనును:- “అబ్బాయీ!  
నీవు చాల బలవంతుఁడవురా. నన్నుఁబడవై చినావే.” తండ్రి  
తనకుఁదానే పడినాఁడని పిల్లవానికిఁదెలియును. అయినను  
ఆనందించును. ఏలననఁగాఁదండ్రి యానందముతోఁదన యానం  
దమిమిడియున్నది. భగవంతుఁడవతరించుటలో ననేక ప్రయో  
జనములున్నవి. కాని తన భక్తులకుఁదనక్రీడచే సుఖమొసంగు  
టకే అవతరించినాఁడని మనుమనుకొందుము. భగవంతుఁడు  
భక్తులను నిమిత్తముగాఁజేసికొని నాటకమును రచించును.  
పాత్రలన్నియు నాతని యధీనములోనివే. ఏ నాటకమాడవలసి  
నదియు ఆయనకు బాగుఁగాదెలియును. ఏ పాత్రలేయభినయము  
నెప్పుడు చేయఁగలవనునది ఆతనికిఁదెలియును. అయినను  
నాతఁడు వేషమును ధరించి రంగస్థలముక్కుదకువచ్చి తన జన  
ములతోడను, తానునేర్చిన పాత్రలతోడనే కోపించును యుద్ధ  
మొనర్చును, ప్రేమించును దీనిపేరే భగవల్లీల, దీనినే ఆవతార  
చరిత్రమందుము. దీనిని మాటి మాటికి వినుటచే భవబంధములు  
పటాపంచలగును.

నారదుఁడు ధర్మరాజగు యుధిష్ఠిరునితో నిట్లనెను;-  
 “రాజా! నీవు జయ విజయుల శాపవిషయమును గూర్చి నన్న  
 డిగితివి. దానిని నీకుజెప్పెదను. నీవు సమాహితచిత్తుఁడవై  
 శ్రవణ మొనర్చుము. ఒకానొక దినమున బ్రహ్మమానసపుత్రు  
 లగు సనక, సనందన, సనాతన, సనత్కుమారులు దిగంబ  
 రులై అనేక లోకములు తిరుగుచుఁదిరుగుచు విష్ణులోకమగు  
 వైకుంఠధామమునకువచ్చిరి. వీరికి సర్వత్ర అవ్యాహతగతి  
 కలదు. వైకుంఠనాథుని దివ్యభవనమునకు సప్తప్రాకారములు  
 కలవు. ఆఱుప్రాకారములను వీరు దాటిరి. ఏడవ ప్రాకారమునకు  
 వీరు చేరఁగనే అచ్చట ప్రధాన ద్వారపాలురగు జయ విజ  
 యులు వీరు లోనికిఁబోవుటనుగాంచి కేకవేసి యిట్లనిరి.  
 “జాగ్రత్త! జాగ్రత్త! ఓ పిల్లలారా! లోపలికిపోవలదు.”

వీరు పిల్లలు కానేకారు. వీరికి గడ్డములు బయటకుఁబెరు  
 గక. పొట్టకు బెరిగెను. వీరు పూర్వజులకును బూర్వులు. నిన్న  
 మొన్నటి వారగు వీరినోట పిల్లలారా : యను శబ్దమునువిని,  
 అవహేళన మొనర్చుచు వారు ముందుకుఁబోవుచుండిరిగాని  
 యేమియును మాటలాడ లేదు. వారి యీ యాపేక్షాభావమును  
 గాంచి యిట్లనిరి :- “వత్సలారా! మీరు చెప్పిన వినరేల?”

“అవును వినము” అని వారు కచ్చితముగఁ జెప్పిరి.

వారు బెత్తములాడించుకొనుచుఁబోయి, ద్వారము నడ్డ  
 గించి నిలుచుండి యిట్లనిరి :- “చూతము, ఎట్లులోపలకుఁ  
 బోగలరో”

ఇప్పుడు కాముని తమ్ముడు క్రోధము మునుల నావ రించెను. అది వైకుంఠముననెట్లు ప్రవేశించినదని మీరడుగ వలదు. భగవంతుడులేక క్రోధమునకు సత్తలేదు. అధర్మము భగవంతుని వీపునుండి పుట్టినది. భగవంతునకట్లు సంకల్పము కలిగినది వచ్చినది. ఇప్పుడు మునులిట్లనిరి :- “పొండు మీరు పాపులగు అసురులై పుట్టుడు.”

“ఏలస్వామీ” ఇప్పుడు వారి వాక్కులతో మృదుత్వము కనబడెను. “నతు ప్రీతిర్విదాభయమ్” భయము లేక ప్రీతి యుండదు.

“ఏలననగా మీరు రజోగుణతమోగుణములచే వ్యాప్తులై యున్నారు. భగవంతుని లోకములోనుండ యోగ్యులుకారు పిల్లల శక్తినిజూడుడు. మీరు తలక్రిందులుగ గ్రుందబడగలరు.” అని వ్యంగ్యముగ నవ్వుచు గుమారులనిరి.

“స్వామీ : దయజూపుడు మేము మీ బిడ్డలము.” ఇప్పుడు బుద్ధిపాటువబడెను “అందఱును చమత్కారమునకు నమస్కరించెదరు” అని నవ్విరి కుమారులు.

స్వామీ : దయజూపుడు. మాకు మీ సంగతి తెలియ లేదు. మీ స్వరూపమును గుర్తింపలేదు. మీ మాటలను వినలేదు. మేమెల్లప్పుడు నసురజన్మలో నుండరాదు” అని తప తప కొట్టు కొని కుమారుల కోమల పాదములపైబడిరి.

సాధువుల క్రోధము నీటిమీద గీతవంటిది. వచ్చిన నా క్షణముననే సమాప్తమగును. కుమారునిట్లనిరి :- “మా వచన

ములు మిథ్యలుకావు; కాని మూఁడు జన్మములవఱకు మీ రసుర భావమును భోగించి మరల భగవంతుని తోకమునకు రాగలరు."

"అయితే మేము మూఁడు జన్మములు భగవంతుని వీడి యుండవలసినదేనా ?" పాదములవైబడి జయ విజయ లనిరి.

కుమారులు నవ్వి యిట్లనిరి :- మీరు భగవంతునకు దూరము కావలయుననుకొన్నను గాఁజాలరు. మూఁడు జన్మల తోను భగవంతుఁడే మిమ్ములను జంపును. మూఁడవజన్మమునఁ బీతాంబరధారియు, వనమాలియనగు భగవంతుడు మిమ్ములను సంహరించినప్పుడు మీరసురీభావము నుండి ముక్తులగుదురు."

సంతోషించి యిద్దరును బాదములనుండి లేచి, మరల సాష్టాంగ దండప్రణామమును గావించి యిట్లనిరి :- "అయితే, చింతింపవలసిన పనిలేదు. భగవంతుఁడు చంపినను భగవంతునితో సంబంధముండును. ద్వేషముతోనైన నగుఁగాక : నిరంతరము శత్రుభావముతోనైనను మాకు స్మరణము లభించును. ఇచ్చట కావలి కాచి కాచి మాకును విసుఁగు జనించినది. ఇప్పుడు భగవంతునితోఁ జేపట్లు పట్టుదుముగాక : సంబంధముచే సంకోచముగాని లేకున్న లేదు. ద్వారపాలురమై స్వామితో బోరాడ జాలము, మాశంఖ, చక్ర, గదా, పద్మములను వనమాలలను లాగుకొనఁగానే నల్లముఖములతో అస్థురభావమును జెందినచో నప్పుడు మామల్ల యుద్ధకౌశలమును జూపెదము.

మీ కృపచే జలవాయువులు మారిపోగలవు, ప్రపంచమును జూడగలము. మాస్వామియొక్క విచిత్రావతారములను దర్శించెదము. ఇచ్చట మేము సదా శ్రీమతి లక్ష్మీదేవి పాదములొత్తుచుండఁగా దర్శించితిమి కొంచెముగ దెబ్బలాటలు జరిగి, పోరిపోరి, ఖట ఖట, ఛటా పటఛటా పట అను శబ్దములతోఁగొట్టుకొనుచు, మేము రెండు దెబ్బలుకొట్టుటయు, నాలుగు దెబ్బలు తినుటయుఁ జేయుచుండినఁ గొంచె మానందము లభించును. మంచిది స్వామీ! మేమికఁ బడిపోయెదము” అని పలికి దడదడ, బడబడమని దొర్లుకొనుచు ఇద్దరును వై కుంఠమునుండి క్రిందఁ బడిపోయిరి.

నారదుడు ధర్మరాజగు యుధిష్ఠిరునితో నిట్లనెను :-  
 “రాజా : ఆ జయవిజయులే కశ్యపభగవానుని యమోఘవీర్యమున దితిదేవీ గర్భమునుండి హిరణ్యకశిపు, హిరణ్యాక్షనామములచేఁ బ్రసిద్ధులైరి. వీరు దైత్యదానవులకుఁ బ్రథములును, బూర్వజులును బ్రతాపశాలురగు రాజులునై రి. వారితో హిరణ్యాక్షుని భగవంతుడు సూకర రూపమును ధరించి చంపెను. హిరణ్యకశిపుని కరాళ నృసింహరూపమును ధరించిచంపెను. వారిద్దరే పులస్త్యుని పుత్రుడగు విశ్రవుని భార్యయగు గేశినీ గర్భమున రావణ కుంభకర్ణరూపమునఁ బుట్టిరి. వారిని రఘుకుల మండనుడును, కౌసల్యానంద వర్ధనుడును, దశరథనందనుడును, మైథిలీ హృదయ సర్వస్వమునగు శ్రీ రాఘవేంద్రుడు యుద్ధములోఁజంపెను. మరల మూడవ జన్మమున



వారే భగవానుని మేనత్తలిద్దరకును శిశుపాల దంతవక్త్రులుగా నుత్పన్నమైరి, ఈ జన్మమున వారు భగవంతుని చేతిలోఁజచ్చి ముక్తులైరి. వైరభావముతోడనే కానిండు. వారు నిరంతరము భగవద్ధ్యానమునే యొనర్చిరి. ఎవరెట్టి ధ్యానమును జేయుదురో వారట్టి రూపమును చెందుదురు. అందువలన వీరు భగవంతుఁడగు నచ్యుతుని స్వరూపమును బొంది ఆతని సమీపమునకుఁ బోయిరి. శ్రీ రామావతారకథను నీవు మార్కండేయ మహాముని ముఖమున శ్రవణ మొనర్పఁగలవు.”

అంత ధర్మరాజిట్లనెను:- “స్వామీ! శ్రీ రామచరిత్రమును నేను మార్కండేయ మహాముని వలన వినఁగలను. సూకరావతార కథను గూడ భగవానుని వలననే వినఁగలను. కాని నృసింహుని కథను మీరే నాకు వినిపింపవలయును. ఈ కథను గూడ భగవానుని వలననే విన్నచో నాతఁడు మరల నా నృసింహరూపమును ధరించినచో నందఱును గోవిందాయన మోనమః చేయఁగలరు. భగవంతుఁడు నృసింహరూపము నే నిమిత్తముగ ధరించినాఁడు?”

అంత నారదుఁడిట్లనెను:- “రాజా! భగవంతుఁడవతారము లన్నిటిని భక్తుల నానందపరచుటకై ధరించునని నేనిది వఱకే చెప్పియుంటిని. అసుర రాజగు హిరణ్యాక్షుఁడు పాతాళమున కీతనినిఁగొని పోయినప్పుడు, ఈతడు వానినిఁజంపి దరాదేవినిఁదనకోఱలతో నెత్తి వైకిఁదెచ్చెను. ఇదేవిధముగహిరణ్యకశిపుఁడు తన చిన్న కుమారుఁడగు ప్రహ్లాదుని మిక్కిలి

ద్వేషించెను. ఆతనిని జంపజూచెను. ఆతనినిఁ జంపుట కనేకో పాయములను గావించెను. దాని మీఁద భగవంతునకుఁ గోపము వచ్చి, అత్యంత భయానకమగు నృసింహ రూపమును ధరించి స్తంభమును బగులగొట్టుకొని వెంటనే దానిలోనుండి వచ్చి స్తంభమునకుఁ పుత్రుఁడయ్యెను చైతన్యమున కందఱును బుత్రులగుచుందురు భగవంతుఁడు భక్తులకొఱకై జడమునకుఁ బుత్రుఁడయ్యెను."

అంత ధర్మరాజిట్లనెను:- "స్వామీ! తల్లి దండ్రులకుఁ బుత్రులమీఁద మమకారముండునే పుత్రుఁడయ్యోగ్యుడగుఁగాక; తల్లిదండ్రు లాతని బ్రేమించెదరు. ఆతని మేలునే కోరుచుం దురు. పైఁగా చిన్నవానియందు మమకారమెక్కుడుగ నుండును. తండ్రి కొడుకుల కింతటి ద్వేషము ప్రబలుట కేమి కారణము సంభవించినది. నిరంతరము శరశ్చంద్రునివలె మందహాస వదనారవిందముగ నుండు నాతఁడేల పెద్ద పెద్ద గడ్డములను, మీసములను ధరించినాఁడు. ఈ చరిత్రమును వినుటకు నాకుమిక్కిలి కుతూహలముగ నున్నది. మీరు దీనినిఁ దప్పక జెప్పవలయును."

సూతుఁడిట్లనెను :- మునులారా ! ధర్మరాజగు యుధిష్ఠిరుఁడడుగఁగా నారదుఁడిచ్చిన ప్రత్యుత్తరమును నేనట్లే మీకు వినిపించెదను. ఆ విధముగానే మాగురుదేవుఁడగు శుకుఁడు పరీక్షితునకుఁ జెప్పెను. మీరందరును దానిని సమాహిత చిత్తులై వినుఁడు."

# తమ్ముడు చావఁగా హరిపై హిరణ్య కశిపుడు కోపించుట.

౪౪౬

శ్లో॥ బ్రాతర్యేవం వినిహితే హరిణా క్రోధమూర్తినా ।

హిరణ్యకశిపూ రాజన్పర్యతప్యద్రుషా శుచా॥

--శ్రీభాగ ౭ స్కం ౨ ఆ. ౧ శ్లో.

నారదుండిట్టనియె :- “కమలోదరు చేతం దన సహోదరుండు  
హతుండయ్యెనని విని హిరణ్యకశిపుండు  
రోషశోక దందహ్యమాన మానసుం  
డయ్యెను.”

--శ్రీమదాంధ్ర భాగవతము.

తన యొక్కయు, తన సంబంధులయెడలను ద్వేష  
భావమును వహించువారిని ద్వేషించుట స్వాభావికమే. మాతృ,  
పితృ, బ్రాతృ సంబంధులను హింసించువారిని హింసింప వలయు  
నని అందఱ హృదయములలోఁ గలుగుచుండును. అట్లు కలు  
గనివారు జడులైనను గావలయును. జీవన్ముక్తులైనను  
గావలయును, ఎవడైన నపకార మొనర్చినచో వారితో సంబం  
ధము పెట్టుకొనిన నందఱయెడలను ద్వేషము కలుగును. పర  
శురాముని తండ్రియగు జమదగ్ని శిరస్సును హైహయవంశ  
క్షత్రియులు ఖండించిరి, అంతఁ గృద్ధుడై పరశురాముఁడు

భూమిలోని సమస్త క్షత్రియులను వినాశమొనర్చుటకుఁ బ్రతిజ్ఞను దీసుకొని తిరిగి తిరిగి యిరువదొక్కసారి క్షత్రియకులమును సంహరించెను. ఋషిమునులకే యిట్టి ప్రతిహింసా భావముండిన నసురులలో నుండుననుట కాశ్చర్యమేమున్నది ?

యుధిష్ఠిర మహారాజు నారదునితో నిట్లనెను :- “రాజా ! తన పుత్రుడగు ప్రహ్లాదుని హిరణ్యకపుడేల ద్వేషించెనని నీవడిగితివి, ఈ విషయమున ముందుగా నేను నీకు హిరణ్యకశిపు చరిత్రమును జెప్పెదను. తరువాత ప్రహ్లాదుని స్వభావమును చెప్పెదను. ఇద్దరకును బరస్పరము ప్రతికూలభావము కలుగఁగానే భగవంతుడు నరహరి రూపమును ధరించి, ఆశ్రితభక్తుని రక్షించిన యీ పరమ పవిత్రాఖ్యానము నత్యంత సరసతగా, మనోరంజకముగాఁ జెప్పెదను. కావున నిప్పుడు సీవారంభమునుండియే యీ చరిత్రమును వినుము.”

భగవంతుడు వరహావతారమును ధరించి ధరణినెట్లుద్ధరించెనో ఆ యవతారముననేవిధముగ హిరణ్యాక్షునివధించినది. ఈ ప్రసంగమును మీరు వినియుంటిరి. దేవతల హితముకొరకు సూకర రూపధారియగు విష్ణువు హిరణ్యకపుని తమ్మునిఁ జంపగానిదివిని మహాబలియును, దైత్యరాజునగుహిరణ్యకశిపుఁడత్యంత కుపితుడయ్యెను. ఆజ్ఞాకారియగు తన తమ్ముడు చచ్చిన దుఃఖమొకటియు, రెండవది విష్ణువు దేవతల పక్షమునన్నాడనుడను శోకముననుండెను. ఈ కారణమున నాతఁడు పండ్లను బటబటఁ గొఱుకుచు, దంతములచేఁ బెదవులను గొఱు

కుచు, గ్రోదాగ్నిచే మండివడుచు సమస్తఅసురులు వినుచుండ నిండుసభలో మాటలాడుటకు నిలుచుండెను. క్రోధకారణమున నాతడు వణకుచుండెను. నోట శబ్దములు స్పష్టముగ వచ్చుట లేదు. ఆతని రెండు భ్రుకుటులు ముడివేయబడియుండెను. కన్ను లెఱ్ఱనయ్యెను. కరాళ దంతములను బయటబెట్టుటచే నాతని అతి భయంకర ముఖము మిక్కిలి భయానకముగను, దుర్దర్శముగను నుండెను. రోషావేశుడై త్రిశూలమును ద్రిప్పుచు నాతడందఱను సంబోధించి యిట్లనెను :- “ద్విమూర్తా !”

ద్విమూర్తుడు లేచి నమ్రతతో నిట్లనెను:- “ప్రభూ! నేని చచ్చటనేయున్నాను, ఆజ్ఞ?” అప్పుడాతఁడిట్లనెను :- “త్ర్యక్ష శంఖర శతబాహు, హయగ్రీవు లెచ్చట నున్నారు?” ఇది విన గానేవారు నలుగురును నిలుచుండియిట్లనిరి:- “ప్రభూ! మేమును సిద్ధముగ నున్నాము, ఆజ్ఞ?”

అప్పుడాతఁ డిట్లనెను:- ‘నముచి, పాక, ఇల్వలాగజ, విప్రచిత్తి, పులోమ, శకునులగూడ పిలువుడు. ప్రధాన దైత్య దానవులందఱును సావధానులై నామాటలు వినవలయును. నేను చెప్పదాని నవ్యగ్రభావముతో శ్రవణమొనర్చి దాని ననుసరించి కార్యమొనర్పవలయును.”

అందఱును చేతులను జోడించుకొని యిట్లనిరి. “అన్నదాతా! మేమెల్లప్పుడు నీ సేవలోనేయున్నాము. మా కేమిఆజ్ఞాపించిన దానినదే విధముగ నా సమయముననే నిర్వహించెదము”

అంత హిరణ్యకశిపుఁడిట్లనెను:- “నాకుఁ బ్రాణప్రియుఁ డగు నా తమ్ముని నష్టురహరి నూకరపమును ధరించి వధించిన సంగతి మీకు విదితమే.”

చేతులు జోడించుకొని శంబరాసురుఁడిట్లనెను:- “అవును ప్రభూ! ఇది చాల అన్యాయము. చిన్నయ్యగారిని మోసముచేసి నూకరరూపధారియగువిష్ణువు చంపినాఁడు.”

అంతఁ గోపముతోఁ బెదవులను గొఱకుచు హిరణ్యకశిపుఁడిట్లనెను:- “మోసముచేసి చంపినాఁడా బలముచేతనా? విష్ణువున కేమి యపకార మొనర్చినాఁడని నేనడుగుచున్నాను. విష్ణువు సమదర్శియని నేను వినియున్నాను. ఆతనికి సురలెంతో అసురులంతే. భేదమేమనఁగా సురలెల్లప్పుడును నాతనియెదుటఁ జేతులు కట్టుకొని నిలుచుండి ఆతని మాటనే అమోదించుచుందురు. మాకాతనితో సంబంధములేదు. ఆతనికడ మేము మోఁకరించము ఇకిలించము. ఆతని ప్రశంసనుజేయము. అందువలన నాతనికి మా యెడలఁగోపము. తమ ప్రశంస సాంసారికులకుఁ బ్రియముగనుండును. ఆతఁడును నాత్మ స్తోత్రము చేసికొనువాఁడుగానున్నట్లున్నది. ఆతఁడును మిథ్యాప్రశంస పచనములను విని యుబ్బిపోవుచుండును. విష్ణువు శుద్ధస్వరూపుఁడని నేనువినియుంటిని. శుద్ధస్వరూపునకు ఇతరులయెడల రాగద్వేషము లెట్లుండును? విష్ణువు తనస్వభావమునువీడినట్లున్నది ఆతఁడును బక్షపాతియైనాఁడు. ఆతనికినిఁ బిల్లలవలె అస్థిరచిత్తమేర్పడినట్లున్నది. ఎవఁడైనఁ బూలమాలతో నలంకరించినను, దిన

తిండిపెట్టినను వానివడిలోనికిబోవు పిల్లవానిగతియైనది యీతని స్వభావము. ఆతఁడిప్పుడు తన హద్దులను మీఱినాఁడు, కావున నిప్పుడు నేనీ త్రిశూలముతో నాతని శిరస్సును ఖండించి దానిలో నుండి వెలువడిన యుష్ణరక్తముచే నాతనిచేఁ జంపబడిన నా ప్రియ సహోదరునకు తర్పణ మొనంగెదను. ఆ రక్తమును బానమొనర్చి నా పరలోక గతుఁడగు సోదరునకు సంతృప్తినిఁ గలుగఁజేయుదును.”

అంత నముచి యిట్లనెను:- “ప్రభూ! మనకు ముఖ్యశత్రువులు దేవతలు. ముందు వారినిఁ జంపవలయును. తదనంతరము విష్ణువు మీఁద దండెత్తవలయును.”

ఇది విని హిరణ్యాక్షుఁ డిట్లనెను:- “ఓరీ! మీరు గ్రహింపలేదు. దేవతలు నపుంసకులు, వారిలో బలపౌరుషములు లేవు. వీరు జగద్విఖ్యాత పారుబోతులు. మా తమ్మునిఁగాంచి యింద్రుఁడు శచీ భవనమున ముసుగువై చుకొని కూర్చుండినాఁడు, వీరందఱకును బలము విష్ణువే. విష్ణువే వీరి సాహసోత్సాహములకు ముఖ్యకారణము. కావున ముందుగా మూలచ్ఛేదనము కావింపవలయును. ముందుగా వేరును దెగఁగొట్టవలయును. వేరు తెగినచోఁ బత్రములు, పుష్పములు, శాఖాదులు వానికవియే క్రిందకు వ్రాలిపోవును. ఇంటికి గోతినిఁ ద్రవ్వినచో నిల్లంతయును బడిపోయినట్లు విష్ణువు చంపఁబడఁగానే దేవతలందఱును నిస్తేజులై శ్రీ హినులు కాఁగలరు.

అంత నసురులిట్లనిరి :- “అసురేంద్రా : శత్రువులను జంపుటకుఁ బూర్వము వానిని దుర్బలము కావింపవలయును. దుర్బల శత్రువు శీఘ్రముగఁ జావఁగలఁడు.”

అంత హిరణ్యకశిపుఁ డిట్లనెను:- “మీ యాలోచనము చాల బాగున్నది. విష్ణువునకు మూలము యజ్ఞము. యజ్ఞమును విష్ణువందురు. యజ్ఞములు వేద, బ్రాహ్మణ, గోవుల సహాయమున జరుపఁబడును. ధర్మమున్నచోట విష్ణువుండును. వీలన నఁగా యజ్ఞ స్వరూపుఁడును, బురాణపురుషుఁడు నగు విష్ణువుని యథార్థరూపము ధర్మమే. ధర్మము నాశ్రయించియే యీ దేవతలు, పితరులు, ఋషులు, మునులు పంచభూతములు మొదలైనవి నిలిచియున్నవి. కావున ముందుగా వీనిని నశింపఁజేయవలయును. వీనిని నష్టపఱచుటచే విష్ణువు నిర్బలుఁడు కాఁగలఁడు. యజ్ఞాదులు జరుగకున్నచో విష్ణువునకు యజ్ఞభాగములు లభింపక పోవుటచే నాతఁడు నిర్బలుఁడగును యజ్ఞములు జరుగుచోటులను దగులఁబెట్టుఁడు. బ్రాహ్మణులను జంపియమపురమునకుఁ బంపుడు. వారి రక్తమును మీరందఱును బానమొనర్చుడు గోవులను జంపుడు. బ్రాహ్మణుల పొట్టలను జీల్చుడు.”

హిరణ్యకశిపుని యీ యాజ్ఞ అసురులకు నిధి దొఱకినట్లయ్యెను. వారు హత్యలకును, హింసలకును, క్రూరత్వమునకును సిద్ధపడి కూర్చుండియే యుండిరి. వారికి జీవులను జంపి



నను, హింసాదు తొనర్చినను మిక్కిలి యానందము కలుగు చుండును. ఇంకెమున్నది? అందఱును దమతమ అస్త్రములను దీసికొని భూమినిఁ దిరిగి తిరిగి బ్రాహ్మణులను హింసింప సాగిరి. ఇంట్లు తగులబెట్టుచుండిరి. ధర్మ విరుద్ధముగ నేమిచే యవలయునో అది అంతయును జేయుచుండిరి. గ్రామములకుఁ బోయి వాటినిఁ దగులబెట్టి, నగరములను నాశము చేసెడు వారు, ప్రజోద్యానక్షేత్ర, వనోపవన, ఆశ్రమ, ఖేటఖర్వట ఘోష్ణశరములను స్వాహాయోసర్పసాగిరి. గొడ్డండ్రతో ఫల వృక్షములను ఖండింపసాగిరి. పలుగులతో సేతువులను, బర కోటలను, నగరద్వారమున్లు భవనములను ద్రవ్వసాగిరి. పెద్ద పెద్ద రాజధాని నగరములకగ్నినిఁ బెట్టి స్వాహాచేయుచుండిరి.

నారదుఁడెట్లనెను :- “మహారాజా! ఈవిధముగ హిరణ్య కశిపుని దైత్యులు భూమిమీఁదకుఁబోయి యజ్ఞ యాగాదులను నాశముగావించగా దేవతలకుహవిర్భాగములు లభింపకుండెను. వారాఁ కలిచే యజ్ఞ భాగములు లభింపక సాధారణ మానవుల వలె భూమిపైఁ దిరుగుచుండిరి. హిరణ్యకశిపునకు స్వర్గముపై సభికారము లభించెను. ఆకలినిఁజెందిన నా దేవతలేమి చేయఁ గలరు? వారు తమ వేషములను మార్చుకొని విపత్యమయమున నెట్లో తమ కాలమును గడుపుచుండిరి.”

....) (....

# హిరణ్యకశిపుడు తనవారికి ధైర్యము చెప్పుట

౪౫౦

శ్లో॥ అంబాబహే వధూః పుత్రా వీరం మార్హథ శోభితుమ్!  
రిపోరభిముఖే శ్లఘ్యః శూరాణాం వధ ఈప్సితః॥

--శ్రీభాగ, ౭ స్కం. ౨ అ. ౨౦ శ్లో॥

శా॥ నీరాగార నివిష్ట పాంధులక్రియన్ నిక్కంబు సంసార సం  
చారుల్ వత్తురు, గూడివిత్తురు, సదాసంగంబులేదొక్కచో  
శూరుల్ వోయెడి త్రోవబోయెను శావత్సానుండు తల్లి మహా  
శూరుండాతఁడు దద్వియోగమునకున్ శోకింప నీకేటికిన్॥

--శ్రీమదాంధ్రభాగవతము.

మనవారెవరై నఁ జచ్చినచో మనము శోకించి దుఃఖించె  
దము. మన సంబంధులకు సంబంధులైనవారు మరణించినచో  
సంసార మనిత్యమైనదనియు, శోకించుట వ్యర్థమనియు బోధిం  
చెదము. ఈ యాచారము సనాతనము. తామెప్పునపుడెచ్చెదరు.  
కాని యితరులకు జెప్పునపుడు దుఃఖించుటను నిందించెదరు.  
అర్జునునకు జ్ఞానోపదేశమొనర్చునపుడు భగవంతుఁడెంతో జ్ఞాన  
మును జెప్పెను. కాని యాతని మామ చచ్చినపుడు - లోకము  
నకుఁ జూపుటకే యనుకొనుఁడు. ఆతఁడును బీతాంబరముతోఁ  
దన యశ్రువులను దుడుచుకొనుచు వెక్కి వెక్కి యేడ్చు

చుండెను. ఇది లోకాచారము. ఏడ్చునప్పు డేడ్చుటయును, ఓదార్చు నమయమున శోకించుట వ్యర్థమని చెప్పుటయు జరుగుచున్నది.

నారదుఁ డిట్లనెను :- “రాజా ! హిరణ్యకశిపుఁడు తన తమ్ముఁడగు హిరణ్యాక్షుని మిక్కిలి ప్రేమించెడు వాఁడు. ఆతని వరాహమూర్తి చంపగానే వానికి దేవతలమీఁదను, విష్ణుభగవానుని మీఁదను మిక్కిలి కోపమువచ్చెను. ఆ కోపము తోడనే ఆతఁడనురులను భూమిమీదఁకు వైదిక ధర్మ విధ్వంస నము కొఱకు పంపెను. అనురులు పోయి అట్లే చేసిరి. దేవతలు నిర్భలులైరి. ఆతఁడు స్వయముగ విష్ణునిమీఁదఁ గని తీర్చు కొనుటకై ప్రయత్నించుచుండెను. శక్తి సంచయము కావించు కొనక, అజరామరుఁడుకాక రణమున నజేయుఁడుకాక విష్ణువు జయింపఁబడఁడు, అందువలన నాతఁడు తపస్సు చేయ నిశ్చయించుకొనెను. ఏలననఁగాఁ దపస్సు లేక శక్తి వృద్ధినిఁ బొందదు.

తపస్సునకు వెళ్ళుటకుఁబూర్వము హిరణ్యాక్షుని వధచే దుఃఖితులైన తల్లిని, హిరణ్యాక్షుని భార్యను ఆతని పుత్రులను నోదార్పవలసి యుండెను. ఇంతటి శూరవీరుఁడును బరాక్రమ వంతుఁడును జచ్చుటచే శోకమునఁ బరివారమంతయును మిక్కిలి దుఃఖించిరి ఏడ్చుచుండిరి. అందువలన నాతఁడందఱను దనసమీపమునకుఁబంపెను. దితి తన చిన్న కుమారుని శోకమున సంతాపముజెంది యుండెను. హిరణ్యాక్షుని భార్య

విధవయగుటచే నత్యంత దుఃఖితయయ్యెను. ఆతనికి శకుని, శంబర, దృష్ట, భూత సంతాపన, వృక కాలనాభ, మహానాభ హరిశ్మత్రు, ఉత్కచాది పుత్రులు తండ్రి మరణించుటచే నత్యంత చింతితులై యుండిరి. హిరణ్యకశిపుఁ డందఱను నమీవ మునఁ గూర్చుండ బెట్టుకొని మధుర వచనములతో నోదార్చుచు నిట్లనెను. ముందుగా నాతఁడు తన తల్లియగు దితితో నిట్లనెను :-

“అమ్మా ! హిరణ్యాక్షుఁడు నీకు చింతింపఁదగిన పుత్రుడు కాఁడు. కుక్క పందివలెఁ బుట్టినవాఁడును, యశస్సునుబొందని వాఁడును, ధర్మమొనర్పనివాఁడును, పశుపక్షులవలె నాహార విహారములందు దినములను వెడలఁబుచ్చుచుఁ గుక్కవలెఁ జచ్చిన వాఁడును శోచనీయులగుదురు గాని ప్రపంచమందు యశమునార్జించి, తనప్రబల పరాక్రమముచే శత్రువుల హృదయములను గాల్చి, మిక్కిలి గర్వమును జెందిన వారిహృదయముల నడలఁగొట్టి, సముఖమున యుద్ధమందు నవ్వుచు నవ్వుచు శత్రువునకు వీపుఁ జూపింపకయే శస్త్రప్రహారముచే వీరగతినిఁ బ్రాప్తించెను, ఇట్టి పుత్రుఁడు పరమ ప్రశంసనీయుడు. జనని ఇట్టి పుత్రునివలననే పుత్రవతియని పిలువఁబడు చున్నది. ఇట్టి పుత్రుని వలననే అమె గర్భముసఫలమైనది నీ పుత్రుడు సమస్త దేవతలను లోకపాలురను వశమందుంచు కొనినాఁడు. అతనిపేరు చెప్పిన శత్రువులు గడగడ వణఁకెడు వారు. దేవతల కితని పేరు వినిన రోమములు నిక్కఁబొడిచెడివి. ఇట్టి శూరవీరుని

స్వయముగ సాక్షాద్విష్ణువుకూడ యెదుర్కొనఁజాలకుండెను. ఆతఁడును గవటవేషమును ధరించియెదుర్కొనవలసి వచ్చినది. యుద్ధములో దుర్బలశత్రువుచేఁ జచ్చినను బ్రశంసనీయమే. కావున నీవు నీకొడుకు కొఱకు దుఃఖింపవలసిన పనిలేదు.

దితి యిదివిని అశ్రువులను దుడుచుకొనుచునిట్లనెను :-  
'వత్సా నీవు పలుకునది సత్యమే. నాబిడ్డఁడు ప్రపంచములో సర్వశ్రేష్ఠుఁడగు బలవంతుఁడు, ఆతని నెవరును నెదుర్కొన జాలరు. కాని యేమి చేయుదును ? నా కన్నులయెదుట నీ విధవ కోడలు కనబడుచుండిన నాహృదయము బ్రద్దలగుచున్నది. ఈ పసిపిల్లలు పితృహీనులై విలవిలలాడుచున్నారు. చావ వలసిన దానను నేను. ఏతల్లి యెదుట ఈ అవస్థలోనున్న పుత్రుఁడు మరణించినాఁడో అట్టి తల్లికంటె సభాగ్యురాలెవరి లోకమున నుండఁగలరు ? యువతియగు కోడలు తాడును ద్రెంపు కొని, బొట్టును జెరుపుకొని విధవయై కూర్చుండఁజూచి యే యత్త దైర్యమును వహింపఁ గలదు ? నాకేమి లేరా నాయనా! నేను నదీకూలమున నున్న లతవంటిదానను. ఎప్పుడు కూలము విఱిగివడునో ఎప్పుడు నశించునో, నాకీపిల్లలదిగులు ఏమియు నెఱుఁగని యీ కోడలు దిగులు తప్పితే వేరేమియును లేదు, వీరిని వోదార్చుము.

ఇది విని హిరణ్యకశిపుఁడు అత్తగారు సమ్ముఖమునను తన ముందును మునుంగు గప్పుకొని యేడ్చుచున్న మఱదలను గాంచి ఆమెను పుత్రవధువువలె సంబోధించుచునిట్లనెను :-

“బ్రాతృవదూ. నీవింతటి బుద్ధిమతివయ్య నీవిదముగఁ బిల్లలవలె విలాపమొనర్చుచున్నావు. ఇది బాగుండలేదు. నీపతి యెచ్చటకైన వెడలియుండినచో జింతింపవలయును. ఓసీ పిచ్చిదానా ! ఆతడిచ్చట నీ ప్రపంచమునఁ గీర్తియున్నచోట నుండనే యున్నాడు. ఆతఁడు మృత జీవుడు.”

మఱదలశ్రువులను దుడుచుకొనుచు ముసుగులోనే వెక్కివెక్కి యేడ్చుచు నిట్లనెను :- “ఆతఁడు నాకుఁగనఁ బడుట లేదుకదా ! ఆతఁడు లేక నేనెట్లు జీవించి యుండఁ గలను ?”

ఇది విని హిరణ్యకశిపుఁ డత్యంత ప్రేమతో దీన స్వర ముతోఁ బలుకనారంభించెను, సోదరస్మృతిచే వాతనికిని దుఖము పొరలి పొంగెను, కాని ధైర్యవంతుడనని ఋజువు చేసికొనుచు నిట్లనెను : “ఏల కనబడుటలేదు ? ఇదిగో ! నీయెదుటనున్న శకుని, శంఖర, దృష్ట, భూత, సంతాపన, వృకాది పుత్రులు వీరందఱాతని ప్రతిరూపులే. తండ్రియే శ్రీ గర్భమునఁ బుత్రుడై మరల నుత్పన్నమగును. అందువలనఁ బుత్రవతియగు శ్రీజాయా యనబడుచున్నది. ఆమె తన పతినే గనుచున్నది. ఆతని తేజమునే ఉదరమున ధరించుచున్నది.”

ఇక సంబంధ విషయమందుమా ! ఈ సంసారసంబంధము క్షణికమైనది. మార్గమునఁ బోవుచుండఁగా నలసి నీటిచలి వేంద్రను జూచి చెరువు ఒడ్డునకు వచ్చును. ఛాయగల చెట్టును జూచి కూర్చుండును. కొందరు తూర్పుయాత్రికులు వచ్చిరి,

కొందరు పడమటివారువచ్చిరి. అందఱును గలిసి ఒకే చెట్టు క్రింద ఛాయలోఁగూర్చుండిరి, మధుర ప్రేమ సంభాషణలుజరుగుచుండెను. క్షణములో సంబంధము కలిగినది. రెండుజాములు దాటఁగానే యెండతగ్గినది. కొందఱు తూర్పుకుఁ బోయిరి. కొందఱు పశ్చిమమునకుఁ బోయిరి. నెవరిత్రోవ వారిదే అట్లే యీ సంసారమును నొక మార్గమే" ఇందులో నీ సంబంధులే పొందులు. దైవవశము గృహస్థరూపమగు వృక్షఛాయయందందఱును గలిసిరి. పరస్పరమును ప్రేమించుకొందురు. సమయము రాఁగానే అందఱును నెవరిత్రోవవారిదే".

అంత దితి యిట్లనెను:- “నాయనా! నీవుచెప్పనది యథార్థమే. కాని తనవారు పోయిన శోకముండనే యుండును”.

హిరణ్యకశిపుఁడు దానిననుమోదించుచు నిట్లనెను:- “చావేమిటి? చచ్చుటయును నొక విధమగు భ్రమయే, శరీరము చావదు, ఇచ్చటనే వడియుండును. జీవుఁడీ శరీరమును వదలి పోగానే శరీరములోనున్న పంచభూతములు మహాభూతములతో గలిసిపోవును. ఇక నాత్మయా అది చావదు, పుట్టదు. అది నిత్యమైనది. అవినాశి, శుద్ధ బుద్ధ సర్వగతమైనది, సర్వజ్ఞమైనది, దానికి దేహేంద్రియ మనోబుద్ధ్యాదులతో సంబంధములేదు వేటికది వేఱుగ నున్నది.”

దితి యిట్లనెను:- “అయితే నాయనా! అది దేహమునేల ధరించుచున్నది?”

హిరణ్యకశిపుఁడిట్లనెను:- “అమ్మా! వాస్తవమున నాత్మ దేహమును ధరించుటలేదు. విడుచుటయునులేదు. అది తన యవిద్యా శక్తిచేతనే సుఖదుఃఖాది గుణములను స్వీకరించుచున్నట్లు కనఁబడుచున్నది. ఇది లింగశరీరమునఁ గనఁబడుచున్నది.”

దితి యిట్లనెను:- “ఈ మాయక గుణము లాత్మయందు లేనప్పుడు ఈ గుణముల నాత్మయందు ధరించి నానాక్రియలేల జేయుచున్నది? ఏల భ్రాంతియైనట్లు కనఁబడుచున్నది?”

అంత హిరణ్యకశిపుఁడిట్లనెను:- “కల్యాణీ! అమ్మా! నీవు స్వయముగ నాలోచించుకొనుము. ఆత్మ వాస్తవముగనిర్వికారమైనది: కాని అవిద్యాజన్యమగు నీమాయక గుణములవలన మనస్సు భ్రమింపఁగా నాత్మయును భ్రమితమైనట్లు తోచుచున్నది. వాస్తవమున నది లింగాది రహితమైనప్పటికిని వానితోఁ గూడినట్లు కనఁబడుచున్నది.”

దితి యిట్లనెను:- “నాయనా! అదెట్లు కాఁగలదు”

హిరణ్యకశిపుఁడిట్లనెను:- “అమ్మా! మనమొక నొక మీఁదఁ గూర్చుండి నదియొక్క ప్రబలధారవైపునకుఁ బోవుచు న్నామనుకొనుఁడు నొక మంచి వేగముతోఁ బోవుచున్నది. అప్పుడు మనకు తీరముననున్న వృక్షములు మనకెదురుగఁ బరువీడుచున్నట్లు కనఁబడును ఇట్లే వేగముగల వాహనముల వైబోవుచుండి నట్లే కనఁబడును. వాస్తవమున వృక్షములు స్థిరములు, అవి పోవుటలేదు. నొకపోవుటచే భ్రమచే నవిపోవు



చున్నట్లు కనబడును. చిన్న చిన్న పిల్లలు అల్లీబిల్లి గిరునఁ దిరుగుచుందురు. భ్రామరీన్మత్యమును జేయుచుందురు. వేగము గఁదిరిగిన కారణముచే సమస్త పృథివి, వృక్షాదులు తిరుగుచు న్నట్లు కనబడును. భ్రమవశమున నజ్ఞానియగు బాలకుఁడిట్ల నును:- “మనతో భూమియును దిరుగుచున్నది” ఇదంతయును నాత్మ విపర్యయ కారణమున జరుగును.

దితి యిట్లడిగెను:- “ఆత్మవిపర్యయమని నాయనా! దేని నందురు?”

హిరణ్యకశిపుఁడిట్లనెను:- “అశరీరియగు నాత్మయందు శరీర భావముంచుటయే. అసత్తును సత్తునుకొనుట, అనాత్మయం దాత్మ నారోపించుట. దీనినే ఆత్మ విపర్యయమందురు. ఈఆత్మ విపర్యయమే దుఃఖశోక చింతలకు హేతువు. దీని కారణము ననే ఇది ప్రియమైనది, ఇది అప్రియమైనది, ఇది సుఖము, ఇది దుఃఖము, ఇది అనుకూలము, ఇది ప్రతికూలము. ఇది సం యోగము, ఇది వియోగము. ఈ విధముగ ద్వంద్వానుభూతి కలుగును. ఈ యాత్మ విపర్యయము వలననే కర్మ తొనర్చుచుం దుము ఆ కర్మల వలనఁ ప్రపంచమున జనన మరణములు కలుగుచుండును. నానావిధములగు శోక, మోహ, రాగ, ద్వేష, భయోద్వేగ, ఆదివ్యాధి, అవివేక ఆత్మవిస్మృతి మొదలగుననేక విధముల చింతలు కలుగును. ఈ విషయమున నేను మీకంద

అకును నొక మిక్కిలి ప్రాచీనమును శిక్షాప్రదమునగు దృష్టాంతమును జెప్పెదను. దానినిమీరందఱును సావధానముగ వినుడు దానిని వినుటచే నీ విషయము స్పష్టము కాగలదు."

నారదుఁడెట్లనెను:- "ధర్మరాజా! ఇట్లు వలికి పారణ్యకశిపుడు తన తల్లికిని, మఱదలకును, తమ్మునికొడుకులకును చాల చక్కని శిక్షాప్రదమగు దృష్టాంతమును జెప్పెను. దానిని నీవు సమాహిత చిత్తుడవై శ్రవణమొనర్చుము."



## యమధర్మరాజు ప్రేతబంధువుల సంవాదము

౪౫౦

శ్లో॥ ఆత్రాప్యదాహరంతీమ మితిహాసం పురాతనమ్ ।  
యమస్య ప్రేతబంధూనాం సంవాదం తం నిబోధత॥

....శ్రీ భాగ. ౩ స్కం, ౨ ఆ. ౨౭ శ్లో॥

వ. ఈ యర్థంబునకుఁబెద్దలు ప్రేతబంధు యమ సంవాదంబను నితిహాసంబు నుదాహరించుదు; వినుండు చెప్పెద."

....శ్రీ మదాంధ్ర భాగవతము

భగవన్నాయప్రబలమైనది. ప్రపంచములో నెందఱో నిత్యము పుట్టుచుండుటయును, జచ్చుచుండుటను మానవుఁడు నిత్యము చూచుచునేయున్నాఁడు. మనముందఱ నెందఱో పిల్లలు పుట్టుచుండిరి. ఎందఱో పుట్టఁగానే చచ్చుచుండిరి. ఎందఱో అయిదారు సంవత్సరములు బ్రతికి చచ్చుచుండిరి. ఎందఱో యువకులై చచ్చిరి. కొందఱఁగర్భాయుష్కలయుఁజచ్చుచుండిరి. మన స్నేహితులెందఱోచచ్చిరి. మనయింటిలోనితాత, తండ్రి, తల్లి, పిన తండ్రులు, పెద తండ్రులు, గోత్రీకులు, పరివారజనము చచ్చిరి. మనమును నొకదినమువఁజావఁగలము. అయినను బ్రయజనములు చచ్చిన రందఱేడ్చుచుందురు. ఎంతయును భగవన్నాయావిశేషమే. జ్ఞాని యొక్క దృష్టిలో జన్మమును నొక్కభేలనమే. మృత్యువును నొక్కభేలనమే. జీవాత్మచావదు. శరీరముమారుచుండును దీనితో దుఃఖించుటవలన లాభములేదు. ఏలననఁగాజచ్చినవాఁడు మరలరాఁడు. యముఁడెవరిని-గొనిపోయిన నాతఁడు పోయినవాఁడే.

నారదమహాముని యుధిష్ఠిరునితో నిట్లనెను:- “రాజా! హిరణ్య కశిపుఁడు తన తల్లిని, మఱదలను, తమ్మునికొడుకులను నోదార్చుటకు నిట్లనెను. “మీరందరును శ్రద్ధతోవినుఁడు, మీకు నేనొక దృష్టాంతమును జెప్పెదను.”

పూర్వకాలమున నుశీసరదేశమున నొక గొప్ప ధర్మాత్తుడును శూరవీరుఁడునగు రాజుండెను. ఆతని పేరు సుయజ్ఞుడు, సుయజ్ఞుని పేరెట్టిదోగుణమట్టిది. ఆతఁడెన్నో యజ్ఞయాగాదు

తొనర్చెను. ఆతఁడు పత్నులను దానసన్మాదులచే సంతోష పెట్టెడువాఁడు. ఆతఁడు తనబంధు బాంధవులయెడలను ప్రీతిగ నుండెడువాఁడు. ప్రజలందఱాతనినిఁ దండ్రితో సమానముగ భావించెడివారు. ఆతఁడునునందఱును చేధభావమును బక్షపాతమును లేకయే పుత్రులవలెఁబాలించెడువాఁడు. ఓకానొక సమయమున శత్రువులందఱునుగలిసి ఆతనిపై నొక్కసారిగా దండెత్తిరి. రాజు శూరవీరుఁడును, గొప్పయోధుఁడునై యుండెను. ఆతనికాతని బాహుబలముమీదనమ్మకముండెను. అందువలన నాతఁడు శత్రువులతోఁ బోరఁబోయెను. చాలామంది శత్రువులు ఒంటరిగానున్న రాజును ముట్టడించి చంపిరి.

రాజుభార్యలగు రాణులు తనప్రాణనాథుని పరలోక ప్రయాణ వార్తను వినఁగానే తొమ్ములను బాదుకొనుచు రణభూమి వాహనములు లేకయే దిసికాళ్ళతో రణక్షేత్రమునకుఁ బోయెను. రాజుయొక్క బంధువులును, పుత్రులును. మంత్రి పురోహితులును శోకసంతప్తులై కన్నుల నీరుగార్చుచు రాజును జూచుటకుఁబోయిరి, రాణులను; రాజపరివారమును వచ్చుటను గాంచి ధర్మతః శత్రుసేన అచ్చటనుండి తొలఁగి రాజ పరివారమునకన్ని యేర్పాటులనుగావించెను. తమ నాథుఁడు ధరణిపై రక్తసిక్తుడై పడియుండుటనుగాంచఁగానే రాణుల దుఃఖమునకు మేఱలేకుండెను. రాజు ధరించిన రత్నజటితమగు కవచము బాణములచేతను, ఇతరఅస్త్రముల చేతను భిన్నభిన్నమయ్యెను. ఆతని వస్త్రము లస్తవ్యస్తములయ్యెను. మరి ముక్తామాలలెచ్చట

వచ్చట చెదరిపడియుండెను. హృదయమున ననేక బాణములు గ్రుచ్చుకొనియుండెను. వానినుండి రక్తము ప్రవించుచుండెను. శిరస్సున శోభాయమానముగను సుందరముగనుండిన వెండ్రుక లటునిటు చెదరిపోయియుండెను. నేత్రములలో జ్యోతిసశించెను. క్రోధకారణమున నాతడు దంతములతో నోష్ఠమును గొఱకు చుండెను. ఆతని ముఖారవిందము హ్లానమై ధూళి ధూసరిత మయ్యెను. తూణీర మెచ్చటనో పడియుండెను. ఇంకొకచోట ఆతని భగ్నధనువు పడియుండెను. ఆతని ప్రాణములు శరీరమునువదలి పరలోక ప్రయాణమును గావించెను.

యాథవతి చంపబడఁగా నాడు యేనుఁగులన్నియు ఘోర కార మొనర్చునట్లు రాజుండు స్థితినిఁగాంచి రాణులందఱును నేడ్చుచుండిరి. ఆస్త్రీలు లజ్జను బరిత్యజించిరి. అసూర్యంపశ్యలుగ నున్నవారి నిప్పుడు సాధారణ సైనికులే చూచుచుండిరి. వారినేత్రములనుండి శ్రావణ భాద్రపదములలోని మేఘముల వలె నశ్రువులు ధారగాఁగారుచుండెను, వారు మరణించిన మహారాజు చరణములను వక్షః స్థలమున ధరించి యేడ్చుచుండిరి. శిరస్సును బాదుకొనుచు నిట్లనుకొనుచుండరి :- “హా నాథా ! మేము మృత్యువు లేకయే చచ్చితిమి. హా ప్రాణనాథా ! హా ప్రాణనాథా ! నీవు మమ్ముల నందఱును బరిత్యజించి యొంటరిగ నెచ్చటికి బోయితివి ?

అత్యంత శోక కారణమున నశ్రువులు కపోలముల ద్వారా ప్రవహించు వక్షస్థలము మీదకు వచ్చి అచ్చట కుచ

కుంకుమారుణిమను వెంటఁగొనుచుఁ బ్రియతముని పాదపద్మములఁబడఁగాఁ దమ హృదయములలోని సుస్నిగ్ధానురాగముచేఁ బతిపాదములను బ్రక్షాళన మొనర్చుచున్నట్లుండెను.

వారేడ్చుచుండిరి. శోకమున నూగుచు దొరలుచుండిరి. మృతపతి శరీరము నాలింగన మొనర్చుకొనుచుండిరి. వారి ముసుగులు తొలఁగిపోయెను. కేశపాశము లస్తవ్యస్తము లయ్యెను. వానిలోఁదురుమఁబడిన మాలతీ కుసుమ మాల జారి పోయెను. వారి కన్నులకాటుక చెఱగిపోయెను. శరీరమంతటను రక్తమంటుకొనెను. వారు కురరీ పక్షులవలెఁ గరుణాక్రందన మొనర్చుచు నిట్లనుచుండిరి :- అయ్యో ! నిర్దయుఁడవగు ఓ విధాతా ! నీవేమి చేసితివయ్యా ? మా యెడల నిట్టి యన్యాయ మేల చేసితివి ? మేము మీకేమి చెరుపుచేసితిమి ? ఏ వైరము నకై మాకు ప్రతీకార మొనర్చితివి ? అసమయమున నీవు మా ప్రాణేశ్వరునకు దూరమొనర్చితివి. నిర్దయుఁడవగు నో దేవా ! నీకు దయకలుగుటలేదా ? అబలలమీఁద బలము జూపుటకు నీకు సిగ్గగుటలేదా ? మే మిప్పుడెవిరి ఆశ్రయమున నుందుము ? ఎవరి కమల ముఖమును గాంచి జీవించెదము ?

ఈ విధముగ విధాతనుపాలంభనము గావించుచు మరలఁదనవతిని సంబోధించుచు నిట్లనెను :- “స్వామీ ! ప్రాణానాథా ; జీవన సర్వస్వమా ! నీవు నీ ప్రజలను బుత్రులవలెఁ బాలించితివి నీ వందఱకు వృత్తి దాతవును భయత్రాత వైతివి. భయభీతులమగు మమ్ముల నందఱను భయమునుండి

జరుగదు. కాని శోకకారణమున నా స్త్రీలు రాజు శరీరమును నే విధముగను వీడదలంపలేదు. అప్పుడు రాజుయొక్క నమస్త పరివారమును నత్యంత దుఃఖితులైరి.

వారందఱి విధముగ దుఃఖితులగుటను గాంచి యెచ్చట నుండియో నాలుగైదు సంవత్సరముల బాలకుడచ్చటకు వచ్చెను. ఆతఁడు మురికివి, చినిగిన గుడ్డలను గట్టుకొని యుండెను. ఆతని ముఖమున మందహాసము చిందుచుండెను. చూచుటకాతఁడు మిక్కిలి తేజస్విగఁ దోచుచుండెను. రాజపత్నులును బంధు బాంధవులును నీ విధముగ శోకమగ్నులగుటను గాంచి ఆతఁడు తనలోదాను ఆకాశముతో మాటలాడుచున్నట్లు పలుకసాగెను.

ఆతఁడు పేక్షాస్వరమున నిట్లనెను :- “భగవంతుని ప్రబల మాయ యెట్టిదో చూడుడు. ఏడ్చు స్త్రీ పురుషులు నాకంటె నెంత పెద్దవారోకదా ! ప్రతి దినమెందతో చచ్చుచు బుట్టుచుందురు. అయినను వీరికిఁదెలియలేదు. నేను బాలకుడనై నప్పటికిని, చిన్నవాడనైనను నాకు విశేషదుఃఖము కలుగుటలేదు. వీరి దయనీయ దశను గాంచగనే దయాకారణమున నాకు దుఃఖము కలుగుచున్నది. వీరందఱును ప్రపంచములోని జననమరణ కూపమగు గతిని నిరంతరము కాంచుచునే యున్నారు. చూచుచుండియును వీరంధులై యున్నారు.

మాయలోఁబడినారు. చింతించుట కింకేమున్నది ? సుయజ్ఞుడెల్లప్పుడిచ్చట సుండువాఁడుకాడు ఎచ్చటనుండియో వచ్చినాఁడు ఎచ్చటనుండి వచ్చినాఁడో ఆచ్చటకే పోయినాఁడు. దీనికొక కేడ్చుట వ్యర్థము. ఏడ్చువారైనను నిచ్చట నుండగలిగినచో నేడ్చుటలోఁ గొంచెమర్థముండును. వీరును జచ్చువారే ఏదో ఒక దినమున వీరందఱును జావవలసినవారే. వీరుత్రోవను బట్ట వలసినవారే ఇంకేడ్వవలసిన పనియేమున్నది ?”

హిరణ్యకశిపుఁ డిట్లనెను:- “అమ్మా! ఆ బాలకుని వాక్యములను శ్రద్ధతో వినుము. మఱదలా : వినుచున్నావా ? నీవు కూడ వినుము నాయనలారా : మీరుకూడ ఆ బాలకుని వచనముల గూర్చి విచారించుఁడు. ఆతఁడెట్టి గూఢజ్ఞానమును జెప్పినాఁడో చూడుఁడు. అన్నిటిని సావధానముగ వినుడు, విని మననము చేయుఁడు, అప్పుడు మీ శోకమోహములు విడివడఁగలవు.”



# అందఱకును రక్షకుఁడు శ్రీహరియే

౪౫౨

శ్లో॥ అహో వయం ధన్యతమా యదత్ర  
త్యక్తాః పితృభ్యాం నవిచింతయామః ।  
అభక్ష్యమాణా అబలా వృకాదిభిః  
సరక్షితా రక్షతి యోహి గర్భే॥

--శ్రీ భాగ. ౭ స్కం ౨ అ. ౩౮ శ్లో.

క॥ జననీ జనకులఁ బాసియు  
ఘనప్రకముల బాధవడక గడుఁ భిన్నలమై  
మనియెదమెవ్వఁడు గర్భం  
బున మును పోషించె వాఁడె పోషకుఁడడవిన్॥

--శ్రీమదాంధ్రభాగవతము.

కాలముదుర్నివార్యమని చెప్పఁబడినది. మృత్యువు నెవరును దప్పించుకొనఁజాలరు. పుట్టుకతోడనే మృత్యువును నుత్పన్నమగును మృత్యుగడియ తల్లి గర్భమునుండి పుట్టిన పుడే నిశ్చితమగును. పీని మృత్యువు ఫలానివానివలన ఫలాని స్థానమున ఫలానిసమయమున జరుగునని వయమాత ముఖమున వ్రాయును. వయమాత వ్రాసిన వ్రాలును దుడుప నెవ్వరికిని శక్యముకాదు. ఆమెయొక్క అశీకలిపికి విరుద్ధముగ నెవ్వరును

నేమియునుజేయఁజాలరు. విధిలేఖనమును దుడిపివేయఁగలవాఁడె  
వఁడున్నాడు. కాలము రాకున్నచో వాని నేవిధముగను నెవఁ  
డును జంపఁజాలఁడు. వానికి విషమొసంగిననునది జీర్ణమై  
పోవును లేదా వమనమగును. విషధర సర్పము కఱచినను  
నేమియునుగాదు. పర్వతమునుండి క్రిందకుఁద్రోచినను జీవిం  
చును. వేలకొలఁది అస్త్రశస్త్రములఁ బ్రహారము కావింపఁబడినను  
నాతడు కుశలముగఁ దిరిగి రాఁగలఁడు. దీనిని విపరీతముగ  
నేపనికిఁగాలము సమీపించినదో ఆతఁడొక కంకరరాయిచేఁ  
జచ్చును, తుమ్ముతోఁడనే ప్రాణముపోవును. కూర్చుండఁగానే,  
పాసీయమును గ్రహించఁగానే, మాటలాడుచుండఁగానే కదలు  
చుండగనే హృదయగతి ఆగిపోవును. కావున నవశ్యంభావి  
యగు మృత్యువునకు భయపడరాదు. మరణము సంభవించుట  
తప్పనిసరి పుట్టిన వాఁడేనాటికైనను గిట్టితీరును. ఆతఁడెట్టి  
యుపాయముల నొనరించినను నింకొక విధముగ జరుగఁ  
జాలదు. దుర్నివార వస్తువునకై చింతించుట మూర్ఖత.

హిరణ్యకశిపుఁడు తన తల్లికిని, మఱదలకును, తమ్ముని  
కుమారులకును జెప్పుచునిట్లనెను :- “సుయజ్ఞుని భార్యలు  
చిలాప మొనర్చుచుండ నాబాలకుడు నవ్వుచు నిట్లనెను :-  
“ఇంత పెద్ద వయస్సు కలిగిన స్త్రీ పురుషు లీవిధముగ ననాథల  
వలె నేడ్చుచున్నారు, వీరుకిల్లున్నది, ద్వారములున్నవి, ధనము  
న్నది పరివారమున్నది. ఇన్ని యున్నను వీరు తాము దుఃఖి  
తులమనుకొనుచున్నారు. ఏలననగా వీరికి సంబంధించిన రాజు

మరణించినాడు. ఇప్పుడు చచ్చిన వాడేమో చచ్చినాడు. చచ్చినవాడు మరలఁ దిరిగిరాడు. కాలమానన్నమైనవాని నెవరును రక్షింపఁజాలరు. కాలమానన్నముకాకున్న వానినెవరును జంపఁజాలరు.

నేనెచ్చటిదో దృష్టాంతమును దేనేల ? నేను నావిషయమునే చెప్పెదను. నేనొక దరిద్రుని గృహమునఁ బుట్టితిని బాల్యకాలముననే నాతల్లిదండ్రులు నన్ననాథునిఁగాఁజేసి చచ్చిరి. నేననాథుఁడను అసహాయుఁడనై తిని. మాబంధువు లెవరును నాకాశ్రయమీయలేదు మోరారణ్యమునకు బోయి అదృష్టమువై నాధారపడి కూర్చుంటిని. నాకు మృత్యువుండినచో నాకెవరును సుఖము నొసంగి రక్షింపఁజాలరు. నాకు మృత్యువింకను సమీపించున్నచో నేనే విధముగను జావనని నిశ్చయించుకొంటిని. ఈ విశ్వాసముతో నేను స్వచ్ఛందముగ వనములందుఁ దిరుగుచుంటిని. ఉద్ధవునివద్ద గై కొనుటయునులేదు. మాధవుని కిచ్చుటయును లేదు. ప్రారబ్ధవశమున నేవి లభించునో దానినిఁ దినుచుంటిని. గంగలోని స్వచ్ఛ నిర్మల జలములను ద్రాగుచుంటిని చెట్లక్రిందఁబరుఁడు చుంటిని. నన్ను సింహములుగాని వ్యాఘ్రములుగాని తినెడివికావు. చిరుత వచ్చెడిదికాదు. తోడేలు వచ్చెడిదికాదు. ఎలుగుబంటు నాప్రక్కగనే పోయెడది, సర్పములు నాప్రక్కనే పరుండెడివి. ఏవియును గఱచెడివికావు. హాని చేసెడివికావు. ఏలననఁగా నాకింకను గాలము సమీపించలేదు. కాలము సమీపించినపుడు పెద్ద పెద్ద భవనములలోనున్నను

రక్షింపఁబడఁజాలను. ఏమానవుఁడును నెవరిని నేమియును జేయఁజాలడు. ఎవ్వఁడును బ్రతికింపఁజాలఁడు. ఈ సుయజ్ఞఁ డెన్నో యుద్ధములలో నెందఱనో పరాజితులఁ గావించెను. అప్పడితని నేమియును జేయఁజాలకపోయిరి, ఇప్పడితని మృత్యుసమయ మాసన్నమైనది. శత్రువులచేఁ జచ్చినాడు. దీనికి శోకసంతాపములు చెందవలసిన పనియేమున్నది? చంద్ర హాసునిఁ జంపుట కెన్ని ప్రయత్నములు జరిగినవి, కాని చావ లేదు. వైఁగా భగవత్కృపచే నాతని వై భవము వృద్ధినిబొంది అనాథుఁడుగా నున్నవాఁడు రాజైనాఁడు.

ఈమాటను విని శౌనకుఁడిట్లనెను :- “మహాభాగా : చంద్రహాసుని శత్రువులేలఁ జంపఁదలఁచిరి? ఆతఁడెట్లు రక్షింపఁ బడెను. ఈకథను వినవలయునని మాకు మిక్కిలి కోరిక కలదు. ఇది యుచితమనుకొన్నచో నీయుపాఖ్యానమును మాకుఁ జెప్పుఁడు.”

శౌనకుని వాక్యములను విని సూతుఁడిట్లనెను :- “స్వామీ : ఇది చాలా చక్కని రసయుక్తమైనదియును, శిక్షాప్రదమైన కథ. దీనిని మీకందఱకును జెప్పెదను సమాహితచిత్తులరై శ్రవణ మొనర్పుఁడు. ఒక గొప్ప ధర్మాత్ముడగు రాజుండెను. ఆతనికొక పుత్రుఁడుదయించెను. పుత్రుఁడు సర్వాంగ సుందరుఁడు. అతని ముఖమండలమును గాంచిన నత్యంత మనోహరముగనుండెడిది. ఆతని శరీరము హృష్ట పుష్టమైనది. సువర్ణముతో సమానమగురంగు. సర్వగుణ సంపన్నుడైనను నాతని

కొక దోషముకలదు. ఆతని కొకచేతికి అయిదు వ్రేళ్ళకు బదులుగా నాఱు వ్రేళ్ళుండెను. జ్యోతిష్కులిట్లనిరి :- “మహారాజా! విశేషాంగముతోనున్న బాలకుని వలన తల్లిదండ్రుల కశుభము కలుగును. వారివద్ద ధనము నిలువదు. కావున మీరీ పుత్రునిఁ బరిత్యజింపుడు.”

రాజునకొక్కఁడే పుత్రుడు ఆతఁడును వృద్ధావస్థలో నుండెను. ఇట్టిసుందరపుత్రుని వారెట్లు పరిత్యజింపఁగలరు. ఆతఁడేమీయును లక్ష్యపెట్టక మిక్కిలి ప్రేమతో లాలన పాలన మొనరించుచుండెను.

అన్ని సమయములొక్క రీతిగ నుండవు. సుఖముతరువాత దుఃఖమును, దుఃఖము తరువాత సుఖమును నీ విధముగ నీ చక్రము తిరుగుచుండును. ప్రపంచములో నందరును సుఖులుగను లేరు, దుఃఖితులుగను లేరు, ఇంతవఱకును రాజు సమస్త సుఖముల ననుభవించు చుండెను. తన పుత్రుడగు చంద్రహాసుని బ్రాహ్మలకంటె నెక్కుడుగఁ బ్రేమించుచుండెను. ఆతనిపై హఠాత్తుగ శత్రురాజులు దండెత్తిరి. యుద్ధమున రాజు చచ్చెను. రాణి పతిమృత్యు సమాచారమును విని శరీర పరిత్యాగమును గావించెను. ఇప్పుడా కులమున కేవలము మాతృపితృ విహీనుడగు మూఁడు నాలుగేండ్ల కుఱ్ఱవాఁడు మిగిలెను. కుమారుని దాసి యాతనినిఁ బుత్రునికంటె నెక్కుడుగఁ బ్రేమించుచుండెడిది. ఇక నీ పిల్లవాఁడే మిగిలినాఁడు కావున శత్రువు లీతనిఁ జంపుదురేమోనని మిక్కిలి కౌశలముగఁ కుమారుని

బొమ్ము; ఆతని బ్రార్థించునెడల నాతడవశ్య మాశ్రయమీయఁ గలఁడు”.

దాసి యీ మాటనువిని దుష్టబుద్ధికడకుఁబోయెను. సం-  
యోగవశమున మహామంత్రి ద్వారముననే నిలిచెను. దాసిపోయి  
దీన స్వరమున నేడ్చుచునిట్లనెను :- “ఆన్నదాతా! నేననాథను  
నిరాశ్రయను, అబలను, విపత్తునఁబడి అటు నిటుఁ దిరుగుచు  
న్నాను. నాకు మూఁడు నాలుగేండ్ల బాలుఁడు కలఁడు. వీనినిఁ  
దీసికొని మీ శరణమునకు వచ్చితిని. నాకేదైన కూలి లభించి  
నచో నీ బాలునిఁ బోషించుకొనఁగలను.”

ఈ బాలుని అమాయకపు అందమైన ముఖము గాంచి  
మహామంత్రికి దయకలిగి యిట్లనెను :- “మంచిది, నీవిచ్చట  
భవనములోనుండి నీకు తోచిన కార్యమొనర్చుము. నీకు కావల  
సినవన్నియును లభింపఁగలవు.”

దాసి మహామంత్రికి జయజయ శబ్దములొనర్చి, ఆతని  
భవనమునుండి చాకిరిచేయుచుండెను. చంద్రహాసున కాశ్రయము  
లభించెను. ఆతఁడు మహామంత్రియొక్క పిల్లలతో నాడుకొను  
చుండెను. అచ్చట పనియేమియునులేదు. సుఖముగ దినములు  
గడుచుచుండెను.

ఎచ్చటికిఁబోయినను మనవ్రాత మనవెంటనే వచ్చును.  
అదృష్టవంతునకు సర్వత్రసుఖమే లభించుచుండును. కాని  
భాగ్యహీనుఁడు సుమేరు పర్వతము కడకుఁబోయినను రాయి

గానే కనబడును. చంద్రహాసుని దౌర్భాగ్యమున కంతులేకుం  
డెను. ఒకటి రెండు సంవత్సరములైన తరువాత దాసియును  
నాతని ననాథునిగా నొసర్చి వదలి పరలోకమునకుఁబోయెను.  
ఇప్పుడన్ని విధములఁ జంద్రహాసుఁడు నిరాశ్రయుఁడయ్యెను.  
మానవుఁడన్ని విధముల నిరాశ్రయుఁడు కాఁగానే అప్పుడువానికి  
భగవంతుని స్మరణము కలుగును. భగవానుఁడు నిర్భలులకు  
బలము, నిర్ధనులకు ధనము, నిరాశ్రయుల కాశ్రయము. అన్ని  
విధముల నిరాశ్రయుఁడైనప్పుడు, తన పురుషార్థమును గోల్పో  
యినప్పుడు భగవత్కృప అనుభవమునకు వచ్చును. తనకీ  
ప్రపంచమున నెవరును లేరని చంద్రహాసుఁడును గ్రహించెను.  
ఇంక నేకమాత్రుఁడగు హరియే తనకు శరణమని భావించి  
ఆతఁడార్తస్వరమున నేకాంతమునం దేడ్చుచు భగవంతునిఁదలఁ  
పసాగెను. సంయోగవశమున నా సమయమున నొక మహాత్ముఁ  
డచ్చటికి వచ్చెను. ఈ బాలకుని అట్టి నిష్ఠనుగాంచి ఆతఁడీతని  
ననుగ్రహించెను. భగవన్నామోపదేశమును గావించి, పూజచేసి  
కొనుటకొక సాలగ్రామ శిల నొసంగి యిట్లనెను:— “ఈతఁడు  
భగవానుఁడు. సదా యీతనిని స్నానము చేయించి చరణామృ  
తమును గొనవలయును. ఈతనికి నివేదించి ప్రసాదమును గై  
కొనవలయును.”

చంద్రహాసునకు నిధి లభించినట్లయ్యెను. భగవంతుని  
సాలగ్రామమును బొంది యాతఁడు పరమ ప్రసన్నుఁడయ్యెను.  
దానినుంచుట కాతనికొక స్థానములేదు. అందువలన నాతఁడు

భగవంతుని శ్రీ విగ్రహమును దన నోటనుంచుకొనెను. ఉదయముననే నదీతీరమునకుఁబోయి, నిత్యకర్మలను బూర్తికావించుకొని, నదిలో స్నానమొనర్చి, నోటినుండి సాలగ్రామమునుదీసి, స్నానముచేయించి, దానినుండి శుద్ధమృత్తికను దీసి తిలకమును బెట్టి, అచ్చట నరణ్యములో దొఱకిన ఫలపుష్పములను దెచ్చి నివేదించి, పూజపూర్తిచేసి మరల నోటఁబెట్టుకొనెడువాఁడు. ప్రేమోద్రేకమున భగవన్నామమును గీర్తనము చేయుచుండెను. గద్గద కంఠముతోఁ బ్రభుని స్తుతి కావించుచు ధ్యానమగుఁడై తన్మయుఁడగును. ఇంటికి రాగానే ఆతఁడు మంత్రియొసంగు ప్రసాదమును ముందు దేవునికినివేదించి, దానిని ప్రభుప్రసాదముగా భావించి ప్రేమపూర్వకముగ గ్రహించుచుండెడువాఁడు. ఈ విధముగ నాతఁడు నిరంతరము భగవద్ధ్యానమునను, భగవత్పరి చర్యయందును నిమగ్నుఁడయ్యెడు వాఁడు. మహామంత్రియగు దుష్టబుద్ధికి రెండుమూఁడు సంవత్సరములపుత్రికకలదు. ఆమెపేరు విషయ. ఆమె అతి చక్కనిది, మహామంత్రికి ఆమెయందు మహాప్రేమ ఏకైకపుత్రిక యగుటచే నామె నాతఁడు ప్రాణము కంటె నెక్కుడుగఁ బ్రేమించెడువాఁడు. పిల్ల మిక్కిలి అమాయక, చంచల, అమిత తెలివికలది. ఆమెను జూచిన వారెల్లరునునామెను ప్రేమతో వడిలోనికిఁ దీసికొని ముద్దుపెట్టుకొనెడువారు ఆ పిల్ల చంద్రహాసునితో నాడుకొనుచుండెడిది. చంద్రహాసుఁ డాటేడేండ్లవాఁడు. పిల్ల రెండుమూఁడేండ్లది. ఇద్దరును బరస్పర మొకరి నొకరు ప్రేమించుకొను చుండెడువారు.



ఒకానొకదినము మహామంత్రి యింటనేదో మహాత్మ్యము జరిగెను. దూరదూరములనుండి సాధుమహాత్ములును, బ్రాహ్మణులును ఉత్సవమునకు వచ్చిరి. మహామంత్రి వారికందఱకును స్వాగత సత్కారములనొనర్చి మిక్కిలి వైభవముగ నుత్సవమును జరుపుచుండెను. ఆ యుత్సవమందు మహామంత్రి తన చిన్నకుమార్తెను దీసికొనిపోయి మహాత్ముల చరణములపైఁ బడవైచి యిట్లనెను :- “మహాత్ములారా ! ఈమెనాకు ప్రాణాధికమైన పుత్రిక, మీరు సర్వజ్ఞులు. ఈమె అదృష్టమెట్లున్నదో మీరు చెప్పఁడు. ఈమెకు మంచి మగఁడు చిక్కునా ?

మహామంత్రి మహాత్ముల నిట్లడుగుచున్నప్పుడు చంద్రహాసుఁడును నచ్చటనే కూర్చుండెను. ఆ సాధువులలో నొక వృద్ధసాధువా పిల్లచేతినిఁజూచుచుండెను. హఠాత్తుగా నాతని దృష్టి చంద్రహాసుని తేజోముఖమండలముల పైఁబడెను. ఆతఁడు బాలకుఁడగు చంద్రహాసునిఁదనసమీపమునకుఁబిలిచెను. ఆతని అవయవ లక్షణముల నన్నిటిని గాంచి మహామంత్రితో నిట్లనెను :- మంత్రివర్యా ! మీరన్యథా తలంపకున్నచో నొకమాటను చెప్పెదను ?”

మంత్రి మిక్కిలి యుల్లాసముతో నిట్లనెను :- “లేదు స్వామీ ! ఇందన్యథా తలంచుటకేమున్నది ? మీరు చెప్పదలచినదేమో నిస్సంకోచముగఁజెప్పుడు.”

అంత వృద్ధసాధువిట్లనెను :- మంత్రివర్యా ! ఈ బాలకుఁడతి పరాక్రమశాలి. భవిష్యత్తులో నీతఁడే మీకు యజమాని

కాగలడు. ఈతడే మీ పిల్లకు మగడుకాగలడు. కావున నీతనిని శ్రద్ధాభక్తులతోబోషింపుడు.

ఇది వినగా దుష్టబుద్ధికి తోతొన మిక్కిలి క్రోధము కలిగెను. ఆతడిట్లనెను :- “ఇది నాకు చాల యవమానము. నా పుత్రికనేదో రాజకుమారున కియవలయుననుకొన్నాను. ఈ యనాథుడగు దాసీ పుత్రుడు నాకల్లుడగునని నాకు స్వామి యగు ననియు మునిచెప్పుచున్నాడు. నేనట్లెన్నటికినిగాసియను ఇదినాకు చాలా యవమానకరమైన విషయము. నేటివఱకు నాకుదాసుడై, నేనొసంగిన ముద్దను దిని బ్రతికినవానికి నా కుమార్తె నెట్లీయగలను. నేనీతని పాదములఁబూజించుటెట్లు ? ఏ విధముగనీతని కధీనుడనై యీతని యాజ్ఞలను జాలింపఁ గలను. ఋషులేదో ఆలోచించియుండవచ్చును. ఇప్పుడితఁడు నాయధీనముననున్నాడు. ఇప్పుడే యీతని నేనేలఁజంపరాదు. మూలచ్ఛేద మొనర్చినచో శాఖాపత్రాదులెట్లుదృవింపఁగలవు ? వీడసలు లేకున్నచో నాకల్లుడును, రాజును నెట్లుకాగలడు. అని యిట్లాలోచించుకొని, ఆతఁడు తనభావములను దాచుకొని యిట్లనెను :- స్వామీ ! దైవగతి విలక్షణమైనది. క్షణములో నేమి జరుగునో యెవ్వరికినిదెలియదు. ఎట్లుజరుగుచున్నదో అట్లు జరుగఁగలదు.” అనిపలికి ఆతఁడు తన పుత్రికను వడి తోనికిఁదీసికొని తోవలికిఁబోయెను. ఇచ్చట ఉత్సవమును సమాప్తమయ్యెను. సాధు మహాత్ములు తమతమ స్థానములకుఁ బోయిరి.

మఱునాఁడు మహామంత్రియగు దుష్టబుద్ధి తలారులను బిలిచి యిట్లనెను :- “మీరీ నీచ దాసీపుత్రుని ఘోరారణ్యము నకుఁకొనిబోయి, వీనిని వధించి నదిలోఁబారవేయుఁడు. ఈ వనినిఁజాల జాగ్రత్తగ నొనర్పవలయును, ఈ సంగతి యెవ్వరికినిఁ దెలియరాదు.”

తలారులు చేతులు జోడిండుకొని మహామంత్రి ఆజ్ఞలను శిరసా వహించిరి. ప్రొద్దు క్రుంకగాఁగానే వారా పిల్ల వానినిఁ బట్టుకొని అడవికిఁగొనిపోయిరి. ఉజ్వల రాత్రియందు ఒక సఘన వనమందు వద్య శిలవైఁజంద్రహాసునిఁ గూర్చుడఁబెట్టిరి. వారు తళతళలాడు ఖడ్గమును దీసి చంద్రహాసునితో నిట్లనిరి :- ఓయీ ! పిల్లవాడా ! ఇప్పుడు నీవేమి చేయఁదలచితివో దానినిఁజేసికొనుము. ఇప్పుడు మేము నీ శిరస్సును దెగఁ గొట్టెదము.”

చంద్రహాసుఁడాశ్చర్యముతో నిట్లడిగెను :- “నాయన లారా : మీరు నన్నేలఁజంప జూచుచున్నారు ? నేను మీకేమి హాని చేసితిని ?”

అంత నొకతలారి యిట్లనెను :- నీవు మాకేమియును హానిచేయలేదు; కాని ఇది మహామంత్రియాజ్ఞ, మేమాతని కఠీనులము మాపని హత్యలొనర్చుట, ఎవరినిఁ జంపుమని యాజ్ఞ వచ్చునో వారినిఁ జంపెదము.”

అంత జంద్రహాసుఁ డిట్లనెను;- “మంచిది, సోదరులారా! మీరు నన్నుఁ జంపదలఁచుచో నొక్క ముహూర్తమాగుఁడు,

నేను నా భగవంతుని గూర్చి పూజాస్తుతులొనర్చుకొందును. అప్పుడు మీరిష్టమువచ్చినట్లు చంపవచ్చును.”

అంత నొక యువకుడగు తలారి యిట్లనెను :-  
“మేమంత సేపుండఁజాలము.”

ఇది విని వారందఱలో శ్రేష్ఠుడైనవాడును, నాయకుడును నిట్లనెను :- “భగవత్పూజ చేయఁదలఁచుచున్నాఁడు చేసికొన నిమ్ము. మన కింకొక పనియేమున్నది ?”

నాయకుని మాటలువిని అందఱును మెదలకుండిరి. దగ్గఱనే ఒక జలప్రవాహముండెను. చంద్రహాసుడు స్నాన మొనర్చెను. నోటినుండి సాలగ్రామమును దీసెను. విద్యుత్త ముగఁ బూజించి, కిన్నులను మూసికొని ఆతఁడత్యంధ కరుణా భరిత వాక్కులతో భగవంతుని స్తుతింపసాగెను. అది ఆతని యంతిమ స్తుతియని గ్రహించెను. అందువలన నాతనికేడ్చు వచ్చెను. ఇష్టము లేకున్నను రెండు నేత్రములనుండి రెండ శ్రుధారలు ప్రవహించుచుండెను. గద్గదకంఠముతో నాతఁడు మమతాభరితవాక్కులతోఁ ప్రభువును బ్రార్థించెను. ఆతని కరుణాక్రందనము చేతను, బ్రేమోద్రేకమునను తాళ్ళును కఱిగి పోయెను. వాయుగతి ఆగిపోయెను. ప్రకృతి స్తబ్ధమయ్యెను. తలారుల మనస్సులలోను దయ యుత్పన్నమయ్యెను వారిట్లను కొనిరి :- “మహామంత్రి కుసుమపేశల శరీరుడగు నీబాలకుని నేలఁ జంపఁదలఁచినాఁడో, ఈతఁడెవరికేమి అపకారమొనర్చి నాఁడు ? పాప మమాయకపు బాలుడు. ఈతనికి భగవంతు

నిపై నెంతటి యనురాగము. ఈతని నిర్మలబుద్ధి యెట్టిది. భగవంతునిపై నెంతటిభక్తి. నిరపరాధియగు నీతని మనమేలఁజంపవలయును ?”

తలారు లిట్లాలోచించునంతలోఁ జంద్రహాసుఁడు స్తుతినిఁ బూర్తికావించుకొని తలారుల కడకువచ్చి. తన అమాయకపు పలుకులతో వినయపూర్వకముగ నిట్లనెను :- “నాయనలారా ! ఇప్పుడు మీరు నన్నుఁజంపవచ్చును ?”

ఇది విని యావృద్ధుఁడగు తలారి యిట్లనెను:- నాయనా! మహామంత్రికి నీవే యపరాధ మొనర్చితివి. ఆతఁడు నిన్నేలఁజంపదలఁచినాడు.”

చంద్రహాసుఁడిట్లనెను :- “అయ్యా ! నాకేమియును దెలియదు. ఆతఁడు నన్నేలఁజంపదలఁచినాడు. ఆతఁడు నన్నెల్లప్పుడును బుత్రునివలెఁ జూచెడువాఁడు.”

అంత వృద్ధతలారి యిట్లనెను :- “అబ్బాయీ ! నీవు పొరపాటున నైనను మరల మహామంత్రికడకు బోకున్నచో నిన్నువదలి వై చెదము. ఇది నీకిష్టమేనా ? చెప్పుము.”

చంద్రహాసుఁ డిట్లనెను :- “నేనాతనికడకు వెళ్ళు పనియేమున్నది ? ఇప్పుడు నే నేకాంతమున నడవులలో దిరిగెదను. భగవద్భజన మొనర్చుకొందును.”

చంద్రహాసుని సరళత్వమును, సుకుమారతను గాంచి జాలిపడి తలారులు వానినిఁ జంప సాహసింపలేదు. వారిమనస్సెల్లలోఁగూడ దయా సంచారము కలిగెను. చిహ్నమును గొని

పోవుటకై వారతని ఆరవ వ్రేలిని దెగఁగొట్టగా బాలకుడచేత నుండై క్రిందఁబడిపోయెను. అతని నాస్థితిలోనే వదలి తలారులు నగరమునకుఁబోయిరి. చంద్రహాసుడచ్చటనే అచేతనుండై పడి యుండెను. మహామంత్రి సమీపమునకుఁబోయి బధికులిట్లు నివే దించిరి :- “అయ్యా : మేము మీయాజ్ఞనుసారముగ నాపిల్లవాని నిజంపి పచ్చితిమి. గుర్తుగా నాతని ఆఱవవ్రేలిని నఱకి తెచ్చితిమి.

మహామంత్రికి ఇదివినఁగానే చాల సంతోషమయ్యెను. అతడు సందేహింపవలసిన పనిలేకుండెను. తలారులు తనయా జ్ఞసుల్లంఘింపఁజాలరని అతని యాహ. అందువలన నాతని శత్రువు చంపఁబడెనని అతఁడఁనుకొనెను. అతని వధా వృత్తాంత మును వినఁగానే అతఁడు నిశ్చింతుడయ్యెను. భగవంతుడు రక్షించినవారి నాపగలవారెవరును లేరు. దైవగతినిఁ దమ ప్రయత్నమునమార్చఁగల వారెవరును లేరు. చంద్రహాసుని అశుభ లక్షణములుపోసాగెను. ఆఱవవ్రేలు తెగఁగొట్టఁబడఁ గానే అతనికి భాగ్యోదయసమయ మాసన్నమయ్యెను. అతఁడు ఘోరారణ్యమున నొంటరిగ నచేతనస్థితిలోఁ బడియుండెను. చాలాపక్షులు తమ తెక్కలను విప్పకొని అతనికి నీడను బట్టు చుండెను. అదేసమయమున దైవయోగముచే వేటకై కుశింద నరేశుడచ్చటికి వచ్చెను.

ఒకానొక మృగమును వెన్నంటి ఆతఁడు తన సైనికులకును, సహచరులకును దూరమయ్యెను. అందువలన నాతఁడొంటరి వాడయ్యెను, ఘోరారణ్యమున మిక్కిలి సుందరసుకుమార కుమారుని చుట్టును వక్షులుండుట నాతఁడు కాంచెను. వక్షులు తమ ఐక్కలచే ఛాయఁను బట్టుచుంచెను. రాజా బాలకుని తేజమునుగాంచి స్తంభితుడయ్యెను. ఆతఁడిట్లకొనెను :- బాల్యకాలమందే యీతని కిట్టి ప్రభావముండినఁ బెద్దవాడైన తరువాత నీతడేమేమి యొనర్చునో."

కుశిందనరేశుఁడు కుంతల నరేశునకు సామంతరాజు, ఆతనికి సంతానము లేదు. అరణ్యమున నీబాలకునిఁ జూడగానే ఆతనిచిత్త మీతనివైపునకు స్వతః ఆకర్షింపబడెను. ఎప్పుడెట్లు జరుగవలసి యున్నదో అప్పుడు వారికట్టి బుద్ధిపుట్టుచుండును. చంద్రహాసున కిప్పుడభ్యుదయ సమయ మాసన్నమయ్యెను. రాజాతని మిక్కిలి సత్కారముతో దన యింటికిఁ గొనిపోయెను. రాణి యిట్టి లావణ్యయుక్తుడగు సుందర సుకుమార కుమారునిఁ గుమారునిగాఁ బొంది పరమ ప్రసన్నురాలయ్యెను. ఇద్దరు నాతని తమకు దత్తపుత్రునిగా నొనర్చుకొనిరి. ప్రజలందరును నానందోత్సవము నొనర్చుకొనిరి. రాజునకును రాణికిని ఆనందమునకు మేఱలేకుండెను. రాజభవనమున నుండి చంద్రహాసుఁడు శుక్లపక్ష క్షపాకరునివలె దినదిన ప్రవర్థమానమగు చుండెను. ఆతఁడు బాల్యకాలమునుండియు సాధుసేవకుడును భగవద్భక్తుఁడునై యుండెను. అందువలన నాతనికి

సర్వత్రాఖ్యాతి లభించెను. నలుదిశలన్నను సాధు మహాత్ములును, పండిత గణమును వచ్చి ఆతనికి దర్శనమొసంగుచుండిరి. ఆతఁడు తను మన ధనములచే నందఱకును యథాచితసేవ తొనర్చు చుండెను. ఇంకేమున్నది? ఇప్పుడు సర్వదా సాధుసజ్జన బృందము వచ్చుచుండెడిది. సర్వత్రా కథాకీర్తనము జరుగుచుండెడిది. నిత్యము ఉత్సవములు జరుగుచుండెడిది.

కుశిందనరేశుఁడు తన కుమారుని యీ వ్యవహారమున కుబ్బిపోవుచుండెను. చంద్రహాసుఁడెంతగా వ్యయము చేయుచుండిన నరేశుఁడంతగా సంతసించుచుండెను. ఈ కారణమునఁ కుశింద నరేశుని నుండి కప్పము రాలేదు.

ఒక దినమున మహామంత్రియగు దుష్టబుద్ధి రాజుతో నిట్లనెను. “ప్రభూ ! మన సామంత రాజులందఱును నియత సమయమునకు పన్నులను బంపుచున్నారు. కాని కుశింద నరేశుఁడిప్పటికి చాలా సంవత్సరములనుండి కప్పమునుబంపుట లేదు. ఆజ్ఞయైనచో నాతనిపై దండెత్తి ఆతని బంధించి తెచ్చెదను. నాకుమార్తెయు నిప్పుడు పెద్దదైనది. అచ్చటి నుండి నేను యోగ్యుఁడైన వరుని వెదకి తెచ్చెదను.”

నేఁడు కుశింద నరేశుఁడు మిక్కిలి దానపుణ్యము తొనర్చుచున్నాడనియు, నొకానొక పుత్రుని దత్తుగాఁదీసికొనినాడనియు ఆతఁడు వినియుండెను. ఆతఁడు ధర్మాత్ముఁడై యుండెను. అందువలన నాతఁడు ప్రధానమంత్రితో నిట్లనెను :- “మంత్రి : ఏదైన వ్యసనములోఁబడి కప్ప మీయకుండిన



నాతనిపై దండెత్తుట యుచితముగాని ఆతఁడు సాధుసేవ లొనర్చుచున్నాఁడు. కావున నీవు సేనను గైకొని ఆతని రాజ దానిని ముట్టడించుము. కేవలము భయపెట్టి, అదరఁగొట్టి కొద్దియో గొప్పయో కప్పమును దెమ్ము, ఆతని కేమియును హానిచేయవలదు. రాజు ఒకరాజకుమారునిఁ బెంచుకొనినాఁడని వినియుంటిని ఆతఁడు యోగ్యుడగుచో నాతనిని యవరాజుగా నొనర్చి, ఆతఁడు మన అమ్మాయికి యోగ్యుడగు వరుడగుచో మనస్సులోఁ బెట్టుకొనుము.”

రాజాజ్ఞను బొంది దుష్టబుద్ధి చతురంగసేనను దీసికొని కుళింద దేశరాజధానిపై దండెత్తి, రాజుయొక్క కోటను ముట్ట డించి రణభేరిని మ్రోగించెను.

కుళింద నరేశుఁ డిదియును కొనుచునే యున్నాడు. దుష్ట బుద్ధి యెంతటి క్రూరమౌత్రియైనదియు, ఆతఁడు యుద్ధమొన ర్చినఁ దాను జయింపఁజాలననియుఁ దెలిసికొని, చంద్రహాసుని చేఁజాల కానుకలను దుష్టబుద్ధి నమీపమునకుఁ బంపెను. తన యవరాధమును మన్నింపుమనెను.

దుష్టబుద్ధి కోరుకొనుచున్నదియు నిదియే యుద్ధమొనర్చు టకు ఆతనికి రాజాజ్ఞ లేదు. కుళింద నరేశుని యీ వ్యవహార ముచే నాతఁడానందమును జెందెను. చంద్రహాసునిఁ జూడఁగానే ఆతఁడాశ్చర్యమును జెందెను. ఈ కుష్టవాఁడాతఁడేనా యని యాతనికి సందేహము కలుగుచుంచెను. పండ్రెండు సంవత్సర ముల చంద్రహాసుఁడిప్పుడు పదునెనిమిదేండ్ల వాఁడయ్యెను.

ఆతని యాకృతియును మారిపోయెను. మహామంత్రి రాజును బిలిచి మిక్కిలి ప్రీతితో నిట్లనెను :- రాజా నేను నిన్ను బెదరించితిని. నీవు చాల సంవత్సరముల నుండి కప్పమును గట్టలేదు. అస్తు, ఫరవాలేదు, ఇప్పుడు నీవెంత యాయగలవో యిమ్ము, మిగిలిన దానికి నేను మహారాజుతోఁజెప్పి క్షమింపఁజేసెదను. నీవీ కుమారుని నెచ్చటనుండి దత్తత తెచ్చుకొన్నావు?”

మంత్రియడుగఁగా రాజిట్లు సత్యమునే చెప్పెను :- “నేను వేటకుబోఁగా నచ్చట పక్షుల చేఁజుట్టుకొనఁబడిన యీ పిల్లవాఁడు కనఁబడినాఁడు. ఈతని కొక వ్రేలు ఖండింపఁబడినది. దానినుండి రక్తము కారుచుండెను. నే నీతనిఁ తెచ్చుకొంటిని. పిల్లవాఁడు కులీనుఁడు, తెలివిగలవాఁడు. నే నీతని దత్తపుత్రునిఁగాఁ గైకొంటిని ఇప్పుడు మీరు మహారాజునకుఁ జెప్పి వీనిని యువరాజుగాఁ జేసికొనుఁడు. ఈ రాజ్యమున కధికారిగా నొనర్పుఁడు.”

దుష్టబుద్ధి యిదివిని లోలోన మండిపడిపోవుచుండెను. ఆతని ఈర్ష్య మరల జాగృతి చెందెను. ఈ దుష్టుని నేదోవిధమునఁ జంపింపవలయునని ఆతఁడు మనస్సున నిశ్చయించుకొనెను. ఇప్పుడు బహిరంగముగఁ జంపుటెట్లు? అందువలన నాతఁడు తనమనోగతభావములను దాచుకొని, పైకి యానందమును బ్రకటించుచు నిట్లనెను:- “మంచిది, బాలకుఁడు మిక్కిలి సుశీలుఁడు, యోగ్యుఁడు, తెలివిగల వాడు. నేను నా పుత్రుని

పేరనొక లేఖ నొసంగెదను. దీనినిఁ దీసికొని యీతఁడొంటరి గఁ బోవలయును. అచ్చట నా పుత్రుఁడీతని మహారాజు దగ్గఱకు గొనిపోఁగలఁడు. మహారాజీతని యువరాజుగా నంగీకరించి, బహుశః సామంతరాజునుండి స్వతంత్ర రాజుగఁ జేయగలఁడు”

పాపమా యమాయకపురాజునకు మంత్రి కపటమేమి యును దెలియదు. ఆతఁడీ విషయమును సహర్షముగ స్వీకరిం చెను. మంత్రి తన పుత్రునిపేర నొక గుప్త పత్రమును లిఖిం చెను. దానిలో నీ శ్లోక మొకటియే యుండెను.

శ్లో॥ విషమస్మై ప్రదాతవ్యం త్వయా మదన శత్రవే।

కార్యా కార్యం నక ర్తవ్యం క ర్తవ్యం కిల మే ప్రపియమ్॥

దీని యర్థమిది....పుత్రా ! మదనా ! నీవీ శత్రువునకు వెంటనే విషము నొసంగవలయును. ఈ సమయమున నీయఁ గూడదని నీవు కర్తవ్యాకర్తవ్య విచార మొనర్పరాదు. నీవు నాయీ ప్రపియకార్యము నవశ్యముచేసి తీరవలయును.”

ఈ విధముగఁ పత్రమును లిఖించి నంచిలోఁబెట్టిబిగించి, దానిపై సీలుముద్రవైచి, దానిమీఁద మదనుని పేరును లిఖించి చంద్రహాసున కొసంగి యిట్లనెను:- “నీవు ప్రాతఃకాలముననే లేచి పోయి మధ్యాహ్నమున కచ్చటికిఁ జేరవలయును. నా పుత్రుఁడు నిన్ను పొమ్మను వఱకచ్చటనే యుండుము. తిరిగి రాఁగూడదు.”

మహామంత్రి వాక్యములను విని రాజోచిత వస్త్రాలంకారము నలంకరించుకొని, సుందర శ్వేతాశ్వమునెక్కి కుంతల పురమునకుఁబోయెను. ఆతఁడు స్వాభావికముగనే సుందరుఁడు. పైఁగా నేఁడాతఁడు రాజదర్బారునకు బోవుటకైఁ చక్కఁగనలంకరించుకొనెను. యువావస్థలోని లావణ్యమాతని ముఖమండలమునుండి వెల్లి విఱియుచుండెను. ఆతఁడు మన్మథుఁడున్నట్లుండెను. ఆతని యంగప్రత్యంగములనుండి సౌందర్యముట్టిపడుచుండెను. ఆతఁడు మూర్తీభవించిన సౌందర్యమా యను నట్లుండెను. పోగా పోగా నాతనికి రెండు జాములయ్యెను. ఎండా కాలము, మార్గశ్రమచేనాతఁడు శ్రమితుఁడయ్యెను. దప్పికయును వేయుచుండెను. సమీపముననే ఆతనికొక పుష్పవాటిక కనఁబడెను. అచ్చట స్వచ్ఛజలముతో నిండిన నొక సరోవరమును నుండెను. ఒక పెద్ద చెట్టుమానుకు తన గుఱ్ఱమును గట్టెను. సరోవరములోనికి దిగి, చేతులు కాళ్ళు కడుగుకొని, పొట్టనిండ నీళ్లు ద్రావి, అచ్చట సమీపముననే ఒక వృక్షము క్రింద విశ్రాంతి కొఱకు పరుండెను. మార్గమున నలయుటచేఁ బరుండఁగానే గాఢనిద్ర పట్టుటచే నచ్చటనే నిద్రపోయెను.

విషయకు పదునాలుగు సంవత్సరములు దాటి పదునైదవ సంవత్సరములోఁ బ్రవేశించెను. యౌవనముతోఁబాటు వయ్యారము కూడ హెచ్చెను. ఆమె సిగ్గు బిడియములు కలదై నప్పటికిని నొక అవ్యక్త ప్రేరణముచే నాడుట కారంభించెను. ఆమె లక్ష్యపెట్టని వైఖరిలో మాదకతకలదు. నేత్రములలోఁ

జంచలత యినుమడించెను హృదయము నెవరికొఱకో తట పటలాడుచుండెను. అంతఃకరణము నుండి యేదో అవ్యక్తమగు మనోవేదన వెలువడుచుండెను. అది ఆమె అంగప్రత్యంగములనుండి ఒక విధమగు వణకు నుత్పన్నము కావించుచుండెను. మన్మథునిఁ దిరస్కరించుచు సాకారసౌందర్య స్వరూపుడైన యాయువకుఁడు శయ్యలేకయే వృక్షఛాయలో భూమిపైఁబరుండి యుండుటను నామె కాంచెను. కరుణా, స్నేహోత్సృకతాది భావము లొక్కసారిగా నుదయింప సంకల్పము లేకయే ఆమె ఆతని సమీపమునకు వచ్చెను.

యువకుఁడు గాఢనిద్రలో నిద్రించుచుండెను. పూర్ణచంద్రునిలో రెండు కమలములు ముకుళించినట్లుండెను. ఆతని యంగ ప్రత్యంగములనుండి సౌందర్యకిరణములు బయలుదేరి ఆ పుష్పవాటికను బ్రకాశింపఁ జేయుచుండెను. తన సౌందర్య సుధను రహస్యముగ నెవరు నిశ్చింతతోఁ బానమొనర్చుచుండిరో ఆయువకున కేమియునుదెలియదు. ఆతని ముఖమందలమును జూచుచుండఁగా విషయయొక్క దృష్టి ఆతని పాగాలో ముడుచుకొనిన నొక పత్రముపైఁబడెను. అట్లే కుతూహలవశమున నామె మెల్లమెల్లఁగా నా పత్రమును దెఱచెను. చూడఁగా నామెకు మహాశ్చర్యము కలిగెను. దానిమీఁద ఆమె తండ్రిగారి అంగుళీయకపు ముద్రయుండెను.

వెళ్ళుటకుఁబూర్వము దుష్టబుద్ధి తన భార్యతో విషయ పెద్దదైనది. యీ సంవత్సరము పెండ్లిచేసి తీరవలయును. నేను

కళింగదేశము వైపునకుఁబోవున్నాను. అచ్చట నెవఁడైన యోగ్యుడగు వరుఁడులభించినచో నిశ్చయముచేసికొని వచ్చెద ననిచెప్పిపోయెను. తల్లితండ్రులీమాటలనుకొనునప్పుడు విషయ దాగి అ మాటలనన్నిటిని వినుచుండెను. తన తండ్రి ముద్రను గాంచఁగానే ఆమెకా సంగతులన్నియును స్మరణము నకు వచ్చెను. ఎప్పుడామె యుత్సాహమినుమడించెను. తండ్రి గారు నాకే వరుని నిర్ణయించి నాఁడు? నాకొఱకీతనినే నాతండ్రి పంపియిండినచో నా జీవనము సఫలముకాగలదు. ఈతనిఁ దప్ప అన్యునితో నాకు సంబంధమును గుదిర్చియుండినచో నేనిప్పుడే రవ్వనుమ్రుంగి ప్రాణత్యాగము గావించెదను."

ఇట్లనుకొనుచు నీమె మెల్ల మెల్లగా నా పత్రముయొక్క ఆవరణమును దెఱచెను. దానిలో నిట్లు వ్రాయఁబడియుండెను.

శ్లో॥ విషమస్మై ప్రదాతవ్యం త్వయా మదన శత్రవే!

కార్యకార్యం నకర్తవ్యం కర్తవ్యం కిలమే ప్రియమ్॥

విషయ ఒక్కసారి చదివెను. రెండుసార్లుచదివెను. మూడుసార్లు చదివెను. తన తండ్రి యింతటి సుందరసుకుమారుఁడగు నీతనికి విషమేల నొసంగదలఁచెనో ఆమెకుఁదెలియ లేదు. మరలనామెయిట్లనుకొనెను:- "ఒకవేళ వ్రాయుటతోఁబొర పడి యుండవచ్చును. ఆతఁడు 'విషయాస్మై ప్రదాతవ్యం త్వయా మదన శత్రవే' అని వ్రాయఁదలఁచియుండవచ్చును. తండ్రిగారి పొరపాటును నేను సవరించెదను; అనిభావించి ఆమె తనగోటితో

నేత్రములలోని కాటుకను దీసి 'మ' అను నక్షరమును 'యా' గా నొనర్చెను. మదన శత్రువే అను రెండు పదములను గలిపి సమాసాంతపదముగా నొనర్చెను ఇప్పుడు దాని యర్థ మిట్లయ్యెను.... 'మన్మథునిగూడ తన సౌందర్యముచేఁ దిరస్కరించు నీ యువకుని విషయకొసంగుము.' అనఁగా విషయనిచ్చి యీతనికి వివాహమొనర్చుమని అర్థము, ఇందు కర్తవ్యాకర్త వ్యవచారమొనర్పవలదు. నా సంతోషముకొరకీ కార్యమును శీఘ్రముగ నొనర్పవలయును."

ఈ విధముగ వ్రాసి మరల యధాప్రకారముగఁగనఁబల్లి కుండ యువకుని పాగలో నుంచి అచ్చటినుండి వెడలిపోయెను. కొంచెముసేపటికి యువకుఁడుమేల్కొనెను. అతఁడు గబ గబ లేచి గుఱ్ఱము నెక్కిపోయెను. ఇల్లాతనికిఁదెలియును. ఆతఁడు వెడలి మంత్రి పుత్రుఁడగు మదనునిఁగలిసికొనెను. చంద్రహాసుని రాజవేషమునఁ జూడఁగానే మదనునకు మిక్కిలి యానందము కలిగెను. మదనుఁడు సజ్జనుఁడు. ప్రేమగల వాఁడు. తనతండ్రి వంపిన పత్రమునుగాంచి మిక్కిలి యానందమును జెంది వెంటనే తన పురోహితునిఁబిలిచి విషయా వివాహ ముహూర్తము నడిగెను.

పురోహితుఁడిట్లనెను :- "రేపే సర్వశ్రేష్ఠమగు ముహూర్తము కలదు. మీతండ్రి యొక్క ఆజ్ఞ వెంటనే తనకుఁబ్రിയమగు నీ కార్యమును జేయవలయునని, కావున వివాహము రేఫే

జరగవలయును. ఉత్సవాదులు తరువాతఁ దండ్రుగారు వచ్చిన తరువాత జరుపవచ్చును.”

మదనుడు కోరుకొనుచున్నదిదియే. ఆతఁడు వెంటనే అన్ని యేర్పాటులను గావించెను. మఱనాఁడతి వైభవముతో విషయకును జంద్రహాసునకును వివాహము జరిగెను.

చంద్రహాసుడు చచ్చియుండివచ్చునని మంత్రులు అచ్చట ననుకొనుచుండెను. అందువలన నాతఁడు తన సేనను దీసికొని కుంతల పురమునకు వచ్చెను. మహామంత్రులు నగరములోనికిఁ బ్రవేశించునప్పటికి సూత, మాగధ, వందీ భిక్షుక వేదజ్ఞులగు బ్రాహ్మణులు నాతనికి జయజయ కారములొనర్చి పుత్రికకు మంచి వరుఁడు లభించినందులకు స్వాగత మొసంగిరి.

దుష్టబుద్ధి ఆశ్చర్యచకితుఁడయ్యెను. తన పుత్రికకు వరుఁ డెట్లు లభించెనని ఆశ్చర్యమును జెందెను. ఆతఁడు తన కుల పురోహితునితో నిట్లనెను :- “పురోహితా ! ఏమి జరిగినది ?”

పురోహితుఁడెట్లనెను :- “అన్నదాతా ! నిన్న మిక్కిలి వైభవముగ సౌభాగ్యవతియగు విషయకు పాణిగ్రహణ సంస్కారము జరిగినది. చిరంజీవియగు మదనుఁడందఱకును యథేష్టముగ దానదక్షిణల నొసంగెను. అందఱును నాతని యుదారతకు సంతోషించిరి. ఇది యంతయును మీపుణ్య ప్రతాపమే.”

ఇదివిని ఆతడు కింక ర్తవ్యతావిమూఁడయ్యెను భవనము సప్రవేశింపగానే అందఱును బ్రణామము కావించిరి. చంద్రహాసుడును తన నవ వధువగు విషయతోఁ దన శ్వశురుని



చరణములకుఁ బ్రణామ మొనరించుటకు దానదాసీజనపరివేష్టి  
తుఁడై వచ్చెను. దుష్టబుద్ధి వైకి యిద్దర నాశీర్వాదించెను; కాని  
తోతోనఁ ప్రబలద్వేషాగ్ని ప్రజ్వలించుచుండెను. ఆతఁడు  
తోతోనఁ దన కూతురు విధవయైనను దన శత్రువునంతము  
కావింపవలయును. బ్రదుకనీయఁగూడదని నిశ్చయించుకొనెను.

ఇట్లాలోచించుకొని ఆతఁడు తలారులను బిలిచి యిట్లు  
చెప్పెను :- నేఁడు చీకటి పడిన తరువాత రాత్రియందు భద్ర  
కాళీ మందిరమునకుఁ బూజించుటకెవరు వశ్యైరమును దీసికొని  
వచ్చెదరో వాని శిరస్సును దెగఁగొట్టవలయును.”

తలారులు నొకరులుకదా, వారంగీకరించిరి. ఇచ్చట  
దుష్టబుద్ధి చంద్రహాసునిఁ బిలిచి యిట్లనెను: “మాయంట నొక  
లోకాచారముకలదు. వివాహము జరిగిన మఱునాఁడల్లుఁడు  
ఒంటరిగ భద్రకాళికడకుఁబోయి విద్యక్తముగఁ బూజింపవల  
యును. కావున నీవు సూర్యాస్తమానమయమైన తరువాత నెవ్వ  
రికినిఁ జెప్పకుండ భద్రకాళీ మందిరమునకుఁబోవలయును  
అచ్చట భద్రకాళినిఁబూజించి, కొంచెముసేపు స్తోత్రమొనర్చి  
రావలయును. చంద్రహాసుని మనసున కల్లకపట మేమాత్ర  
మును లేదు. సూర్యాస్తమానముకాఁగానే మెదలక మంత్రియొనం  
గిన వశ్యైరమును గైకొని ఒంటరిగ భద్రకాళి మందిరమునకు  
బోవుచుండెను. భద్రకాళీ మందిరము దూరముననరణ్యమునఁ  
గలదు అయినను. మంత్రియును గాలినడకన వెడలుచుండెను.

ఇచ్చటఁ గుంతల నరేశునికడకు కొందఱుపోయి మహా మంత్రి భాగ్యమునుగూర్చి పొగడి, చంద్రహాసుని శీలన్వభావములను గూర్చియును, సౌందర్య, సరళతను గూర్చియును రాజుతో నధిక ప్రశంసతోఁజెప్పిరి. మంత్రిని తనకుమార్తె సంబంధమునకై పంపిన సంగతి రాజునకు జ్ఞాపకమునకు వచ్చెను. మా పిల్ల పెద్దదైనది నాకు పుత్రులెవరును లేరు. త్వరగా నీమెకు పెండ్లి యొనర్చి భగవద్భజనము చేసికొనవలయును. మంత్రి యింతవఱకు నాకడకు రానేలేదు. సరిగా నా సమయమునకే అచ్చటికి లోమశమహాముని వచ్చెను.

మునినిఁగాంచి మహారాజాతని స్వాగత సత్కారము తొనర్చెను. శాస్త్రీయవిధిచేఁ బూజ జరిగినమీదఁట, పరస్పరము కుశల ప్రశ్నలు జరిగెను. రాజు తన పుత్రికను బిలిపించి, ఆ ఋషి చరణములకుఁ బ్రణామ మొనరింపఁజేసి, చేతులు జోడించుకొని యిట్లనెను: “స్వామీ! నేను వృద్ధుఁడనై తిని, ఈ పుత్రిక ఒక్కతెయే నాకు సంతానము. ఎవడైన యోగ్యుఁడగు వరుఁడు లభించినచో నీమెను నాతనికొసంగి వివాహమొనర్చి, రాజ్యభారము నాతని కొప్పగించి భగవదారాధన మొనర్చుకొన వలయునని యున్నది. నా కెంతగా నాయుశ్శేషమున్నదో మీరు శలవీయవలయును.”

సర్వజ్ఞుఁడగు ముని ధ్యానమునఁజూచి యిట్లనెను:-  
“రాజా! నీ ఆయుస్సు సమాప్తమైనది, ఇక రేపటివఱకే నీ కాయుస్సు కలదు.

ఇదివిని రాజు మిక్కిలి భయపడి, కింకర్తవ్యతా విమూఢుడై మిక్కిలి శోకముతో నిట్లనెను :- “స్వామీ ! నేనింత వఱకేమియును జేయలేదు. నా యీ బిడ్డకు తరువాత నెవరు వివాహము చేయఁగలరు. యోగ్యుడగు వరుని నెవరు వెదుకఁగలరు? ఇంతపెద్ద రాజ్యమును సంభాళించి కొనఁగలవారెవరు? ఇంత వఱకు నేను భగవద్భజనము జేయలేదు. సంసారసాగరమును దాటుట కేసాధనమును చేయలేదు. ఏమిచేయవలయునో యేమియును దోచుటలేదు.

అంత లోమశ మహాముని ధైర్యమునుజెప్పుచు నిట్లనెను: “రాజా! నీవు చింతింపకుము, భక్తభయహారియగు వాసుదేవుఁడందఱకును మేలొనఁగూర్పఁగలఁడు. ఆతడేర్పఱచిన విధానమన్యథాకాఁబోదు. నీ రాజ్యమున కధికారియును, నీ యీకస్యక కనురూపుఁడనగు వాఁడీ రాజధానికి స్వయముగ వచ్చియేయున్నాఁడు. మహామంత్రి పుత్రికను వివాహముచేసికొనిన చంద్రహాసుఁడే నీ కస్యకకు భవిష్యత్తులోఁ బతికాఁగలఁడు. ఆతనితోడనే నీ పిల్లకు వివాహము జరుగును. ఈ రాజ్యభారమును నాతఁడే వహింపఁగలఁడు. ఆతఁడు సర్వవిధముల నీమెకుఁదగినవాఁడు. ఇప్పుడు మంచి శుభలగ్నము, వెంటనేపిలిపించి ఆతనికి వివాహమొనర్పుఁడు లగ్నమును జారవిడువరాదు. రాజ్యాభిషేకమును రేపు ప్రౌఢున చేయవచ్చును.”

ఇది వినఁగానే రాజుయొక్క ఆనందమునకు మేఱలేకుండెను. మంత్రి పుత్రుఁడగు మదనుఁడు రాజు సమీపముననే

కూర్చుండి యుండెను. మంత్రి తిరిగివచ్చిన సంగతి మదను నకు దెలియదు, రాజునకును దెలియదు. అందువలన రాజుమద నునితో నిట్లనెను:- “నీ విప్పుడే త్వరగాబోగల రథమును గైకొనిపోయి నీ బావమఱుదినిఁ బిలుచుకొని రమ్ము. ఈ లోగా నేను గన్యదాన సామగ్రిని సమకూర్చెదను. జాగ్రత్త, లగ్న మును దాటనీయకుము.”

మహారాజుజ్ఞును బొందగానే మదనుని హర్షమునకు మేఱ లేకుండెను. ఆతఁడిట్లనెను :- “ఇప్పుడు రాజ్యము మాయింటి లోనికే వచ్చినది.” ఇట్లాలోచించుకొని ఆతఁడు త్వరగాబోగల రథమునెక్కి తన భవనమునకుఁ బోయెను. దైవికముగ నదే సమయమునకుఁ బూజా సామగ్రిలను గైకొని చంద్రహాసుఁడు వచ్చు చుండెను. దూరమున నుండియే తన బావమఱుది పాద చారిత్రై చేతఁ బల్లెరమును బట్టుకొని వచ్చుచుండుటను గాంచి విస్మయముతో మదనుఁ డిట్లనెను :- “నీ వెచ్చటికిఁ బోవు చున్నావు ?”

చంద్రహాసుఁ డిట్లనెను :- “తండ్రిగారిప్పుడే వచ్చినారు. వివాహానంతరము భద్రకాళికిఁ బూజలొనర్చుట మీకులాచార మని నా కాజ్ఞాపించినారు. కావున నేను బూజచేయఁ బోవు చున్నాను.”

మదనుఁడు సవ్యచు నిట్లనెను :- “పూజచేయకయే నీకు భాగ్యోదయముకానున్నది. నిన్ను మహారాజిప్పుడే పిలుచు చున్నాఁడు ఇంకఁ బూజయందుమా ? అది లౌకికాచారము, నీకు

బదులుగా నేనే పూజించి వచ్చెదను, ఆలస్యము చేయవలసిన పనిలేదు" ఇట్లు పలికి మదనుడు చంద్రహాసుని రథముపై గూర్చుండఁ బెట్టి స్వయముగఁ బూజాసామగ్రిని గైకొని ఒంటరిగా భద్రకాశీ మందిరమునకు బోయెను.

చంద్రహాసుడు రథముపై గూర్చుండి రాజభవనమునకు బోయెను, రాజుద్వారమునఁ బ్రతీక్షించుచుండెను. ఆతనికి క్షణక్షణము భారమగుచుండెను. ఆతడు తన పుత్రికా వివాహమును దన కన్నులతోఁజూడఁ దలచెను. మహాముని నిర్ణయించిన లగ్నము దాటిపోవునేమోనని ఆతని భయము. చంద్రహాసుడచ్చటకుఁజేరి రాజు చరణములకుఁ బ్రణామముకావింపఁగానే ఆతనిని వెంటనే లేవనెత్తి కౌగిలించుకొనెను, చంద్రహాసుని శీల స్వభావమును, నదాచారమును, రూపలావణ్యములను భవ్యాకృతినిఁగాంచి రాజు అత్యధికముగ నానందించెను. చంద్రహాసుడు లోమశమహాముని చరణములను బట్టుకొనెను. బ్రాహ్మణులు వేదధ్వనినిఁ గావించిరి. వివాహ మంగళ వాద్యములు మ్రోగెను. పుణ్యాహవాచన సుమధుర ధ్వనిచే రాజమహాలు ప్రతిధ్వనించెను. రాణియొక్క హర్షమునకు మేఘలేకుండెను. ఆమె వరుని ముఖమునుగాంచి తృప్తిచెందకుండెను, రాజకుమారి కంటె నాతఁడతి సుందరుడుగ నుండెను, నూతన దంపతులను గాంచి తల్లిదండ్రులును, మునిజన, పరిజన, పురజన, మంత్రి పురోహిత జనులందఱును నత్యధిక సంతోషమును జెందిరి, శాస్త్రీయ విధిచే రాజకుమారికినిఁ జంద్రహాసు

నకును వివాహము జరిగెను. ప్రాంతఃకాలమున మంగళ కృత్యములతోనర్చిరాజుచంద్రహాసునకుఁ దనమకుటమునుధరింపఁజేసి రాజ్యభారము నాతని కప్పగించి ముని యాజ్ఞచే వనమునకుఁ బోయెను.

ఇచ్చట మదనుడు పూజా సామాగ్రులను గైకొని భద్రకాళీ మందిరములోఁ బ్రవేశింపఁగనే మహామంత్రిచే నియుక్తులైన తలారు లాతని శిరస్సును ఖండించి యా సమాచారమును మహామంత్రికి విన్నవించిరి. మొదట జరిగిన సంఘటనముచే వీరాతని వదలివచ్చియుండరుగదాయను సందేహమువై చెను. ఈ విషయమున నిజానిజములను గనుఁగొనుటకు తానొంటరిగా భద్రకాళీ మందిరమునకు బోయెను. అచ్చటికి వెళ్ళి చూచునప్పటికి ఆతని హృదయము బ్రద్దలయ్యెను. అచ్చట తనప్రియ పుత్రుడు చచ్చిపడియుండుటను గాంచెను. ఇంతలోనే కొందఱు వచ్చి మహామంత్రికి జయజయధ్వానము లొనర్చి, అత్యంతానందమును బ్రకటించుచు నిట్లనిరి :- అన్నదాతా ! మీరిచ్చట నొంటరిగానేల యుంటిరి ? మహారాజు మీ అల్లునకుఁ దనకుమార్తెనొసంగి వివాహమొనర్చినాడు. రాజ్యభారము నొసంగుచున్నాడు. మేమిప్పుడే దాన దక్షిణలను గైకొని వచ్చుచున్నాము.”

ఇది వినఁగానే దృష్టబుద్ధికి పెద్ద బాధకలిగెను. ఆతఁడిట్లనుకొనెను :- “చీ ! చీ !! నాబ్రదుకుమండ. నేనెవనినిఁ జంపఁ  
7)

దలంచితిన్ ఆతఁడు రాజైనాఁడు. నాప్రాణ సమానుఁడగు పుత్రుఁడు మరణించి నాఁడు. ఇంక నేను జీవించి యేమిచేయుదును." అని అనుకొని యాతఁడు వానిని వీడ్కొలిపి స్వయముగఁదన బాకు తీసికొని పొడుచుకొని చచ్చెను. పితాపుత్రుల కశేబరములు రెండును భద్రకాళీ మందిరాంగణమునఁ బడియుండెను. తలుపువేయఁబడెను.

ప్రాతఃకాలమున రాజ్యాభిషేక కార్యములు పూర్తికాగానే, తన నూతన వధువుతోఁ జంద్రహాసుఁడు తనకు పితృతుల్యుఁడగు శ్వశురుఁడునునగు దుష్టబుద్ధికిఁబ్రణామమొనరింప బాజాభజంత్రీలతో మంత్రి భవనమునకుఁ బోయెను. అచ్చటకుఁ బోగానే దుష్టబుద్ధియును, మదఁనుడును నిద్దరును సచ్చటలేరని తెలిసెను, ఇంతలోనె చాలమందివచ్చి చంద్రహాసునకిట్లుచెప్పిరి : "ప్రభూ : రాత్రియెవరో మహామంత్రిని మంత్రిపుత్రుని హత్య కావించిరి ఇద్దరును భద్రకాళీ మందిరమున దెగిపడియుండిరి." ఇది వినఁగానే చంద్రహాసుని దుఃఖమునకు మేఱలేకుండెను. ఆతఁడు దుఃఖించుచు భద్రకాళీ మందిరము వైపునకుఁబోయెను

మందిరమునకుఁజేరుకొని ఆతఁడు తన శ్వశురుని, బావ మఱఁదినిఁ జచ్చియుండుటనుగాంచిరి. ఆతఁడేడ్చుచుఁగరుణాస్వరమున భద్రకాళినిస్తుతించెను. ఆతనిస్తుతికిఁబ్రసన్నురాలై భద్రకాళి ప్రత్యక్షమై యిట్లనెను. :- "వత్సా ! నేను నీభక్తికి మెచ్చుకొంటిని, నీవు భగవద్భక్తుఁడవు. భగవద్భక్తులను ద్వేషించువారికెన్నటికిని మేలు జరుగదు. ఈ దుష్టబుద్ధి నిన్ను లోలోన

ద్వేషించెడువాడు, దానివలన నాతడే చంపబడినాడు. మదనుడు నిన్ను ద్వేషింపకున్నను శత్రువుత్రుడగుటచే జంపబడినాడు. నీవు నావలన నేదైనవరము కోరదలచిన గోరుకొనుము!”

భద్రకాళి మాటలనువిని చంద్రహాసుడిట్లనెను : అమ్మా : నీవు నిజముగ నాయెడల బ్రసన్నురాలవగునెడల నేను నాశ్వశురుని, బావమఱిదిని బ్రదికింపగోరుచున్నాను. నా శ్వశురుని అంతఃకరణము శుద్ధముకావలయును. ఈతని మనస్సునుండి ద్వేషభావము నశించుగాక !”

చంద్రహాసుని యీనిష్కపటభావమునుగాంచి భద్రకాళి మిగుల సంతసించెను. వెంటనే వారిద్దరి శిరస్సులు మొండెమున కంటుకొనెను. వెంటనేవారు నిద్రిచినవారు లేచినట్లు లేచి నిలుచుండిరి. దుష్టబుద్ధియొక్క అంతఃకరణము పవిత్రమయ్యెను ఏదురుగాఁజంద్రహాసుడు నిలుచుండియుండుటను గాంచి పరువిడిపోయి ఆతనిఁగొల్పించుకొనెను. బిగ్గఱగానాతండేడ్వసాగెను. ఏడ్చియేడ్చి ఆతడుతన యశ్రువులచేఁజంద్రహాసుని రాజ్యాభిషేకముచేదడిసిన వెంట్రుకలను మరలఁ దడిపెను. ఆతని నశ్రువులచే స్నానమొనరింపజేసెను. నేడు మామ అల్లుండు ప్రేమపూర్వకముగఁ గలిసికొనిరి. మదనుడును శ్రద్ధాసహితముగఁ జంద్రహాసునభిసందించెను. ప్రజలను జంద్రహాసు నభిసందించిరి. అందఱేకై కన్వరముగ నాతనిఁదమ సామాట్టుగఁ జేసికొనిరి. సమాచారము తెలియఁగానే కుళిందదేశాధీశ్వరుడును



రాణీయును బరునిడివచ్చిరి. తమ పుత్రుఁడు రాజ్యసింహాసమున గూర్చుండుటను గాంచఁగానే వారి యానందమునకు మేఱలేకుండెను. దుష్టబుద్ధియును దన యల్లున కాశీర్వాదములను గావించి, మంత్రి పదవిని వీడి తపస్సుచేసికొనుటకు వనమునకుఁ బోయెను. ఆతని స్థానమున మదనుఁడు మహామంత్రియయ్యెను. బావమఱఁదులిద్దరునుగలిసి ధర్మపూర్వకముగఁగుళిందకుంతల రాజ్యములను బాలించుచుండిరి.

నూతుఁడిట్లనెను:- “మునులారా! మీరడుగఁగానేసీచంద్రహాసుని మనోహరకథను జెప్పితిని చూడుఁముదుష్టబుద్ధిఆతనిఁ జంపుట కెన్నెన్ని యుపాయములో చేసెను. కాని చంపఁజాలక పోయెను. శుద్ధ జలవాయువులే మాత్రమును బ్రవేశింపని గర్భములోనున్న పిండమును రక్షించెడువాఁడు ప్రపంచములో నిన్ని వస్తువులుండఁగా రక్షింపఁడా? ఆయుస్సెంతవఱకుండునోఅంత వఱకు భోగింపవలసినదే. మృత్యువు వచ్చినపుడు వానిని రక్షింపఁగలవాఁడెవఁడుండును. సుయజ్ఞుని పత్నులతో బాలక వేషధారియగుయమరాజిజిట్లనెను:- “రాజపత్నులారా! మీరీ మృతుఁడగు సుయజ్ఞునికొఱకు దుఃఖింపకుఁడు. ఆతని కింతవఱకే ఆయుస్సు, ఇప్పుడీతఁడు జీవింపఁజాలఁడు.”

ఈ దృష్టాంతమునొసంగి హిరణ్యకశిపుఁడు తన తల్లికి మఱదలకు, తమ్ముని కొడుకులకు నిట్లుజెప్పెను :- దైవగతియని భావించి మీరిప్పుడు హిరణ్యాక్షుని కొఱకు శోకింపకుఁడు.”

# దైవరక్షితుఁడే యథార్థ రక్షితుఁడు

౪౫౩

శ్లో॥ పథిచ్యుతంతిష్ఠతి దిష్టరక్షితమ్  
గృహేస్థితం తద్విహతం వినశ్యతి।  
జీవన్యనాథోపి తదీక్షితో వనే,  
గృహేపి గుప్తోన్యహతో నజీవతి॥

....శ్రీ భాగ. ౭ స్కం, ౨ ఆ. ౪౦ శ్లో॥

ఆ॥ ధనము వీధిబడిన దైవవశంబున  
నుండుఁబోవు మూలనున్ననై న  
నడవి రక్షలేని యబలుండు వర్తిల్లు  
రక్షితుండు మందిరమునఁజచ్చు॥

....శ్రీ మదాంధ్ర భాగవతము

భగవత్సంకల్పమమోఘమైనది. మానవునిసంకల్పములు  
కొన్ని నెఱవేరును. కొన్ని నెఱవేరవు. కాని భగవంతునకు  
ఇచ్చ, పూర్తియనునవి రెండుగాలేవు. ఆతనికి యిచ్చకలిగినదో  
అది పూర్తి అయినట్లే యెంచవలెను. ఈ సమస్త జగత్తును భగ  
వంతుఁడు సంకల్పమాత్రముననే ఖేలనముగ నొనర్చును.  
దీనిలో నాతనికి శ్రమగాని, ఆయాసముగాని లేదు. ఈ చరాచర  
విశ్వము ప్రభువుయొక్క యిచ్చమేదనే ఆధారపడి యున్నది.

చతురుడగు తోటమాలి వృక్షములన్నిటిని నెట్లు కనిపెట్టియుండునో అనఁగా నేది యెంతగాఁ బెరుగుచున్నదియు, ఏది చిగురు పెట్టుచున్నది, దేనిని వేటొకచోటకుఁదీసి నాటవలయును. దేనికి బోదెను ద్రవ్యవలయును, ఎప్పుడు నీరు చల్లవలయును. ఈ అన్ని విషయములను సావధానముగఁ జాలనపోషణము జరుపును. దానిలోఁ బొరపాటేమియునుండదు. తోటమాలి కార్యములలో నేవైనఁ బొరపాట్లుండునేమోకాని భగవంతుని కార్యములలోఁ బొరపాట్లుండవు. ఆతని యీ యఖండ క్రీడావ్యాపారము నిరంతరము ప్రవాహరూపమున జరుగుచుండును. దీనికాద్యంతములు లేవు. ఆదికాలమునుండియు నిది యిదేప్రకారము వ్యవస్థితరూపమున నడచుచున్నది. ఈ వ్యవస్థారహస్యము నెఱిగిన వారు జ్ఞానులనఁబడుదురు. వారే సంఘటనమునకును హర్షవిస్మయములను జెందరు. ప్రభువుయొక్క యిచ్చకు వ్యతిరేకముగ నేమియును జరుగదని వారికి తెలియుటచే నా సంఘటనమట్లే జరుగవలయునను కొందురు. కాని అజ్ఞాని యగువాఁడు వాని నన్నిటిని నూతనముగ భావించి, అకస్మాత్తుగ జరిగినవని భావించి ఒక్కొక్కప్పుడేడ్చును, ఒక్కొక్కప్పుడు నవ్వును, ఒక్కొక్కప్పుడు నుఖించును. వేటొకప్పుడు దుఃఖించును. ఇదియే అజ్ఞానము, ఇదియే మూర్ఖత.

బాలకుఁడా సుయజ్ఞాని రాణులకుఁజెప్పుచుఁ నిట్లనెను :-  
 “అబలలారా ! మీరేడ్వకుఁడు సర్వరక్షకుఁడా శ్రీహరియే, ఇప్పడీ మృతశరీరము మిమ్ములనేమి రక్షింపఁ గలదు.

అయచ్యుత, ఆజ, అవి నాశియగు శ్రీహరి తనయిచ్చా మాత్రము చేతనే యీ సమస్త సృష్టిని జరుపుచుండును. తానే రచించి దీనినిఁ బాలించుచుండును. తన కిష్టమువచ్చినపుడు సంహారమును గూడ చేయుచుండును. ఈచరా చర ప్రపంచము ఆతని కాటస్థలము. ఇది ఆతని మనోరంజనమునకును ఫలనమునకును నొక సాధనమాత్రము. పిల్లలు బంతినిఁజేయుచుందురు. ఆడి ఆడి బ్రద్దలు చేసి పాటవేయును. దానినిఁ జేయుటకును, నాశం చేయుటకును బాలుకునకెట్లు స్వాతంత్ర్యము కలదో అట్లే శ్రీహరికి సృష్టిస్థితి సంహారములను కావింప సర్వథా స్వాతంత్ర్యము కలదు. సమస్త విధముల నాతఁడు సమర్థుఁడు.

అంత రాజపురోహితుఁడిట్లనెను :- “వత్సా! నీవు గొప్ప గొప్ప మాటలు మాటలాడుచున్నావు. తమ ప్రయత్నముచే నెవరును దన మృత్యువును దప్పించుకొనలేరా ? నశించిపోవు వస్తువును రక్షింపజాలరా ?”

అంత బాలకుఁడిట్లనెను :- “పురోహితా ! ప్రారబ్ధ మను కూలమైనపుడే పురుషార్థము పనిచేయును, దైవము విపరీత మైనచోఁ బురుషార్థము విఫలమగును. అయినను బురుషార్థము నిరంతరము చేయుచునే యుండవలయును. ఏలననఁగాఁ బురుషార్థమొనర్చుట చేతనే ప్రారబ్ధము సంగతి బయటపడును. తన యదృష్టములో నది యున్నదియును లేనిదియును నప్పుడుకాని తెలియదు. ప్రతి వస్తువునకును నవధికలదు. ఏ వస్తువున కెంత యవధికలదో, ఎన్ని దినములుండవలయునో అంతవఱకది

నశింపదు. ఎవరును నశింపజేయజాలరు. వానిని గోతితోబడ వైచినను, గాళ్ళక్రిందబడవైచి త్రొక్కినను నాతడెప్పటి వలెనే యుండును. దీనికి విపరీతముగా నేదైన నశించిబోవు నపుడు దాని కేడుతాళములువైచి తోపల బంధించిననునది నశించితిరును. ఆయువు మిగిలియున్నచో వానిని సింహవ్యాఘ్రాదులకడబడవైచినను జీవించియుండును. ఆయువు లేనపుడు వాని నేడు ప్రాకారములమధ్య సురక్షితముగఁ బుష్పశయ్యపై శయినింపజేసినను నాతడు చచ్చితిరును. అకృతవ్రణుని భగవంతుడెట్లు రక్షించినది తెలియును గదా !”

ఇదివిని శౌనకుఁడిట్లనెను :- “సూతా ! అకృతవ్రణున కేవివత్తు సంభవించినది. వానిని భగవంతుడెట్లు రక్షించినాడు. ఈ కథను నీకు ఉచితమని తోచిన మాకుచెప్పుము.”

ఇది విని సూతుఁడిట్లనెను :- “మునులారా ! ఇది యద్భుత పౌరాణికాఖ్యానము. ఇది త్రేతాయుగమునాటి మాట. ఆ దినములలో బ్రాహ్మణులందఱును స్వధర్మనిరతులై యుండి తపస్సాస్వాద్యాయమందు సంగల్గులై యుండెడివారు. ఆదినములలో నొకసుశీలుఁడును శాంతిదాంతులు కలవాఁడు నగు నొకముని అరణ్యమునఁ దన భార్యతో నొక పర్ణకుటియందు తపస్సు చేసికొనుచుండెను. ఆతని కొక సుందరపుత్రుఁడుదయించెను. ఇట్టి సుందరపుత్రుని ముఖమును గాంచిన నాదంపతుల హర్షమునకు మేఱలేకుండెను. ఒక దినమున సాయంకాలమున మునిసంధ్యావందన మొనర్చుకొనుచుండెను. మునిపత్ని నదీ

తీరమునకు జలమును దేబోయెను. ఇంతలోనే ఒక తోడేలు వచ్చెను. అది యాపిల్లవానినిఁ దీసికొని వెడలిపోయెను. ముని చూచి చాలవఱకు దానిని వెన్నంటెను గాని ఆతని పరిశ్రమ మంతయును వ్యర్థమయ్యెను. తోడేలా పిల్లవానిని దీసికొని పాటి పోయెను. ఆపిల్లవానికింకను మృత్యువాసన్నము కాలేదు. అందు వలన నా తోడేలునకు మనస్సుతోఁ గొంచము దయగలిగెను. వానినిఁగొనిపోయి అది అడతోడేలున కొనంగెను. అది ఆతని గుహతో నుంచుకొని వానితో నాడసాగెను. తన పిల్లలవలె నీతనిఁగూడ ప్రేమింపసాగెను. తోడేళ్ళు జంతువులనుజంపి మాంసమునుదినుచుండును. అది ఆమాంసమునే యీ పిల్లవానికిఁ బెట్టుచుండెను. ఇప్పుడీపిల్లవాఁడు దాని పిల్లలతోఁ గలిసిపోయెను. తోడేలుపిల్లలవలెఁ జేతులుకాళ్ళతో నడుచుచుండెను. తోడేళ్ళ వలెనే పలుకుచుండెను.

ఒకనాఁడు పరశురాముఁడా ప్రక్కగాఁ బోవుచుండెను. ఒక మనుష్యబాలకుఁడు తోడేళ్ళవలెను. బళ్ళువులవలెను. బోవుటను, అవి చేసినట్లే పనులుచేయుటను గాంచి ఆతఁడు మిక్కిలి యాశ్చర్యమును జెందెను. ముందునకుఁబోయి ఆతడా పిల్ల వానినిఁ బట్టుకొనెను. ఏవ్వఁడిఱువదొక్కసార్లు సమస్త భూమండలమందు రాజన్యులను సంహరించెనో అట్టివానికి తోడేళ్లేమి లెక్క తోడేళ్ళు భయపడి పారిపోయెను. ముని యీ పిల్లవానినిఁ దీసికొని తన యాశ్రమమునకుఁబోయెను.

పిల్లవాడిన్ని దినములు తోడేళ్ళలో నున్నను నాతని శరీరమున కొక్క వ్రణమైనను కాకుండటను పరశురాముడు గ్రహించి ఆతనినేమియును బాధింపలేదు. అందువలన నాతనికి “అకృతవ్రణుడను పేరువచ్చెను.”

ఈ యకృతవ్రణుడే తేజస్వియు, దవస్వియు. బరశురామున కనుయాయు నయ్యెను. పరశురాముడు భీష్మునితో యుద్ధము చేసినపుడితడే రథమును నడిపెను.

సూతుడిట్లనెను :- “స్వామీ ! అకృతవ్రణున కాయువు కలదు. అందువలనఁ దోడేళ్ళలో నున్నను బ్రదికెను. దీనికి విపరీతముగల జిత్రకేతుని పుత్రునకాయుస్సు లేకుండెను. ఎన్ని ప్రయత్నములొనర్చినను జచ్చియేపోయెను. అభిమన్యుడు జచ్చినతర్వాత నర్జునుడు శూర్యస్తమానముతోగా జయద్రథునిఁ జంపనిచోఁ దానే అగ్నిలోఁబడి చచ్చెదననెను. ద్రోణాచార్యుడును, దుర్యోధనుడు, పదునొకండఱ్ఱాహిణులు సైనికులును నెట్లైనా జయద్రథుని రక్షించెదమని ప్రతిజ్ఞఁగావించిరి. “మునులారా ! మీరే యాలోచింపుడు. పదునొకండఱ్ఱాణీల కొక్క వ్యక్తిని నొక్కపగలు దాచుటెంతటిపని. అనేకులగుమహారథికులనేక వ్యూహములను బన్ని వారిమధ్య జయద్రథునిదాచిరి. కాని వానికిఁ గాలము సమీపించినది. కాలనియంతయగు శ్రీకృష్ణుని మనస్సున సూర్యస్తమానమునకుఁ బూర్వమే పరలోకమునకుఁ బంపవలయునను దలంపువుండెను. ఆతఁడు సూర్యాస్తమానమునకు పూర్వమే అర్జునుని బాణములచేఁ జచ్చెను.

ఒక్కటికాదు, ఇట్టి దుష్టాంతములు వేలకొలదిగను, లక్షల కొలదిగను గలవు. అనేకమందిఅసురులమరులగుటకనేక పరములను గోరుకొనిరి. వారు తామేలోకములో బలవంతుల మనియు, బరాక్రమ వంతులమనియు, దలచిరి. కాని వారు సాధారణవ్యక్తులచే, జచ్చిరి. ఈ విషయములన్నిటిని, గాంచిన మృత్యువు రానంతవఱకు ఎవరెన్ని యుపాయము తొనర్చినను నెవ్వరు నెవరిని, జంపఁజాలరు. మృత్యువాసన్నమైన వాఁడెన్ని యుపాయములు చేసికొన్నప్పటికిని రక్షింపఁబడఁడు.

ఆ జ్ఞానియగు బాలకుడు సుయజ్ఞుని భార్యలకును సంబంధులకును జెప్పుచు నిట్లనెను :- “రాణులారా : ఈ రాజు ర్షికి కాలము సమీపించినది. అందువలననే ఈతఁడు శత్రువు లచే, జంపఁబడినాఁడు. లేకున్న నీతఁడు నదా విజయలాభ మునే పొందెడువాఁడు. కాలమే అన్నియును జేయఁగలదు. కావునమీరు చింతనుమాని యీ రాజుర్షికి భర్తృదైహిక క్రియ తొనర్పనిండు. ఈతని మృతశరీరముపై మోహము నుంచుట వ్యర్థము. శోకించుట వలన, బ్రయోజన మేమియును లేదు.”

నారదుఁడిట్లనెను:- “మహారాజా! ఈ విధముగ హిరణ్య కశిపుఁడు తన తల్లికిని, ఇతర సంబంధులకును జెప్పుచు సుయజ్ఞుని కథను జెప్పెను.” హిరణ్యకశిపుఁడిట్లనెను:- “సుయజ్ఞుని సంబంధుల కాజ్ఞాని బాలకుఁడింకను శోకశాంతి విషయములను జెప్పెను. వానిని గూడ మీరందఱును నేకాగ్రచిత్తులై శ్రవణ మొనర్చుఁడు.”



# ఆత్మశరీరనకు భిన్నమైనది

౪౫౦

శ్లో॥ యథానలో దారుషు భిన్న ఈయతే  
యథానిలో దేహగతః పృథక్స్థితః  
యథా నభః సర్వగతం సుసజ్జతే।  
తథాపుమాన్ సర్వగుణాశ్రయః పరః॥

--శ్రీభాగ, ౭ స్కం. ౨ అ. ౪౩ శ్లో॥

ఆ॥ దారువుల వెలుంగు దహనుని కైవడి  
గాయములఁజరించు గాలిభంగి  
నాశలీనమైన నభము చాడ్చున వేలు  
దెలియవలయు దేహి దేహములకు॥

--శ్రీమదాంధ్రభాగవతము.

తామరాకు నీటిలో నున్నను వానికంటనట్లు, ఆత్మశరీర మందున్నను శరీరముయొక్క సుఖదుఃఖములకుగాని, వృద్ధిక్షయములకుఁగాని, హాని లాభములకుఁగాని, చింతాశోకములకు గాని, జనన మరణములకుగాని సంబంధించియుండదు. దేహాత్మలకు భేదమునెంచక, రెంటిని నేకముగభావించుచు, శరీరమునే ఆత్మగాభావించి నిరంతరము దానిపాలన పోషణమొనరించుటయందే వ్యక్తులై యుండెడు వారే అజ్ఞానులనఁబడుదురు. ఆత్మకు దేహసంబంధమగు సుఖదుఃఖములతో సంబంధములేద

సియు, ఆత్మ నిత్య, శాశ్వత, ద్వంద్వరహిత సంగరహితమైన దను జ్ఞానముకలవాడే బ్రహ్మజ్ఞానియనబడును. బ్రహ్మజ్ఞానికి హర్షశోకములుండవు. ఏకత్వభావనవలన నాతడు శోకమోహములు బొత్తులేనివాడై యుండెను.

హిరణ్యకశిపుడు తన తల్లికిజెప్పుచు నందఱుకును జెప్పుచు నిట్లనెను:- “అమ్మా! ఆ జ్ఞానియగు బాలకుడు సుయజ్ఞుని పత్నులకు జ్ఞానోపదేశ మొనర్చుచు నిట్లనెను. “రాణులారా! మీరెవరికై యేడ్చుచున్నారో ఒక్కసారి విచారింపుడు”

ఒకరాణి యేడ్చుడు నిట్లనెను:- “మాపతి పరలోకమున కుబోయినాడు; ఆతని వియోగమునకు దుఃఖమునుజెందుట స్వాభావికమే. దుఃఖమున రోదనము ప్రాయికముగ వచ్చుచునే యుండును.”

ఆ బాలకుడిట్లనెను:- “నేనిదియే అడుగుచున్నాను. నీ పతియెవరు? దేహము, జీవాత్మరెండుకలవు. నీవు దేహము కొఱకే యేడ్చుచుంటివా దేహముయెదుటనే పడియున్నది. ఇది మృత శరీరముకదా! దీనితోనుండి జీవాత్మపోయినదని నీవనవచ్చును. జీవాత్మ యెన్నటికిని మరణింపదు మనమొకవస్త్రము నువిడిచి వేఱొక వస్త్రమును ధరించినట్లు, జీవాత్మయును నొక శరీరమునువిడిచి వేఱొక శరీరమును ధరించును. ఈ శరీరము పంచభూతములచే నేర్పడినది. ఇది తనకుఁగారణరూపమగు లింగదేహముయొక్క ధర్మాధర్మములు, పాపపుణ్యాది కర్మానుసారముగ నప్పుడప్పుడు పుట్టుచుఁజచ్చుచుండును. కాని శరీర

ముయొక్క జనన మరణములుగాని, క్రియలుగాని ఆత్మకు సంబంధింపవు. జీవాత్మ శరీరములలోనున్నను శరీరముయొక్క జనన మరణములతో దానికేమియును సంబంధములేదు.”

అప్పుడు వృద్ధమంత్రి యిట్లడిగెను :- “బాలకా ! నీవు బ్రహ్మజ్ఞానివిగాఁగనఁబడుచున్నావు. మంచిది, ఆత్మకు శరీరముయొక్క సుఖదుఃఖములతోఁగాని, జనన మరణాదులతోఁగాని యేమియును సంబంధములేనప్పుడు పురుషుఁడీ శరీరమును దనదిగా భావించి యింతగా మమకారము జెందనేల ?”

బాలకుఁడు దృఢతాస్వరమున నిట్లనెను :- “మంత్రి ! ఈ మమత్వమునకుఁ గారణము మాయామోహము. మీ గ్రామమునకుఁజాల దూలమున నొక చెఱువున్నదనుకొనుఁడు. అచ్చటి మట్టితో ఇటుక రాళ్ళు చేయఁబడినవి. ఒకానొకనికడ లక్ష రూపాయలు కలవుఁ నిన్న నేటివఱకు వాటిని నావి నావి యనుచుండెను. ఏదోకారణముచే నవి నాకడకు వచ్చినవనుకొనుఁడు. ఇప్పుడా రూపాయల మీఁద నాకు మమత్వము కలిగినది. ఆ రూపాయలను నేను నా రూపాయలనుకొనుచుంటిని ఇటుకకాలి తయారైన తరువాత నా రూపాయలనుండి కొన్ని రూపాయల నొసంగి నేనిటుకలను గొంటిని ఇంతవఱకు నావద్ద నుండిన రూపాయలమీఁద మమత్వముపోయినది. కాని ఆరూకల స్థానమున నా మట్టిమీఁద మమకారము కలిగినది. కొన్ని రూపాయల నొసంగి యినుము, కఱ్ఱ తెచ్చితిని, కొన్ని రూపాయలతో సున్నము, ఇసుక, సిమెంటు తెచ్చితిని, వీనితో నాకేమియును

సంబంధములేదు. కాని యిల్లు తయారైన తరువాత మనము మంచి ఆభిమానములతో నిట్లందుము “నాయిల్లు, నాభవనము, నేను దీనికి యజమానిని.” “ఏమయ్యా ! దీనిలో నీదేమి పడినది, ఏ శరీరము యొక్క అంగములతో నీవు దీనిని నిర్మించితివి ?” అని యెవరైన నడిగినచో నిందులో మాదేదియునులేదు, కేవలము మమకారమే కలదని చెప్పవలసివచ్చును, కొంత కాలమునకు మనము దివాలాయైతి యింటిని విక్రయించితిమి. అప్పుడింటితోఁగూడ మనము కూడ అమ్ముడుపోలేదు. ఇల్లు కట్టకముందు నేనెట్లుంటినో ఇప్పుడును నట్లేయుంటిని, భవనమును యథాప్రకారముగనే యుండెను. కాని దాని నుండి మన మమకారముపోయినది. నాదను నదిపోయినది. గృహము స్వామికెటుల వేలుగనున్నదో అట్లే ఆత్మయును దేహమునకు సర్వథా వేలుగనే యున్నది. అజ్ఞాన వశమున నీజీవుఁడే దేహమును ఆత్మగా భావించుచున్నాఁడు.

జలమునుండి అలలు పుట్టును, బుద్బుదములును బుట్టును, అయినను నవి జలమని పిలువఁబడవు. జలముతో వానికి సంబంధము లేనేలేదు. జలములు యథాప్రకారముగ నిర్మలముగ నుండును అదే విధముగ దేహసంయోగ వియోగములకును, జనన మరణములకును సంబంధములేదు. దీనిని ధ్యానపూర్వకముగఁ దెలియును మట్టిచేఁ గుండ, పిడత, మూఁకుడు, ప్రమిద అయినది. ఇంకనెన్నో అగును. చక్కెరతో గుఱ్ఱము, పీనుఁగు, ఒంటె, గూడ అయినవి. లక్కచే

చూడామణులు, గాజులు మొదలైనవెన్నో అయినవి. బంగారముచే కుండలములు, కమ్మలు కంకణములు, కడియములగుచున్నవి. వెండిచేఁ గడియములు, మురుగులు, పట్టాలు, వంకెలు అగుచున్నవి. ఇట్లగుటకుఁ బూర్వమును మట్టిగా, చక్కెఱగ, బంగారుగా, వెండిగా, లక్కగానే యున్నవి. అవి యీ వస్తువులుగా నైనప్పుడు కేవలము నామరూపములను వదలినచో నట్లే మిగిలియున్నవి. కుండ, మాఁకుడు, చట్టి, ప్రమిద వీనియందు మట్టితప్ప వేఱులేదు. పంచదార గుఱ్ఱము కాక పూర్వమును జక్కెరయే, యా కృతులైన తరువాతను జక్కెరయేయున్నది. అవి పగిలిపోయినను జక్కెర మిగులును. నామరూపములు వచ్చుటవలనఁ జక్కెరతో నెట్లు మార్పులేదో అదే విధముగ నానాదేహములను ధరించినను నాత్మకు పరివర్తనము లేదు. దాని నిస్సంగత్వమునకు నిత్యత్వమును నశింపదు.

అతఁ బురోహితు డిట్లనెను:- “అయ్యా ! ఆత్మశరీరమందుండి దానికి వేఱుగ నెట్లుండఁగలదు?”

బాలకుఁడిట్లనెను:- రెండు కట్టెలను మంథనమొనర్చుటచే నగ్ని యుత్పన్నమగును. దీనినిఁబట్టి యిదివఱకే కాష్ఠముతో నగ్నియున్నదని తేలుచున్నది. మంథన మొనర్చుటచే నది ప్రకటనమైనది. అయినను గాష్ఠము నగ్నియని యెవ్వరు ననరు. అగ్ని కాష్ఠమునకు వేఱుగనే యున్నది. వాయువు శరీరమున రోమ రోమమున వ్యాపించి యున్నది. వాయువు లేక శరీరముండనే యుండదు. అయినను వాయువు దేహముకాదు.

దేహమునకు వాయువు వేటుగనేయున్నది. ఇదేవిధముగ నాకాశము సర్వగతమైనది. ఆకాశములేని స్థానమే లేదు. వ్యవహారములోనిది ఘటాకాశమనియు మరాకాశమనియు నీదేహనిద్రములలోని యాకాశమనియుఁ బలుకుచుందుము. అనేకభేదములుగఁ బలువఁబడుచున్నను నాకాశమునకు భేదములేదు. అది యెల్లప్పుడును ససంగముగనున్నది. ఇదేవిధముగ నాత్మలేక శరీరసత్తాయే లేదు. అయినను నాత్మ శరీరముకాదు. అది శరీరమున నిర్లేపముగను స్వతంత్రముగనున్నది. నీవు దేహము కొఱకే యేడ్చుచుంటివా దేహము నీ యెదుటనే యున్నదికదా! ఆత్మ కొఱకేడ్చు చుంటివందువా ఆత్మ చచ్చునదియునుగాదు, బ్రదుకునదియునుకాదు. దానికొరకై విచారించుట వ్యర్థము ఆత్మ యెవ్వరికినిఁ గనఁబడదు.”

అంత రాణులిట్లనిరి;- “ఆత్మకనఁబడదుకాని, దేనిచే నీ శరీరము జీవించియున్నదో ఆ ప్రాణ మీ శరీరమునఁ గనఁబడుచున్నది. ఈ ప్రాణము లేకున్న నిది నిష్ప్రాణముగఁబడి యుండును. మా శోకము దానికొరకే.”

ఇది విని బాలకుఁడిట్లనెను:- “ప్రాణము మాటలాడదు, వినదు. ఈ మహాప్రాణము ఇంద్రియములన్నిటిలోఁ బ్రథానమైనదై నను బ్రాణ మాత్మకాదు, ఈ శరీరమున కాశ్రయము ప్రాణమే. ప్రాణముకూడ దేని ప్రేరణచే నడుచుచున్నదో అట్టి ఆత్మ దేహ, మన, బుద్ధి ప్రాణములకు వేటుగనేయున్నది.

ఆత్మ సర్వగతమైనను దేహదులకు భిన్నమైనది అయినను బృథివి, జలము, తేజము, వాయువు, ఆకాశము కర్ణము, ముక్కు, నోరు, కన్నులు, నాలుక, వాక్కు, పాణి, పాద, శిశ్న, గుద, మానసాదులచేఁ గోచరించు ఉత్తమాధమ, ఉచ్ఛ, నీచయోనులను దన తేజముచేఁ దాను సాక్షిగానుండి సమయమునదరించి, కాలము తీరగానే త్యజించును.

ఇది విని పురోహితుఁడిట్లనెను:- “అయితే ఆత్మ కర్మాను సారముగ నుత్తమాధమ యోనులందేల జన్మించును. ఏల సుఖ దుఃఖములను, నరకస్వర్గములందు భోగించును?”

ఇది విని బాలకుఁడిట్లనెను:- “ఆత్మలింగ శరీరమున నున్నట్లంతవఱకది కర్మసంబంధమునఁబడినట్లు తోచును. అందువలన నది శోకమోహములను, నానాకైశములను మరల మరలఁ బొందుచుండును. వాస్తవమున నివి ఆత్మకు లేనేలేవు. మాయాకారణమున నిట్టి విపరీతభావనలు కలుగుచుండును. ఈ సుఖదుఃఖములు సత్వరజస్తమో గుణములయొక్క పరిణామములు, ఇవి సత్యములుకావు. మిథ్యాభినివేశములు.”

పురోహితుఁడిట్లనెను :- “అయ్యా ! ఈ విషయము కేవలము తలక్రిందుగ నున్నది. అసలు వస్తువే లేకున్న దానిలో మిథ్యాభినివేశము కలుగుటెట్లు ?”

బాలకుఁడిట్లనెను :- “అయితే వినుఁడు. ఈ విషయమున నేనొక దృష్టాంతము నొసంగెదను. ఒకానొక చదివిన శిష్టపురుషుఁడు బజారునుండి నున్నని మట్టికడవలోఁ దైలమును గొని

తెచ్చుచుండెను. శిష్టపురుషుడు తైలభారమును స్వయముగ నేట్లు తెచ్చినాడని లోకులందఱు పరిహాస మొనర్చెదరు. అది ఆతని పదప్రతిష్ఠకు విరుద్ధమగు విషయము. ఒక నిర్థన వ్యక్తితో నాతఁడిట్లనెను :- “అబ్బాయీ ! దీనిని మాయంటి వజ్రకును దెమ్ము. నీకెనిమిదణాల నొసంగెదను.”

ఆతఁడిట్లనెను :- “అయ్యా ! నేను పండ్రెండణాలను గైకొందును.” చివరకు పదియణాలకు కుదిరెను. ఆ నౌకరాతని తైలఘటమును దీసికొనిపోయెను. ఇట్లు చాల దూరముగనుండెను అందువలన నాతఁడు దారిలో నిట్లనుకొనెను :- “నేఁడు నాకు పదిఅణాలు లభింపగలవు. వానిని నేనేమిచేయవలెను.” ఆలోచించి మరల నిట్లనుకొనెను :- “నేను తోటలోనికిఁబోయెదను. ఆ తోటలోని పండ్లతిచౌకగ లభింపగలవు. అచ్చటి తోటమాలియును నాకు పరిచితుఁడే. పది అణాలకు మామిడిపండ్లను తెచ్చెదను. బజారునకు రాగానే అవి యన్నియును రూపాయ కమ్ముడుపోగలవు. మరునాఁడు మరలఁ దెచ్చినవి రూపాయన్నర కమ్ముడుపోగలవు. ఎనిమిదణాలు నాతిండికుంచుకొని మిగిలిన రెండు రూపాయలకు మరలఁబండ్లను దెచ్చెదను. అవి నాల్గు రూపాయలకుఁ బోగలవు, ఆ నాలుగు రూపాయలకుఁదెచ్చినవి ఎనిమిదిరూపాయల కమ్ముడుపోగలవు. అందులో నాఱురూపాయల కొక మేకను దెచ్చెదను. మరల రెండు రూపాయలకు మామిడిపండ్లను దెచ్చి నవి నాల్గురూపాయలు కాగలవు. ఇట్లు



రూపాయలు పెరుగఁగలవు. అచ్చట మేకకు రెండు మూడు పిల్లలు పుట్టును. పాలనమ్మెదను, మేకల నుంచుకొందును. నాలుగు మేకలైన తరువాత వాని నిరువదైదు రూప్యముల కమ్మి ఒక గోవును కొనెదను. గోవు ప్రతి సంవత్సర మొక దూడను బెట్టును. పాలును లభించును. రెండు దూడలనమ్మి ఒక గేదెనుగూడ కొనఁగలను. పది పదునైదు శేర్లపాలు నిత్య మువచ్చును. సంవత్సరమునకు అయిదువందల రూపాయల పాలు అమ్ముడుపోఁగలవు. అప్పుడు వివాహమునుచేసికొందును. ఇంటిలోనికి తళుకు బెళుకులతో భార్యవచ్చును. పాలనమ్మి ఆమెకు వెండి, బంగారు నగలను జేయించెదను. ఆమెకు పంచ రంగుల వైట పావడమును గొనిపెట్టెదను. అందఱును నన్ను ధనికుఁడందురు. దానని ధనికురాలందరు. తరువాత నేను పెద్ద మేడ నొకదానినిఁ గట్టించెదను. ఐదారుగురు పిల్లలుకలుగఁ గలరు. వారు పెద్దవారు కాఁగానే వారికి వివాహములు కావించెదను. చిన్నచిన్న కోడండ్రు చాలమంది రాఁగలరు. నన్నుఁ జూడఁగానే ముసుగులు వైచుకొని దాగుదురు. నేనింటిలోనికిఁ బోయెదను. తర్వాత నింకేమియును బనిచేయను. డాబామీద నామంచము మీద గూర్చుండి పొగద్రావుచుఁ గూర్చుండెదను. నా పిల్లలకుగూడ పిల్లలు పుట్టగలరు. వారువచ్చి నాతో నిట్లనగలరు :- “తాతయ్యా ! భోజనమునకు రండు. నాయనమ్మ పిలుచుచున్నది.” అప్పుడు నేను మిక్కిలి గర్వముతోఁ దల నూపెదను.”

బాలకుఁడిట్లనెను :- “పురోహితులవారూ! ఇట్లాలోచించు చుండఁగా నాతఁడు తన శిరస్సునఁగల తైలభాండము సంగ తినే మఱచిపోయెను. తలనూపఁగనే తలవైనున్న కుండ నేలవైఁ బడి బ్రద్దలయ్యెను. నూనె అంతయును బోయెను.”

అంతనా శిష్టసజ్జనుఁడు మిక్కిలి క్రుద్ధుఁడై యిట్లనెను :- “నీవతి మూర్ఖుఁడవు నాలుగురూపాయలు నాశనముచేసినావు. నూనెనంతయును బారపోసితివి.”

అంత నాతఁడేడ్చుచునిట్లనెను :- “స్వామీ! మీకు నాలుగు రూపాయలు నష్టమైనవి. నేనేర్పఱచుకొనిన గృహజీవనమంత యును జెడిపోయినది.” ఇట్లుపలికి ఆతఁడు వెక్కి వెక్కి యేడ్చెను. భార్యా బిడ్డలు జ్ఞాపకమునకు రాఁగానే ఆతని కత్యంత దుఃఖము కలిగెను.

జ్ఞానియగు బాలకుఁడిట్లనెను :- “చూడుఁడు. ఆ తైల మును మోయువానికిఁబెండ్లియును గాలేదు. ఇంక బిల్లల కథ విషయములోఁ జెప్పవలసినదేమున్నది. కాని మనోరథము ద్వారా ఆతఁడు పూర్ణగృహస్థుఁడయ్యెను. అది విఫలముకాఁగానే యేడ్వనారంభించెను. ఇదియే అసత్తునందు సత్తుయొక్క మిథ్యా భినివేశము. మనము నిద్రించుచున్నాము. స్వప్నములో మనము రాజై నట్లును, గుఱ్ఱమునెక్కిపోవుచున్నట్లును, ఛత్రమును బట్టి నట్లును. చామరముచే వీచుచున్నట్లును జూచితిమి, మెలకువ రాఁగానే ఏనుగునులేదు, ఛత్రచామరములునులేవు. సగము విఱి గిన కుక్కిమంచము మాత్రమున్నది. మాసిన దుప్పటినిఁగప్పు

కొని గుడిశెలో నిద్రించుచుండెను, ఆ గుడిశెలోనికి ఏనుగు దూరుట అట్లుండు, గాడిదయైనను దూరజాలదు, స్వప్నములోని యాయేనుగు లేనేలేకున్న స్వప్న కాలముననెట్లు సత్యముగ గోచరించుచున్నదో అదే విధముగ నవిద్యాకారణమున నాత్మదేహమునకు విలక్షణముగనున్నను విషయభోగము మిథ్యయైనను సత్యముగ గోచరించును. కావున నాత్మకొరకు శోకించుచోనది సర్వభావ్యర్థము ఏలననగా నాత్మనిత్యమైనది. అది జన్మింపదు. మరణింపదు. దేహమునకై శోకించుచున్నామందుమా దేహము క్షణభంగురమైనది, అనిత్యమైనది, దీని నాశమవశ్యంబవిగానున్నది. దానినెవరై నదప్పించుకొనదలచినను దప్పించుకొనజాలరు. ఎంతగా శోకించినను వేవస్తువున కేస్వభావమో అది మారజాలదు. నిత్యము, అజరామరమైన ఆత్మ యెంత ప్రయత్నించినను ననిత్యము, నాశనము కాజాలదు. కావున నీవు అన్నిటి విషయమున శోకించుట వ్యర్థము. మీ దుఃఖమును గాంచగానే నాకు దయకలిగినది. కావున నీ సంబంధమున నేను మీకొక చక్కని శిక్షాప్రదమును, రోచకమునగు కథను జెప్పెదను. మీరందఱును సావధాన పూర్వకముగ శ్రవణము చేయుడు."

.....)o( ....

# స్వపరాభినివేశమజ్ఞాన జన్యము

౪౫౫

శ్లో॥ తతఃశోచత మా యూయం పరం చాత్మానమేవ చ ।

క ఆత్మా కః పరోవాత్ర స్వీయః పారక్య ఏవవా॥

స్వపరాభినివేశేన వినాజ్ఞానేన దేహినామ్॥

--శ్రీ భాగ. ౭ స్కం ౨ అ. ౬౦ శ్లో,

క॥ పరులెవ్వరు దామెవ్వరు

పరికింపగ నేకమగుట భావింపరు త

త్పరమ జ్ఞానములేమిని

బరులును నేమనుచుదోచు బ్రాణులకెల్లన్॥

--శ్రీమదాంధ్రభాగవతము.

సింహమునుగాంచి భయభీతుడైనవాడు దానినుండి  
యితరులను నెట్లు రక్షింపగలడు; పాముచే గాటుబడినవాడు  
ఇతరులనుండి బామును యెట్లు రక్షింపగలడు. అదే విధముగ  
స్వయముగ మరణధర్మముగల ప్రాణి, ఒకనొక దినమునఁ  
దాను జచ్చువాడితరులను మృత్యుముఖమునుండి శాశ్వతముగ  
నెట్లు రక్షింపగలడు. చచ్చినవారికొకకేడ్చుట వలన నేమి  
యును బ్రయోజనము లేకపోగా వైగా హానికూడ కలదు.  
అజ్ఞానకారణమున శరీరమున మిథ్యాభినివేశము కలిగియుండు  
టచే శోక మోహములు కలుగుచున్నవి.

హిరణ్యకశిపుడు తన సోదరుని భార్యను సంబోధించు చునందఱకు నిట్లు చెప్పుచుండెను:- కళ్యాణీ! నీవేడ్చి నందువల నబ్రయోజన మేమున్నదో ఆలోచించుకొనుము సుయజ్ఞుని భార్యలు చచ్చిన తనపతి శరీరమునుగొని వివిధవిధముల్ విలపించుచున్నారు. వారికి జ్ఞానియగు నా పిల్లవాడు రాత్రియంతయును నోదార్చుచు నిట్లనెను:- మరణశీలమగు శరీరము అమరము కాజాలదు. అమరమగు నాత్మ యెన్నటికి నశింపదు. ఈ విషయమున నీవు శోకించుట వ్యర్థము. దీనివలనఁ బ్రయోజనములేదు. హానికలదు. ఈ విషయమున నేను మీకందఱకును చక్కని దృష్టాంతము నొసంగెదను. దానిని మీరందఱును దత్తచిత్తులై శ్రద్ధగా వినుడు.

ఒకానొక యనములో నొకకోడిదంపతులు నివసించుచుండెను. అవి పరస్పరము ప్రాణములకన్న మిన్నగఁబ్రేమించుకొనుచుండెడివి. అవి రెండును నొక దట్టమైన వృక్షముమీదఁ దమ గూటినిఁ గట్టుకొనెను. ఆ రెండును నొక్కసారిగాఁ గింజలేఱుకొనుటకుఁ బోయి మరలఁ దోడుగాఁ దిరిగి వచ్చుచుండెడివి. ఒకదాని ముక్కులో నింకొకటి ముక్కు పెట్టుకొనుచుఁ దినుచుండెడివి. పరస్పరము కేకలు వేసికొనుచు, ఆనందవిహార మొనర్చుచు సుఖపూర్వకముగఁ గాలమును గడుపుచుండెను. ఆ దినములలో వానికిఁ బరస్పరమెప్పుడు ప్రౌద్ధక్రుంకుచున్నదో యెప్పుడుతెల్లవారుచున్నదో తెలియదు. వానికి రాత్రింబవళ్ళు తెలియ

నంతగా నున్నతమదాంధులుగ నుండెను. ఈ విధముగ నవి దినములను మిక్కిలి ఆనందముగ గడుపుచుండెను.

అల్పకాలమునకే పెట్టనాలుగు తెల్లనిగుడ్లను బెట్టెను. ఇప్పుడది మిక్కిలి ప్రేమతో తెక్కలతోఁగప్పి నిద్రించును. కాలాంతరమున నా గ్రుడ్లు చిట్టి దానిలోనుండి తెక్కలురాని పిల్లలుద్భవించెను. పక్షహీనములై మాంసపుముద్దలుగా నతిక్రమములుగ నున్న నా పిల్లలను జూడఁగానే ఆ తల్లిదండ్రులకు కలిగిన ఆనందమునకు మేఱలేకుండెను. అవి కిచ కిచమనుచుఁ తల్లిశరీరమున కంటుకొనఁగానే ఆ కోడి తన్నుఁదా మఱచెడిది. ఇప్పుడు రెండును గలిసి మేతకుఁ బోవుటమానెను. ఒకటి గూటి లోనుండి పిల్లలను గనిపెట్టుకొని నుండెడిది. ఒకటి గింజలను దెచ్చెడిది. సాధారణముగ పెట్టయే పోయి గింజను దెచ్చి, తన పిల్లలకుఁ దనముక్కుతో నోటిలోఁబెట్టి మేపుచుండెడిది. ఇంతలో పుంజుపోయి యింకఁ గొన్ని గింజలను దెచ్చెడిది. పెట్టయును బుంజును బరస్పరము మోహమమకారములలో మునిఁగి తమ పిల్లలను బోషించుకొను చుండెడివి; కాని కాలదేవుఁడొకవైపునఁ నవ్యగ్రభావముతోఁ బొంచుకొని ప్రతీక్షించుచుండెను. కాలుని లెక్క యిప్పటికిఁ పూర్తియైనదని తోచుచుండెను.

ఆ సమయముననే ఒకానొక పిట్టలవేటగాఁడు భుజముపై లను ధరించి వచ్చెను. ఆతఁడు సాక్షాత్తుగ యముఁడే వేటవాఁ డుగవచ్చినాఁడా యనునట్లుండెను. ఆతని శరీరము కాటుకపత్రై స్థలగనుండెను. వెండ్రుకలు నిక్కఁబొడుచుకొని తామ్రవర్ణ

ముగ నుండెను. ముక్కు గట్టిగనుండెను. ఆతని తల చిన్నది. గ్రుడ్డు గుండ్రముగ నెఱ్ఱగనుండెను. ఆతని ముఖమున క్రూరత్వము మూర్తీభవించియుండెను. ఆతని అంగప్రత్యంగములన్నియును గర్కశముగను భయానకముగను నుండెను. ఆతడచ్చటకువచ్చి వలనొడ్డి దానియందు బియ్యపుగింజలను జల్లెను. పెట్ట దగ్గఱలోనే భగవంతుడవ్వారిగ నాహారమునొసంగెనని దూరమునుండియే కాంచెను. అది వెంటనే ఆ గింజలమీదగల నాశచేనచ్చట వ్రాలెను. గింజలను ముక్కుతోఁబోడవఁగానే అది వలలోఁ దగుల్కొనెను. అది తట తటఁ గొట్టుకొని భయపడెను, కాని వలలోఁ దగుల్కొనెను.

దూరముననుండి పుంజు చూచెను :- అయ్యో ! నాపత్ని వలలోదగుల్కొనినది ఇప్పుడేమి చేయుదును ఈవ్యాధుడు దీనిని జంపివేయఁగలఁడు. నేనొంటరివాడనయ్యెదను భార్యలేక ఒంటరిగా జీవించుట మృత్యువునకు మించిన దుఃఖకరమైనది. ఇల్లాలు యింటికి లక్ష్మి, ఇల్లాలివలననే యింటికి శోభ అదియే యింటిపనులన్నియును జూడ గలదు. అదిలేకున్న నీపిల్లలను జూచువారెవరు ? దుఃఖములో నాకు ధైర్యమును జెప్పఁగలవారెవరు ? నాకు మనోరంజనమును గావింపఁగలవారెవరు ? ఆమె నాతో నెన్నో విధముల మధుర వచనములు పలికెడిది, ఎంతో ప్రేమించెడిది. నేటితో నాభాగ్యము పోయినది. నేనర్థాంగి విహీనుడనై, అనాథుడనై, ఆశ్రయహీనుడనెడను. నా ప్రీయపత్ని లేక నేనెట్లు జీవింపగలుగుదును. ఆమె నాకు

ముందు పెట్టి తాను దినుచుండెడిది. నా సంకేతముల నన్నిటి నెఱిగెడిది. ఆమెలేక నాజీవనము శూన్యమును శుష్కమును నీరసమునై యున్నది.”

బాలకుఁడిట్లనెను:- “రాణులారా! ఈ విధముగ నాపుంజు వివిధ విధముల శోకించుచు నేడ్చునంతలో జెట్టుక్రిందనున్న వ్యాధుడొక్క బాణముచే నాపుంజును గుఱిచూచి కొట్టెను. బాణము పుంజు తొమ్మున దిగఁబడెను. వెంటనే అది చచ్చి క్రిందఁబడెను. క్షణము క్రిందటఁ దన భార్య మృత్యువునకై దుఃఖితుడై ననాతఁడు తానే మృత్యువాతఁబడవలసి వచ్చెను. తానే అసువులను బాసెను. అదే విధముగ మీరును నీరాజర్షి కొఱకు దుఃఖించుచున్నారు. ఒకానొకప్పుడు మీరును నిదే విధమునఁ బోవలసివచ్చును. ఒకానొక దినమున మీరును మృత్యు జాలమునకు గ్రాసము కాఁగలరు. నీవీ విధముగ నూఱు సంవత్సరములు కూర్చుండి యేడ్చినను మీకు మరల సుయజ్ఞఁడు లభింపఁడు.”

హిరణ్యకశిపుఁడు తన తల్లిని సంబోధించుచు నిట్లనెను:- “అమ్మా ! అదే విధముగ నీవెంతగా విలపించినను నీ పుత్రుఁడగు హిరణ్యాక్షుఁడిప్పుడు తిరిగి రాఁజాలఁడు. ఆతనిఁగాల రూపుఁడగు గృష్ణుఁడు నూకరరూపమునఁ జంపిపరలోకమునకుఁ బంపినాఁడు. ఆ బాలకుని మాటలు వినుచుండఁగా నారాత్రి అంతయును గడిచిపోయెను.



రాత్రి గడవగానే అందఱకును మెలకువవచ్చెను. ఆ జ్ఞానియగు బాలకుని మాటల ప్రభావమందఱవైబడెను. ఇంత వఱకును జచ్చిన తమ పతిని, కౌగలించుకొనుచు నేడ్చుచుండిన నారాణులాతని వదలివైచిరి రాజుయొక్క బంధువులు చితిని, బేర్చి శాస్త్రీయ విధిచే నాతనికి దహనసంస్కారములు కావించెను. అనంతరము సమస్త భర్త్యుడై హిక కర్మల నొనర్చెను. చూచుచుండగనే ఆ బాలకుడంతర్ధానమయ్యెను.

శౌనకుఁడిట్లనెను:- “సూతా ! ఐదారేండ్ల పిల్లవానికింతటి జ్ఞానము కలుగుటచే నాకు చాలా ఆశ్చర్యమైనది. ఆ బాలకుఁడెవరు ?”

అంతసూతుఁడిట్లనెను :- “మహాభాగా ! ఈ బాలకుఁడెవరోకాదు సాక్షాత్తుగ యమధర్మరాజే బాలక వేషము ధరించి దయావశమున సుయజ్ఞుని కొఱకు విలపించుచున్న బాంధవులకు ధైర్యము చెప్పుటకై వచ్చినాఁడు.”

ఈ విధముగ హిరణ్యకశిపుఁడు తన తల్లికిని, మఱదలకును, తమ్ముని కొడుకులకును గూడ జ్ఞానోపదేశము నొసంగెను. ఆతఁడిట్లనెను :- “మీరు ద్వైతభావమును వీడుఁడు తన పారికొఱకును, బరాయివారి కొఱకును జింతనొందకుఁడు ప్రపంచములో నందఱును దనవారే, అందఱును బరాయివారే ఆత్మ తప్ప మిగిలిన వన్నియును పరాయివే, త్యాజ్యములే, ఆత్మ కతిరి క్తముగ నీ ప్రపంచములో నింకొకటి లేనేలేదు. కావున

నన్నిటినిఁదమయాత్మగాఁజూడుడు. అన్నిటియందును స్వాత్మనే దర్శించుకొనుఁడు.”

దేవర్షియగు నారదుఁడు ధర్మరాజగు యుధిష్ఠిరునితోఁ జెప్పుచున్నాఁడు :- “రాజా : ఈ విధముగ హిరణ్యకశిపుఁడు తన తల్లికిని మిగిలిన వారందఱకును దెల్పుఁగా నందఱును దైర్యమును వహించిరి. హృదయమునుండి అజ్ఞాన జన్యమగు శోకమోహములను దీసివైచుకొనిరి,

దితియిట్లనెను :- “వత్సా : నీవు గొప్ప ఆత్మతత్వమయ మగు గూఢ విషయములను జెప్పితివి. ఇప్పుడు నా శోకము చాలా వఱకు తగ్గిపోయినది. శోకమును ద్యజింపుమని నేను నా కోడలికి గూఢ చెప్పఁగలను, ఈ పిల్లలింకను, జిన్నవారే కదా : వీరికిని నేను తెలియఁజెప్పెదను. నీవిప్పుడు ముందు నీ కల్యాణమును గూర్చి చింతించుకొనుము. అట్లొనర్పకుండిన నీ దేవతలు నీ మీదను శత్రుత్వమును వహించెదరు.”

అంత హిరణ్యకశిపుఁడిట్లనెను :- “అమ్మా : నీవు నాచింతను బెట్టుకొనకుము. నేను నాపురుషార్థము చేత మృత్యువునుగాలఁచన్న గలను.”

నారదుఁడిట్లనెను :- “రాజా : ఈ విధముగఁబలికి హిరణ్యకశిపుఁడు భవిష్యత్కర్తవ్యమునుగూర్చి గంభీరముగ నాలోచించుచుండెను.

చప్పయ

కితనో హూదుఖ కరో భూవకూ అబనహిఁపాఁటఁ  
తాతేఁ తజికేశోక మోహ అవనేఘర జాఁట॥  
సునిబాలక కి బాత శోక సబనే తజి దీన్హోఁ  
మిలి సంబదీ సవిధి దాహ నృపశవకో కీన్హోఁ॥  
హిరణ్యకశిపు సబతేఁ క హేఁ, బంధుశత్రుకూఁమారిహమ॥  
బదతోవధ కోలేఱంగే, తజో శోక సంతాపతుమ॥



## హిరణ్యకశిపుని తపస్సు

౪౫౬

శ్లో॥ హిరణ్యకశిపూ రాజన్నజేయ మజరామరమ్।  
ఆత్మానను బ్రతిద్వంద్వ మేకరాజం వ్యధిత్సత॥  
సతేపే మందర ద్రోణ్యాం తపః పరమదారుణమ్॥  
ఊర్ధ్వబాహుర్నభో దృష్టిః పాదాంగుష్ఠాశ్రితావనిః॥  
--శ్రీభాగ ౭ స్కం ౩ ఆ. ౧౨. శ్లో

క॥ అజరామర భావంబును

త్రిజగద్రాజ్యంబు నప్రతిద్వంద్వము దో

ర్విజితాఖిల శాత్రవమును

గజరిపు బలమును హిరణ్యకశిపుఁడు గోరెన్॥

వ॥ ఇట్లు గోరి మందరాచల శ్రేణికిం జని యందుఁగాలి పేను  
 వ్రేల నిలువంబడి యూర్ధ్వభాహుండయి మిన్నుసూచుచు  
 వాఁడిమయాఖంబుల తోడి ప్రళయంకాల భానుండున్లు  
 బోలె దీర్ఘజటారుణ ప్రభా జాలంబులతోడ నెవ్వరికిం దేటి  
 చూడరాక పరమదారుణంబైన తపంబు సేయుచుండె॥

....శ్రీ మదాంధ్ర భాగవతము

మనము చేయుశుభాశుభకర్మలకు ఫలము లభించితిరును.  
 వస్తువొక్కటే, పాత్రభేదము చేతను, దాని ఫలములో వివర్య  
 యము సంభవించును. వర్షజల మొక్కటియే. నదిలోఁబడినచోఁ  
 నుత్పన్నమగు. కల్పవృక్షమందఱకు నొకేవిధమగు ఫలము  
 నొసంగును. దానిక్రింద కూర్చుండి యేదికోరిన నదిలభించును.  
 కాని భావనా భేదముచే ఫలములోనంతరము కలదు. ఒక కథ  
 కలదు. ఒకానొక ఆజ్ఞాని అకస్మాత్తుగ నొక కల్పవృక్షము  
 క్రిందకుఁ బోయెను. అచ్చట ఆతఁడిట్లునుకొనెను:- ఇచ్చటమంచి  
 సుఖముగనున్నది. నీరుండినచో స్నానముచేసి నీరుత్రాగుదును.  
 తత్క్షణము అమృతోపమానమగు స్వచ్ఛజలాశయ మచ్చట నేర్ప  
 డెను, ఆతఁడు స్నానముచేసి జలమును ద్రాగెను. మరల నిట్ట  
 నుకొనెను :- “ఈ స్థానమున నొక సుందరభవనముండి, శయ్య  
 కూడనమకూడిన హాయిగనిద్రించెదను.” వెంటనే భవన మేర్ప  
 డెను. సుందర స్వచ్ఛశయ్యయేర్పడెను. అంత నిచ్చటసుందర  
 భక్ష్య పదార్థంబుండినచోఁబొట్టనిండ భోజనము చేయుదునను

కొనెను. నిమిషములో ఆఱు పిండివంటలతో భోజన మేర్పడెను. ఆతఁడు కడుపునిండఁ దినెను. “ఇంత చక్కని భవనములో నేకాకిగా నుండుటేమిటి ? ఒక్క స్త్రీకూడ నుండి నచోఁ దానితో మాటలాడుకొనుచు నుండును.” అనుకొనెను. చూచుచుండఁగనే స్త్రీకూడ వచ్చెను. ఇప్పుడాతనికి సందేహము కలిగెను :- “అనుకొన్నవన్నియు నగుచున్నవి. ఇదేమియు మాయకాదుకదా ! నన్నుఁ దినుటకిచ్చటికి రాక్షసి రాలేదుగదా! తక్షణ మా స్త్రీ రాక్షసియై వానినిఁ దినివై చెను. కోరికలన్నిటిని నెఱవేర్పఁగల కల్పవృక్షము క్రిందకు వెడలినప్పుడు దివ్యాతి దివ్య భోగముల నడుగుటయే శ్రేయస్కరము. అచ్చట నేదైనఁ జెడ్డవస్తువు నడిగినచో నదియును లభించును. ఇదేవిధముగఁ దపమొనరించి భగవద్భక్తినిఁ గోరుటయే సర్వోత్కృష్టమగు ఫలము తపస్సుచేసి యీ జడశరీరమును గాపాడుకొనుటకు యాచించుటను, పరులను బీడించుటకై శక్తి నడుగుటయును దపస్సును దుర్వినియోగ మొనర్చుటయే. దొఱకిన వస్తువులే కదా. తపస్సును వ్యర్థముకానీయఁగూడదు. కాని యీ వస్తువు లచే శాంతి లభింపదు, చిత్తమెల్లప్పుడు నుద్విగ్నము చెంది యుండును. సర్వదా శత్రుచింత యుండనే యుండును,

ధర్మరాజగు యుధిష్ఠిరునితో నారదుఁడిట్లనెను:- “రాజా! ఈ విధముగ తన తల్లిని, మజదలను, తమ్ముని కొడుకులను నోదార్చి హిరణ్యకశిపుఁడిప్పుడు తాను ప్రపంచములో శూర వీరుఁడును, బలవంతుఁడునగుటకై యుపాయమును వెదుకు

చుండెను, ఆతఁడిట్లునుకొనెను :- “నాదేహము శాశ్వతముగ నజరామరముగ నెట్లుండఁగలదు ? నేనేయుపాయముచేఁ ద్రితొక ములందేకచత్రాధిపతిగను, నజేయుఁడుగను, సమరవిజయుఁడు గను, అందఱకంటెను త్తముఁడుగను సమ్మాననీయుఁడనుగాగఁల్గుదును ఏ యోధుఁడును నాముందు నిలువఁ జాలకుండవలెను. నన్నెవఁడును జంపరాదు, పరాజితు నొనర్పరాదు. ఇట్లాలో చింపఁగా సమస్తమును దపముద్వారాలభించుననిఆతఁడు తెలిసి కొనెను. తపస్సువలన దుర్లభవస్తువు సులభము కాఁగలదు. అసంభవము సంభవము కాఁగలదు. కావున మందరాచల మునకుఁబోయి తపస్సు చేయవలయును.”

ఇట్లాలోచించుకొని ఆతఁడు మందరాచలమున నొక. తోతు గుహలోనికిఁబోయి ఘోరతపంబొనర్ప నారంభించెను. ఆతఁడేక పాదాంగుష్ఠమున నిలుచుండి చేతులను బైకినెత్తి ఆకాశమును జూచును, కొయ్యమొద్దువలె నిశ్చేష్టభావముతో నిలుచుండెను. ఆతఁడుకదలుటయునులేదు, మెదలుటయునులేదు. ఆతని శిరస్సునఁ పెద్ద పెద్ద జడలు వెరిగెను. తపఃకారణమున నాతని ముఖమండలము మెఱసిపోవుచుండెను. ఆతఁడు ప్రళయకాల సూర్యుఁడు మయాఖ మాలలచే సుశోభితుఁడై నట్లు వెలుగుచుండెను. అంజనపర్వత శిఖరమువలె నాతఁడు స్థిరభావముతో నహస్రాధిక వర్షముల వఱకు నిలుచుండియే యుండెను.

హిరణ్యకశిపుఁడు తపస్సులో నుండుటను గాంచి దేవతలు సంతసించిరి. ఆతఁడు సమస్తదేవతలను బదవీచ్యుతులఁ

గావించెను. తాను స్వయముగ నింద్రాసనమునఁ గూర్చుండి త్రిలోకములను శాసించుచుండెను. ఇప్పుడు దేవతలు మరలఁ దమతమ పదవులలోనికి వచ్చిచేరిరి. అందరు నిట్లనుకొనిరి; - “మంచిది, యీ దుష్టుఁడిట్లే తపస్సును జేయుచు మరణించు గాక! ఆతని తపస్సు సాధారణమైనదికాదు. ఫలపుష్పములను గ్రహించుట ఆట్లుంచుడు, ఒక్క జలబిందువునైనను గ్రహించుటలేదు. ఆతని రక్త మిగిలి పోయినది. మాంసచర్మములను బురుగులుఁ తినివైచినవి. కేవల యెముకలగూడు మిగిలినది; కాని ఆతఁడు తన చిత్తమును దవస్సు నుండి మర్పలేదు. ఇట్లు వేలకొలది దివ్యవర్షములు మోరతపం బొనరించెను.

ఆతని తపస్సు పరపీడనిమిత్తముగఁ దమోగుణమైనది. అందువలన నాతని కపాలమునుండి తమోమయము, ధూమ యుక్తమునగు నగ్నిజ్వాల ఒకటి ప్రకటమయ్యెను. ఆ యగ్ని త్రిలోకములందు వ్యాపించి ప్రాణులనందరును సంతప్తులఁగావించుచుండెను. ఆతమోమయాగ్నివలన దశదిశలందును దుర్భర దాహము వ్యాపించెను. ద్వీప్తపర్వత, నదీనదములతో నుండిన వృథివి గజః, నౌకమీఁద నెక్కిన నటునిటు సూగినట్లూగెను. కూప, నదీ, నద, సముద్రములలోని జలము తొణికిసలాడుచుండెను. గ్రహనక్షత్ర తారలుతెగి భూమిమీఁదఁ బడుచుండెను. సర్వత్ర హాహాకారములు చెలరేగెను. ప్రాణులాతని తమోమయ తేజఃప్రభావమును సహింపఁ జాలకపోయెను. మానవలోకము లోని ప్రాణులు దీనికిఁ గారణమును గ్రహింపఁజాలకపోయిరి.

దేవతాగణము తమోమయజ్వాలా సంతప్తులై యాలోచింపసాగిరి. అందఱునొక్క సభను జేసికొనిరి. దానిలో దీనికిఁ ప్రతీకార మేమి చేయవలయునను విచారణవచ్చెను. ఆ దుష్టుఁడు తన ప్రయత్నములోఁ దానుండెను. వీనిని మనము తపస్సుచే నివారింపఁజాలము. ఇప్పుడేమి చేయవలయును. ఈ విషయమునఁ చాల సేపటివఱకు వాదవివాదములు జరిగెను. చివరకింద్రుఁడిట్ల నెను:- “ఈతనిని దపస్సునుండి నివర్తింపఁజేయుట మనకుఁజేత గాని పని. అందఱుమును గలిసి లోకపితామహుని కడకుఁబోవు దము. ఆతఁడే యీ సమస్త బ్రహ్మాండమునకును స్వామి మన మాయనచే సృజింపఁబడినవారము. ఆతనికి నివేదించెదము. తరువాతఁ నాతడేదియచితమని తోచిన నట్లుచేయఁగలఁడు.”

నారదుఁడిట్లనెను:- “రాజా! ఇట్లు నిశ్చయించి యింద్రుని ముందుంచుకొని సమస్త దేవతాగణము బ్రహ్మలోకములోఁబితామహుఁడగు బ్రహ్మసభకుఁబోయిరి. దండ ప్రణామ, కుశల ప్రశ్నలనంతరము బ్రహ్మ సవ్యుచు నిట్లడిగెను. “దేవతలారా ! నేఁడు మీముఖములన్నియును వ్లానములై యున్నవేల ! నేఁడు మీరందఱును జింతితులై యున్నారేల ? మీ చింతకుఁగారణమును నాకుఁజెప్పుఁడు.”

అంతఁజేతులను జోడించుకొని దేవతల పక్షమున దేవేంద్రుఁడిట్లనెను :- “స్వామీ ! ఇప్పుడడుమేము స్వర్గమున నివసించుట అసంభవమైనది.”



పంభ్రమముతో బ్రహ్మయిట్లడిగెను :- “ఏమేమి ? ఏమైనది ? ఆసురులేమైన నుపద్రవములు కావించిరాయేమి ?”

ఇంద్రుడిట్లనెను : “ఉపద్రవములుకావించుటేమిటి ? మేమందఱమును దైత్యేంద్రుని తపస్సుకే సంతప్తులమగుచున్నాము. కావున దేవాధిదేవా : భూమా : బ్రహ్మన్ : సర్వసమర్థుడవగు ప్రభూ : మీరకాలమున బ్రశయమొనర్పఁదలఁచున్నచో వానిని శాంతింపజేయుఁడు.”

బ్రహ్మయిట్లడిగెను :- “అది యెట్లు శాంతించును?”

దేవతలిట్లనిరి :- “స్వామీ ! ఇది మీకే తెలియవలయును. ఆతఁడడిగినది మొసంగుఁడు. మాకేమి యుపాయమును చెప్పెదరు ?”

బ్రహ్మయిట్లనెను :- “ఆతఁడేమి యడుగుచున్నాఁడు. ఏ వస్తువు కావలయునని ఆతఁడిట్టియుగ్రతపము నొనర్చుచున్నాఁడు ?”

దేవతలిట్లనిరి :- స్వామీ ! మీకంతయును దెలయును. మీరు సర్వజ్ఞులు, మీకు తెలియనిదేముండును ? అయినను నాజ్ఞయొసంగుచోమేము వాని సంకల్పమును జెప్పెదము. లోకపితామహుడగు బ్రహ్మ తన యోగప్రభావముచేసమస్త చరాచర జగత్తునెట్లు పాలించున్నాఁడో అట్లు తాను పాలింపవలయుననియును, బ్రహ్మాండములో నాతఁడెట్లు సర్వశ్రేష్ఠుఁడుగ నెన్నఁబడుచున్నాఁడో అట్లే తానును నెన్నఁబడవలయుననియును అందఱచే మీరెట్లు పూజింపఁబడుచున్నారో అట్లే తానును

బూజింపబడవలయుననియును, తాను తన ప్రవృద్ధతపోయోగ సమాధులచేఁగ్రమముగ సమస్తోత్కృష్ట లోకములయందాధి పత్యమును బొందవలయుననియు నాతఁడు కోరుచున్నాడు."

ఇది విని బ్రహ్మ నవ్వి యిట్లనెను :- "దేవతలారా ! నా లోకమును బొందుట సాధ్యముకానివని. ఆతఁడు తన అల్పాయువుతో నింతటి ప్రతిష్ఠితపదమును నీ యల్పతపస్సుచే నెట్లు పొందఁగలఁడు ?"

అంత దేవతలిట్లనిరి :- "ఒక్క జన్మలోఁగాకున్న రెండు జన్మలలోఁగాఁగలదు. పది, యిరువది, వంద, రెండువందలు, ఐదువందలు, పదివందలు ఎన్ని దినములలోనైనఁ గానిండు, దీనికాతనికి చింతలేదు. ఈ కాలము నిరవధియనియు, దీని కెన్నటికిని అంతములేదు. ఆత్మ నిత్యము, అజరామరమైనది. దానికెన్నటికిని నాశములేదు. ఎన్ని జన్మలైనఁగానిండు ఆతఁడు సిద్ధినిఁబొందక విడువఁడు. స్వామీ ! ఆతఁడు మీ బ్రహ్మపద విని గ్రహింపఁగోరుచున్నాఁడు. మీ సింహాసనమున నధికారము వహింపఁదలఁచుచున్నాఁడు. ఆతనికిశివపదముగాని విష్ణుపదము గాని అక్కఱలేదు. బ్రహ్మపదమేకావలయునట, ఆతఁడు మీ పదవినిఁబొంద వెఱియె త్తినవానివలె నున్నాఁడు."

బ్రహ్మ నవ్వుచు నిట్లనెను :- "మంచిది, దీనహాని యేమి కలదు ? బ్రహ్మయును మారుచుండును. బ్రహ్మపదముననుండి ధర్మపాలన మొనరింపఁగలఁడు."

అంత నింద్రుడిట్లనెను:- “స్వామీ! మీరీ భావములలో నుండవలదు, ఆతనికింకొక యభిప్రాయము కలదు. తాను బ్రహ్మయై యీ సమస్త నియమములను మార్చవలెనని ఆతని యూహ ధర్మము నధర్మముగాఁజేయగలడు స్వర్గములో దేవతల స్థానమున దైత్యులుండఁగలరు. పృథివినుండి జలమును జలమునుండి తేజమును, తేజమునుండి వాయువును, వాయువునుండి ఆకాశమును నుత్పన్నము కావించెదను, వృక్షములనుండి పురుషుల నుత్పన్నము కావించెదననుచున్నాఁడు. ఈ విధముగ నాతఁడు సృష్టిలోని పాపపుణ్యాదులను విపరీతమొనర్పఁజూచుచున్నాఁడు. జగత్తును గలతవఱచి ప్రాకృతిక నియమములందుఁ సమూలముగఁ దలక్రిందులుగఁ జేయఁదలచుచున్నాఁడు. ఆతఁడు మిమ్ముఁదొలిగించి, మీ పదవియందుండి విపరీతములు చేయఁదలచుచున్నాఁడు. స్వామీ! ఇవి మేము వినిన మాటలను జెప్పుచున్నాము, ఇందులో సత్యమెంతయో దాని నెంతవఱకు సఫలతను జెందఁగలమో సర్వజ్ఞులగు మీకే తెలియవలయును.”

అంత బ్రహ్మగంభీరుడై దేవతలతోనిట్లనెను:- “మంచిది, ఈ విషయములలో మీ ఆందఱ యభిప్రాయమేమి?”

దేవతలిది విని యిట్లనిరి:- “మాకు మీకు సలహానొసంగ సామర్థ్యమెక్కడిది? దీనిని మీరే నిర్ణయింపఁగలరు. మా యభిప్రాయ మేమనఁగా మీరాతనికిఁ గోరిన వరముల నొసంగి తపస్సునుండి మరలింపవలయుననియే. ముందేమి యుపద్రవ

మును గావింపఁగలఁడో. స్వామీ! మీ పదము ననుతులుకూర్చుండుటకు యోగ్యమైనదికాదు. ఈ స్థానముచే సదా గోబ్రాహ్మణులకు హితము కలుగుచున్నది. అన్నిటికిని మూలకారణమగుటచే బ్రహ్మపదము కళ్యాణము, విభూతి, కుశల విజయములకుఁ గారణమగుచున్నది. ఆసింహాసనమునకు మీరే శోభ, మీవలననే యిట్టి ప్రతిష్ఠిత పదము నిర్వహింపఁబడుచున్నది. దీనిమీఁద హిరణ్యకశిపు రాక్షసుఁడువచ్చి కూర్చుండెనా పేడ బెల్లమేకము కాఁగలదు.

దేవతల వాక్యములను విని గంభీరుఁడై బ్రహ్మ యిట్లనెను:- “మంచిది, మీరందఱును నిఁకఁబొండు. నేను దీనికేదో ఉపాయమును జూచెదను. ఎట్లు వీలుగానుండిన నట్లు వానిని దవమునుండి నివృత్తికావించెదను. మీరే విషయమునకును జింతింపకుఁడు.”

నారదుఁడు ధర్మరాజుతో నిట్లనెను:- “రాజా! ఈ విధముగ దేవతల నోదార్పి ఆభవుఁడనురుని కడకుఁ బోవుటకు ద్యుక్తుఁడగు చుండెను.

....o....

# హిరణ్యకశిపుఁడు దుర్లభవరములను బొందుట

౪౫౭

శ్లో॥ తాతేమే దుర్లభాః పుంసాం యాన్వృణీషే వరానమ।  
తథాపి వితరామ్యంగ వరాన్యదపి దుర్లభాన్॥

....శ్రీ భాగ. ౭ స్కం, ౪ అ. ౨ శ్లో॥

శా॥ అన్నా! కశ్యపపుత్ర దుర్లభము లీ యర్థంబు లెవ్వారికిన్  
మున్నెవ్వారలు గోరరీవరములన్ మోదించితిన్ నీయెడన్  
నన్నుంగోరిన వెల్ల నిచ్చితిఁబ్రవీణత్వంబుతో బుద్ధి సం  
పన్నత్వంబున నుండుమీ సుమతివై భద్రైక శీలుండవై॥

....శ్రీ మదాంధ్ర భాగవతము.

తవమెన్నటికిని వ్యర్థముకాదు, తవస్సనకు ఫలమవశ్యము కలుగును. కాని దేహమునే ఆత్మగా భావించి, దేహము నజరామరముగ నొనర్చుకొని లొకికైశ్వర్యము కొఱకు చేయుతపస్సు రాక్షస తామసతపస్సు. భగవత్ప్రాప్తికొఱకు చేయఁబడుతపస్సే యథార్థమగు తపస్సు. అసురులును దవస్సునుజేయుదురు. భక్తులును దవస్సును జేయుదురు. ఇద్దరికిని తపఃప్రభావమున నిష్ఠదైవము ప్రసన్నమగును. అసురులిట్లు కోరుకొందురు. :-  
“మా శరీరములు శాశ్వతముగ నుండవలయును. మమ్ముల

నెవరును జయింపరాదు. మేమెవరి శిరస్సుపై జేతినిబెట్టెదమో వారు చచ్చిపోవలయును. ఇత్యాది వరములను గోరుకొందురు. కాని భక్తగణమున కిష్టదైవముఁ ప్రసన్నుడైనపుఁడిట్లునును. “మాకు ధనమక్కఱలేదు. మాకు వైభవవాంఛలేదు. మాకు ప్రసన్నులై ప్రఖరప్రతిభ నొసంగుఁడని కోరుము. మాకు పరివార. దారా, పుత్ర, ప్రియజనములు కావలయునని బాధింపము. ఆ కోరికయును మాకులేదు. కమలనయనా ! హృదయేశా ! మీపాదపద్మములందు మాకహైతుక భక్తి కలుగవలయునని కోరుచున్నాము.

ధర్మరాజగుయుధిష్ఠిరునితో నారదుఁడిట్లు చెప్పుచున్నాడు. “రాజా ! హిరణ్యకశిపుని తపోవిషయమును బ్రహ్మతోఁజెప్పి దేవతలు తమతమ లోకములకుఁబోయిరి. అప్పుడు లోకపితామహుఁడగు బ్రహ్మ తనపుత్రులగు మరీచాదులచే వెంబడింపఁబడుచు హిరణ్య కశిపుఁడు తపుస్సునుజేయు స్థలమునకువచ్చెను. బ్రహ్మ తన హంసమీఁద గూర్చుండియే హిరణ్యకశిపునిఁ జూడఁదలఁచెను. కాని ఆతఁడు కనఁబడలేదు. ఎచ్చటచూచినను దట్టముగ గడ్డి పెరిగియుండెను. వెదురు పొదలు అచ్చటచ్చటఁ జెదలు పుట్టలు పెట్టి యుండెను. విశేషాన్వేషణమొనర్పఁగా నాతనికొక చెదలపుట్టకనఁబడెను దానిమీద వెదురు పొదయుండెను. పెద్దగా పెరిగియుండెను, చెదలచ్చటఁజాల రంధ్రముల నేర్పఱచెను. ధ్యానముతోఁబరికింపగా నచ్చటనే హిరణ్యకశిపుఁడునట్లు నిశ్చయించుకొనెను. ఆతని రక్తమాంసములను చర్మ

మును జెదలును జీమలును బీల్చివేసినవి. కేవలమాతని ఆస్థులు మాత్రము మిగిలినవి. ఇదిచూచి దయావశమున లోకపితామహుడగు బ్రహ్మ ఆతనితో నిట్లనెను :- “దితినందనా! కశ్యపకులకేతూ : లెమ్ము, లెమ్ము, ఇప్పుడు నీ తపస్సు పూర్తి అయినది. నీ సాధనశ్రమ సఫలమైనది. నీవిప్పుడు సిద్ధుడవైతివి. లేలెమ్ము. ఇప్పుడిక నధికకష్టమును సహింపనవసరము లేదు. నేను నీకు వరము లొసంగవచ్చితిని, నీవు చేసినట్లు తపస్సింతవఱకెవరును జేసియుండలేదు. ముందెవ్వరును జేయఁబోరు నీదై ర్యము విలక్షణమైనది. చూడుము. నీ శరీరము తనంను జెదలును, జీమలును, దోమలును, దినివై చినవి అయినను నీవు తపస్సును వీడలేదు. నూఱు దివ్యవర్షములు నీవేమియునుదినక, నీరుత్రాగక, శరీర స్పృహనువీడి తపస్సును జేసితివి. ఇట్టి తపస్సునుజేయఁగలవారెవరు ? నేను నీ దుష్కరకర్మకును. బొగడదగిన సాహసమునకును, తీవ్రతపోనిష్ఠకును, సుదృఢ నిష్ఠకును, సుదృఢనిష్ఠకును మిక్కిలిసంతసించితిని, నీవునన్ను నీయిష్టము వచ్చిన వరమును గోరుకొనుము. నన్ను నీవు కోరిన వరము నొసంగెదను. నన్ను దేవాసుర యక్ష గంధర్వాది సమస్తవరదాతలలో శ్రేష్ఠునిఁగజెప్పుచుందురు. నేను నీ మనోరథమును దీర్చెదను. నీవాలస్యమొనర్చక నిస్సంకోచముగఁ గావలసిన వరములను గోరుకొనుము. నీవుమరణ ధర్మముగల వాడవు. నేను నిత్యామరుడను కావున నాదర్శనము నిష్ఫలముకాదు.

ధర్మరాజగు యుధిష్ఠిరునితో నారదుఁడిట్లనెను:- “రాజా!  
 బ్రహ్మ వివిధ విధముల హిరణ్యకశిపునకుఁ జెప్పెను;  
 కాని ఆతఁడేమియును వినలేదు. ఆతఁడు చెదలపుట్టలో నట్లే  
 పడియుండెను. తాను వచ్చిన సంగతియును దెలియదని ఆతఁడు  
 గ్రహించి ముందాతనికిఁ జైతన్యము కలిగించవలయునను  
 కొనెను. ఆతఁడు తన దివ్యకమండలములోని అమోఘజల  
 మును నాతనిపై జల్లెను. ఆ దివ్యజలము తాఁకఁగానే అరణిలో  
 నుండి అగ్ని వెలువడినట్లా వెదురుపొదలలో నుండి ఆతఁడు  
 వెలువడెను. మందాగ్నియందు ఘృతముపడినఁ ప్రజ్వలించి  
 నట్లును. ఎండిన మోడుపై నమృతము పడఁగానే చిగిర్చినట్లును,  
 ముడిచిన కమలముపై నమృతము పడఁగానే చిగిర్చినట్లును,  
 ముడిచిన కమలముపై జలము పడఁగానే ప్రపుల్లితమైనట్లు  
 నయ్యెను. ఏ కమండలమునుండి త్రైలోక్యపావనియు, ముఁ  
 మనోహారిణియు, జగద్వందితయు నగు భాగీరథి ప్రకటమైనదో  
 ఆ పాపనాశనతరమగు జలస్పర్శకాఁగానే హిరణ్యకశిపుని శరీ  
 రము పూర్వముకంటె నధిక దివ్యముగను, సుదృఢముగను  
 దర్శనీయముగను నయ్యెను. ఆతఁడుతేజో బలయుత్తుడై దర్శ  
 నీయముగను, హృష్టపుష్టముగనునై, ఆ వల్మీకమునుండియు,  
 వెదురుపొదనుండియు, గడ్డినుండియు నాతఁడు నిలుచుండెను.  
 అతని శరీరము సువర్ణమువలె మెఱయుచుండెను. దివ్యాభర  
 ణము లాతని శరీరమున తళతళలాడుచుండెను. ఆకాశమున  
 హంసపైనున్న లోక పితామహుఁడగు బ్రహ్మను నాతఁడు



గాంచగానే ఆతడు నిర్భాంతపోయెను. సంభ్రమములోఁ బ్రేమ వేగముతో నేమియును జేయఁజాలక భూమిమీఁద దండమువలెఁ బడిధాతకు సాష్టాంగ నమస్కారమును గావించెను. చాలా సేపటివఱకాతఁడట్లే పడియుండెను. ప్రేమావేగము కొంచెము తగ్గఁగానే ఆతనికి బాహ్యజ్ఞానము కలిగి లేచి నిలుచుండెను. ఆతని శరీరమంతయును రోమాంచితమయ్యెను. ప్రేమకారణ మునఁ గంతము గద్గదమయ్యెను. మిక్కిలి కష్టముతో నశ్రువులను దుడుచుకొని ఆతడు గద్గదస్వరముతో బ్రహ్మను స్తుతించెను.

నూతుఁ డిట్లనెను :- “మునులారా : పారణ్యకశిపుఁడు బ్రహ్మను అవ్యక్త బ్రహ్మభావముతోఁ జాల చక్కగ స్తుతించెను. అందులో నాతఁడు బ్రహ్మనే సృష్టి స్థితిలయములకుఁ గారణముగఁ జెప్పెను. ఆతనినే అవ్యక్త, పురాణపురుష, నిరుపాధిక, చేతనా చేతన శక్తియుక్తుఁడును, జగన్నియంతయును, సర్వజ్ఞుఁడును, సర్వగతునిగను స్తుతించెను. ఆ దివ్యస్తుతిని నేను మరల స్తుతి ప్రసంగమునఁ జెప్పెదను, ఆతని స్తుతికిఁ బ్రసన్నుడై బ్రహ్మ మరల నిట్లనెను :- “వత్సా : నేను నీ తపస్సునకుఁ బరమసంతుష్టుడనై తిని, ఇప్పుడు దివ్యస్తుతి నొర్చి నన్నింకను సంతుష్టు నొనర్చితివి, ఇప్పుడు నీవు నీ మనోభిలషితవరము నడుగుము.”

బ్రహ్మవాక్యములను వినిహిరణ్యకశిపుఁడిట్లనెను :-  
 “స్వామీ! మీరు సర్వజ్ఞులు; సర్వసమర్థులు. మీరునాయెడలఁ  
 బ్రసన్నులైతిరేని నన్న జరామరునిఁగ నొనర్పుఁడు.”

అంత బ్రహ్మ యిట్లనెను :- “ఏ వస్తు వెవరికడనున్నదో  
 దానిని వారి నడుగవలయును. ఒకానొకఁడు శీతలాదేవి నారా  
 ధించెను. శీతలాదేవి వాహనము గాడిద. కొంతకాలమున కాతని  
 యారాధనమునకు సంతృప్తయై గార్దభవాహినియగు శీతలాదేవి  
 ప్రత్యక్షమై ఆతనిని వరమును గోరుకొమ్మనెను. ఆ వ్యక్తి యిట్ల  
 నెను :- “దేవీ : నీవు నాయెడల సంతృప్తురాలవగుచో నాకొక  
 చక్కని గుఱ్ఱము నొసంగుము.”

ఇది విని కోపముతోనిట్లనెను :- “నేను స్వయముగ గాడి  
 దపై నెక్కితిని, నీకు గుఱ్ఱము నెచ్చటనుండి తెచ్చియివ్వఁ  
 గలను ? గుఱ్ఱమున్నయెడల నేను దానిపైననే కూర్చుండక  
 పోవుదునా ?” కావున నాయనా ! నేను సజరామరుఁడనుగాను.  
 నా ఆయువు నూఱుసంవత్సరములు నిండఁగానే నేనును మారి  
 పోవుదును. ఇంకొక బ్రహ్మ రాఁగలఁడు నా పదవియును స్థిర  
 మైనది కాదు. ఇది నా శక్తికిమించిన పని. భగవానుని మాయ  
 అచింత్యమైనది. దానిని నేనును దాటఁజాలను. నాశక్తిలో  
 నున్నది నేను జేయఁగలుగుదును. నాస్వాధీనములో నున్నది  
 నేను జేయఁగలుగుదును. నీవెంతవఱకు రక్షించుకొనఁదలచు  
 చున్నావో అంతవఱకు రక్షించుకొనుము. నీరక్షణము కొఱ

కెంతగా నాలోచించుకొనుచుంటివో అంతగా నిర్భయుడవు కమ్ము."

ఇది విని హిరణ్యకశిపుఁ డిట్లనెను :- "మంచిది, స్వామీ! ఇప్పుడునే నే వరములడిగెదనో వానిని నాకొనంగుము."

బ్రహ్మ యిట్లనెను :- "మంచిది, అడుగుము,"

అంత హిరణ్యకశిపుఁడిట్లనెను :- మంచిది ప్రభూ ! వీరి నుండి నాకభయమొనంగుడు."

1. నీచే సృజింపఁబడిన నేప్రాణిచే నేను జావరాదు.
2. ఏ యింటితోఁగాని, మఠమందుగాని, భవనమందుగాని నేను తోపలఁగాని బయటఁగాని చావరాదు.
3. నాకు పగలుగాని రాత్రిగాని చావురారాదు.
4. ఇతరులచే సృజించేఁబడిన వానివఁగూడ నేను జారరాదు
5. ఏ ధాతువుచేఁగాని, కాష్ఠముచేఁగాని చేయఁబడిన వస్త్ర శస్త్రములచే నాకు మృత్యువు రారాదు.
6. భూమిపై నాప్రాణము పోరాదు.
7. ఆకాశమున నెగురుచుండఁగా, వ్రేలాడుచు నాకు చావు రారాదు.
8. మానవులవలనను, పశుపక్ష్యాదులవలనను, సమస్త జాతి జీవులవలనను నాకు మృత్యువు రారాదు.
9. భూమియందుగాక స్వర్గాదిలోకములలో నివసించు దేవాసుర యక్ష, రాక్షస, నాగ, గుహ్యక, కూష్మాండ,

వైతాల, భూత, ప్రేత, పిశాచ, శాకినీ, డాకినీ, గంధర్వ, కింపురుష, కిన్నరాది దేవోపదేవతా జాతులచేఁ జాప రాదు.

10. యుద్ధమందస్త్రశస్త్రములను ధరించి నన్నెదుర్కొన జాల కుండవలెను.
11. త్రిభువనములకును నేనే యధీశ్వరుఁడను గావలయును.
12. ఇంద్రాది తోకపాలకులు మీయాజ్ఞను మన్నించెదరు. మిమ్మాదరించుచుందురు. నాకును నట్టి మహిమ రావలెను. నాయాజ్ఞనుగూడ అట్లేనను, నచ అనక మన్నింపవలయును. సర్వత్ర నాయజ్ఞ అప్రతిహతముగఁ జెల్లవలయును. మీకు గల నణిమాది సమస్త సిద్ధులు నాకును గలుగవలయును. యోగాది ప్రభావముచే యోగి జనులకు లభించు నక్షిణైశ్వర్యము నాకును బ్రాప్తింప వలయును. సారాంశమేమనఁగా నేనేవిధమునను మీక తగ్గిపోరాదు."

ఇన్ని వరముల నొక్కసారిగా విని బ్రహ్మ భయపడెను. ఆతఁడిట్లనుకొనెను :- "ఈతఁడు నన్ను మించదలఁచు చున్నాఁడు. నా సంపూర్ణవిభూతిపై నధికారమును వహింపఁ జూచుచున్నాఁడు." కాని యేమిచేయఁగలడు. మాటనిచ్చి యున్నాఁడు అందువలన నిట్లనెను :- "వత్సా ! నేను నీతపము నకు సంతసించితిని. నీవడిగిన వరములు మరణ ధర్మముగల జీవులకుఁ బరమ దుర్లభములు. అభూత పూర్వముగ నీవు తప

మొనరించితివి. నేను నీకు మాటనిచ్చితిని. అందువలన దుర్గ భములైనను నేనన్నివరములను నొసంగఁదలఁచినాను, నేను వరములన్నిటి నొసంగుచునాన్నాను. తర్వాత భగవంతుని యిష్టము.”

నారదుడు ధర్మరాజగుయుధిష్ఠిరునితో నిట్లనెను :-  
“రాజా : ఈవిధముగ బరమదుర్గభము లైనను నావరములన్ని టిని హిరణ్యకశిపునకొసంగి అమోఘానుగ్రహు డగు బ్రహ్మ దైత్యరాజుచేఁ బూజితుడై తనలోకమునకుఁ బోయెను.

హిరణ్యకశిపుడు మొదటినుండియు గర్విష్ఠి. ఆతఁడిట్టి శ్రేష్ఠవరములనుబొందఁగానే అతనియభిమానమునకు మేఱలే కుండెను. ఇప్పుడాతఁడు ప్రపంచములో సర్వశ్రేష్ఠుడగు శూర వీరుడు, పరాక్రమవంతుడు, నిగ్రహానుగ్రహసమర్థుడనను కొనుచుండెను. ప్రపంచములో నందఱను దుచ్చముగ భావించు చుండెను. తపస్సుచే నాతని శరీరము సువర్ణమువలె సుందర ముగను, తేజోయుక్తముగను నుండెను. ఆతని అంగప్రత్యంగ ముల నుండి దర్పము వెలువడుచుండెను. ఆతఁడందఱను దృఢములవలెఁ జూచుచుండెను. ఇప్పుడాతఁడు సమస్తజగత్తును దనవశమున నుంచుకొన నిశ్చయించుకొనెను. ఆతఁడిట్లకొనెను: “ఈవిష్ణువే దేవతలకు మూలము. ఈతని బలముననే దేవత లెగిరిపడుచుందురు. దేవతలు చెప్పుకొనుట చేతనే నాతమ్ముని వరాహరూపమున విష్ణువు సంహరించినాడు. కావున నే నీవిష్ణు వును జంపి నాతమ్మునిఁ జంపినందులకు ప్రతీకార మొనర్చె

దును. దేవతలనాశ్రయహీనులఁ గావించి నాదాసులుగా నొనర్చుకొందును.” అని యిట్లాలోచించుకొని భగవంతుని ద్వేషింప సాగెను. అతనిఁ దనశత్రువుగా భావించుచుండెను.



## హిరణ్యకశిపుని అనుపమైశ్వర్యము

౪౫౮

శ్లో॥ సర్వసత్యవతీన్ జిత్వా వశ మానీయ విశ్వజిత్ ।

జహరలోక పాలానాం స్థానాని సహతేజసా॥

....శ్రీ భాగ. ౭ స్కం, ౪ ఆ. ౭ శ్లో॥

ప్రపంచముతోఁ బ్రాణులు ప్రేమచేనైన వశపడుదురు. లేక భయముచేనైనను వశపడుదురు? ప్రేమచేత హృదయముతో వశమదుదురు. భయముచేఁ గేవలము శరీరముచేతను వాక్కుచేతను వశపడుచుందురు. ప్రేమవలనఁ గలిగిన అధీనత తనలో శక్తి లేనంతవరకును నిర్బలత యున్నంతవఱకు నుండును. మరల బలముకలిగి విరోధించుటకు శక్తిరాగానే అధీనత సమాప్తినిఁ జెంది పరాధీనులనొనర్చిన యాతని స్వనాశమొ

నర్పఁ బ్రయత్న మొనర్చుచుందురు. పాశవికశక్తి కొన్ని దినములు సాగును. ఒకానొక దినమున వానికిమించిన బలవంతుడు వచ్చి వానిని హతమార్చును. ఆతఁడుచావఁగానే అందఱును సుఖము నొందెదరు. ప్రపంచములో సర్వత్ర వానిని గూర్చిన నిందవ్యాపించును, కాని భక్తుఁడు మరణించినచో నందఱును వానికొఱకై దుఃఖించెదరు. వానియశసౌరభము ప్రపంచమున సర్వత్ర వ్యాప్తిచెందును. వారు యశముచే నజరామరులగుదురు. ఇది సాధారణులకు సంబంధించిన సిద్ధాంతము. భగవంతుని ద్వేషించువారును నజరామరులగుదురు. ఆతనితోఁ గామముచేఁగాని, ద్వేషముచేఁ గాని, లోభముచేఁ గాని ఇంకెట్టి సంబంధమును బెట్టుకొన్నను నాతఁడమరుఁడగును. ఏదో విధముగ మనస్సును శ్రీకృష్ణనియందుఁ జేర్చవలయును.

ధర్మరాజగు యుధిష్ఠిరునితోఁ నారదుఁడిట్లనెను :- “రాజా బ్రహ్మచే నిట్టి దుర్లభవరములను బొంది హిరణ్యకశిపుఁడు తన యింటికివచ్చెను. తాను విశ్వవిజయము కొఱకు దిగ్విజయము నకుఁ బోవనుద్యమించెను. ఇదివినఁగానే రథ, గజ, తురగ. పదాతిసేన సన్నద్ధమై ఆతని వెంట నడువ నుద్యుక్తమయ్యెను, ఆతఁడు గద్దించి యిట్లనెను:- “బాహుబలము లేనివాఁడు వెంట సేనను గొనిపోవలయును. నేనొంటరిగానే పోయి విశ్వవిజయమును బొందెదను.

నారదుఁడిట్లనెను:- “రాజా! ఇట్లుపలికి ఆ శూరమానియగు దైత్యుఁడు చేతనుగదనుదరించి దిగ్విజయముకొఱకు

బయలుదేరెను, ముందుగా నాతఁడు సమస్తాసురులకుఁ దన బలమును జూపించెను. అసురులేకకంతమున నాతనినిఁ దమ చక్రవర్తిగా నొనర్చుకొనిరి. అసురులను జయించి ఆతఁడు స్వర్గమువైకి దండెత్తెను. దేవత లీతని పేరు వినఁగానే స్వర్గమును వదలి పారిపోయిరి. సమస్త స్వర్గీయ వస్తువులపై నాతని కధికారము లభించెను. దేవతలే ఓడిపోఁగా నికనుపదేవతల విషయము చెప్పవలసిన దేమున్నది? గంధర్వ, నాగ, గరుడ, సిద్ధ, చారణ విద్యాధర, పిత, యక్ష, రాక్షస, భూతప్రేత, పిశాచ, వైతాల, గుహ్యక, కూష్మాండ, మనుష్య, ఋషి, ముని, మను, ప్రజాపతి, గణాధిపతులందఱు నాతని ప్రభావమును గాంచి హతప్రభలైరి. అందరును తొంగిపోయిరి. ఈ విధముగ నాతఁడు దశదిశలను, త్రిలోకములను దనవశము కావించుకొనెను. ఎవరెవరి కేయే మంచి స్థానములు కలవో వానినన్నిటిని నీ దైత్యుఁడు లాగివై చెను. ప్రపంచములోగల నుత్తమ రత్నముల నన్నిటిని నేరికోరి ఈతఁడు తనభవనమునఁ గూడబెట్టెను. ఇప్పుడితఁడు భూమిపై నివసించుటమానుకొనెను. ఇంద్రుని అమరావతినే తనరాజధానిగాఁ జేసికొనెను.

బ్రహ్మయొసంగిన వరములవలన దైత్యునకు భయమే లేకుండెను. ప్రపంచములో దనకెవరును శత్రువు లేకపోవుటచే నాతనికే విషయమునను జింతలేదు. మానవునకుఁ జింతా భయములు లేనప్పుడు వానికిఁగళాకౌశల పృథ్వియు, నానా విధము



లగు నలంకారములు ఇంద్రియసుఖములుస్ఫురించును. ఇప్పుడా దైత్యుడు స్వర్గమందుండి సుఖోపభోగములొనర్చుచుండెను.

స్వర్గశోభనుగూర్చి, చెప్పవలసినదేమున్నది. దివ్యనందన వనమందెన్నడునువాడని కల్పవృక్షములలోని దివ్యపుష్పములు స్వర్ణమునంతను సువాసితమొనర్చుచుండ, అమరావతీ నగరమందు విశ్వకర్మచే స్వయముగ నిర్మింపబడిన ననుపమోద్భాసవనములుండు, త్రైలోక్య శోభాశ్రయమును, నిఖిల వైభవసంపన్నమునగు స్వర్గమందు దేవాంగనలతో నాతడు విహరించుచుండెను.

నవయౌవన మదమత్తలగు స్వర్గ సురలలనలు సరస సంగీతముచే నాతనిమేల్కొలుపుచుండెడువారు. దేవతలును, ఋషులును, మునులును సూతమాగధులవలె నాతని స్తుతించుచుండిరి. ఆతడుండు మేడయును శయనగృహమును, పాన గృహమును, క్రీడాగృహమును నన్నియును సుందరముగనలంకరింపబడి కళాకౌశలపూర్ణముగ నుండెను. కనకముచేగట్టబడిన యిండ్లలో విద్రుమ నిచ్చెనలు వేయబడియుండెను. వాని వానిపాంగణము మరకతమణులచే నిర్మింపబడియుండెను. దూరమునుండిచూచిన నముద్రములోని అలలెగురుచున్నట్లుండెను. భవ్యములగు భవనభిత్తికలు స్ఫటికమణి నిర్మితములు, వాటినిఁ జూడఁగానే కన్నులు మిరుమిట్టుకొల్పును. దానిలోని స్తంభములు వైడూర్యములఁజేయఁబడినవి. ఆ భవనమేమో కాడుమణి ముక్తాలయమా శోభాసముద్రమా యనునట్లుండెను. దాని

కలంకారము కళాకోవిదులును, సౌందర్యవిశారదులునుమిక్కిలి శ్రద్ధతో చేసిరి. చాందినీ, ముత్యాలసరములచే జేయఁబడిన నలంకారము యొక్క చాకచక్యమున మిఱుమిట్లుకొలుపుచుండెను. వానిలో నచ్చటచ్చట పద్మరాగమణులతో జేయఁబడిన వాసనము అమర్పఁబడినవి. ఆ భవనములుసమస్త ఋతువులందును సుఖదాయకముగ నుండెను. వానిలో నెల్లప్పుడును వాసంతిసుషుమావిరాజిల్లుచుండెను. అచ్చట వేడియునులేదు. చతియునులేదు. వాయువు మందముగను, సుగంధితముగను వీచుచుండెను. అచ్చట శయ్యలు సుఖదముగను, స్వచ్ఛముగను, నుండరముగను, సమస్త సుందర సామగ్రులచే సునజ్జితములై యుండెను. వానియందు మిక్కిలి కోమలములుగను మెత్తగనున్న పరుపు పరువఁబడియుండెను. దుగ్ధపేనమువలెను, శ్వేతశంఖమువలెను, కొంగ టెక్కవలెనున్న శుభ్రవస్త్రములు వానిపైఁ బరువఁబడియుండెను. సుందరసుగంధిత పుష్పములయొక్క సుకోమల కవలచే నవి పనితనముతో నలంకరింపఁబడియుండెను. వానితో ముత్యాలసరములు వ్రేలాడుచుండెను. అత్యంత సుఖస్పర్శనొసంగు సుకోమల వస్త్రములు కప్పుకొనుటకుండెను. తలయంపిని పుష్పదళములకంటెను గోమలములుగనున్న దిండ్లుండెను. అచ్చటనున్న వి నూనెతో వెలిగింపఁబడు దీపములు కాదు ప్రకాశవంతములగు మణిదీపములచే నవి వెలుగుచుండెను. నన్నని నడుములు, మృదుహాసములు, సుందరదంతములు కలిగిన మధవతులు తమ యౌవన మధముచే మధుపాన

మదమత్తలై అసంఖ్యాకములుగఁదమ నూపురయుక్త పదముల  
యొక్క లలితగతిచే సదా సంగీతమయమొనర్చుచుండెను. వారి  
నూపురద్వనులచేతను, కరకంకణాది ఆ భూషణ యుంకారము  
లచే నా సురభవనము మాటలాడుచున్నట్లును, పాడుచున్నట్లుం  
డెను. కులుకుచు, బెళుకుచు రత్నస్థలములందుఁదమ మనోహర  
ముఖములను జూచుకొనుచు గిలకిలనవ్వుచు, పరియాచకము  
లాడుచు, గనుబొమ్మలెగుర వేయుచు దేవాంగనలా భవనము  
లందు విహరించుచుండెను. వారికే వస్తుచింతయునులేదు.  
సమస్త సామగ్రులువారి సంకల్పము మాత్రముననే ప్రాప్తించు  
చుండెడివి. ఇదివఱకు వారు దేవేంద్రుని సంతోష పెట్టెడివాడు.  
ఇప్పుడు సదా దైత్యరాజగు హిరణ్యకశిపునకుఁపరిచర్య చేయు  
చుండిరి.

దైత్యేశ్వరుడగు హిరణ్యకశిపు డెంతటి సౌందర్యప్రి  
యుడో అంతటి కఠోరశాసకుఁడు అతనిముందు తలయెత్తుట  
కెవరికిని సాహసములేదు. అతఁడు మహాబలి, మనస్వి, ఓజస్వి,  
త్రైలోక్య విజయుఁడు, ప్రపంచములో సర్వశ్రేష్ఠుఁడగు శూద్ర  
వీరుఁడు. వరప్రభావముననాతని వమ్ముఖమున సమరమున  
నస్త్రములను గైకొని శత్రువులు నిలువజాలరు ఎవని దేజస్సు  
మ్ముఖమున దేవతల ఓజోతేజములు వమ్మైపోయినవో అట్టి దేవ  
తలిప్పుడాతనికి సేవతొనర్చుచుండిరి. అతని యెదుటఁగన్నెత్తి  
చూచుటకెవరికిని సాహసము లేకుండెను. అతఁడుత్కటగంధ  
ముగల మదిరాపాన మొనర్చెడు వాఁడు ఆ కారణమునాతని

యెర్రని విశాలనేత్రములు మత్తుచేనటకన్నులు పడి కనుబొమ్మ  
 లెత్త బడియుండెను. తప స్తేజ ఓజములందును, పానమునం  
 దును, బరాక్రమము నందును, శారీరకబలమునందును నాతనికి  
 సమానులు త్రిమూర్తులు తప్ప యింకెవరును లేకుండిరి. ఇంద్రా  
 గ్నియమవాయుకుబేరాది దిక్పాలురు చేతులలో నుపహారములను  
 గైకొని యెదురుగా నిలువబడుచుచురు. ఆతఁడెప్పుడాజ్ఞాపిం  
 చిన నప్పుడులేచును ఎప్పుడు కూర్చుండుమనిన నప్పుడు  
 కూర్చుండురు. ఇంతటి కఠోరహృదయుడైనను నాయసురుఁడు  
 సంగీతప్రియుడు, విశ్వావసు, తుంబరాది గంధర్వుల సదా  
 ఆతని సభయందాతనిఁగూర్చి గుణగానమొనర్చుచుండురు.  
 ఋషి, ముని సిద్ధ, విద్యాధరాదులాతనినిఁబ్రస్తుతించుచుండురు.  
 రాజా! ఇన్నిమాటలేల? నేను నాతనిగూర్చి గుణగాన మొనర్చు  
 చుండును.”

ఇది విని నవ్వుచు ధర్మరాజిట్లనెను :- “స్వామీ ! మీరు  
 భగవదవతారులు, మీరు దుష్టుని గుణములేల గాన మొన  
 రించెదరు ?”

శ్రీఘముగ నారదుఁడిట్లనెను :- “రాజా ! బలవంతుని  
 సమ్ముఖమున నవతారత్యము మొదలగున వన్నియును దిగతు  
 డువు. ఆ సమయమున రజస్తమ యుక్తమగు దామసావతారపు  
 రోజులు అన్నియును వానివాని కాలము వచ్చినపుడు ప్రకాశించు  
 చుండును. ఎందఱో బలవంతులగు క్షత్రియులముందు పరశు  
 రాముఁడెంతగా వెలిగినాఁడో మనకు తెలిసినదేకదా. సహస్ర

బాహువుకూడ అవతారమే కాని పరశురామావతారము ముందా తని తేజము హతమైనది, క్షత్రియ లెవరును నాతని నెదుర్కొనఁ జాలపోయిరి. ఇరువదొక్కసారి వెదకి వెదికి ఆతఁడు వృధివి యందలి క్షత్రియుల నందఱను జంపి నిఃక్షత్రియులను గావించెను. ఆతని రోజులు దాటిపోఁగా రామచంద్రమూర్తి యెదుటఁ బరాజితుఁడయ్యెను. లజ్జితుఁడై తేజోనిహితుఁడై తపస్సునకు బోయెను. అదే విధముగ నా యసురునిముందర నా యవతార మును గూడ మఱచితిని. నేనుమ నాతని నామోదింప వలసి వచ్చెను,

ధర్మరాజు నవ్వి యిట్లనెను :- “స్వామీ ? మీరెట్లాతని సభకుఁబోయితిరి.”

అంత నారదుఁడిట్లనెను :- “రాజా ! నీకు ? తెలియును గదా నేను సంగీత వ్యసనము కలవాఁడనని. గానమవిన నాకు ప్రీతి, ఎల్లప్పుడును నే నీస్వరబ్రహ్మవిభూషితమగు వీణమీఁద సుమధుర భగవన్నామములను గానము చేయుచుందును. తుంబుర గంధర్వునితో నాకు మైత్రికలదు, ఒక దినమున నా గంధర్వుఁడా దుష్టునితో నిట్లనెను :- “మహారాజా ! ఒక తాంబూర సాదువుకలఁడు. ఆతఁడు బాగుగాఁబాడఁగలడు.” ఇంకేమున్నది. ఆతఁడు వెంటనే ఆ సాదువును బట్టుకొని రమ్మని యాజ్ఞాపించెను.

తుంబురుని స్వభావము నాకుఁ దెలియును. ఆతఁడు నావద్దకు వచ్చి యిట్లనెను :- “నారదా ! ఇప్పుడు స్వర్గములో

గొప్ప సంగీత గోష్ఠి జరుగుచున్నది. ఇప్పుడింద్రుడైన నసురుడు మిక్కిలి సంగీత ప్రియుడు మంచి మంచి గాయక గంధర్వులను, అవ్వరసలను నాతడు పిలిపించినాడు. ఒక దినమున నీవును రావలయును.”

రాజా ! సంగీత ప్రియునకు సుందర సంగీతము శ్రవణములకుఁ దగిలెనా అట్టి యవకాశమును నాతఁ డెన్నటికిని వదలఁజాలఁడు. నేను వెంటనే వీణను బట్టుకొని తుంబురునితోఁ బోయితినిఁ నేను స్వర్గమునకుఁబోయి చూడఁగా నచ్చట సంగీత సాగరము ప్రవహించుచుండెను. అచ్చట నాకు స్వాగత మొసంగువారెవరు. నేను గంధర్వులలోనికిఁబోయి కూర్చుంటిని. అందఱును బాడుచుండిరి ? వినుచుండిరి నేనును దుంబురునితో నిట్లంటిని :- “నేనును బాడుదనా ?” ఆతఁడు సంకేతముతో నిప్పుడు కాదనెను.

మంచి సంగీతము పాడఁబడు చుండెను. నా హృదయము తట తట కొట్టుకొనుచుండెను; పాడవలెనను గుతూహల ముండెను, కాని తుంబురుఁడు నన్ను మాటి మాటికినిఁ గాదనుచుండెను. ఆ సమయమున హిరణ్యకశిపుఁడు తుంబురునివై పుచూచెను. తంబురుఁడు నిలుచుండి యిట్లనెను :- “ప్రభూ ! ఈతఁడే దేవర్షి నారదుఁడు, చాల బాగుగాఁ బాడఁగలడు. ఆజ్ఞ యగుచో నీతఁడును బాడఁగలడు.”

ఇదివిని యాతఁడు గర్వముతో సంగీకార సూచకముగఁ దలనూపెను. నేను నా వీణను సవరించుకొని దానిమీఁద నాలాపము చేయసాగితిని. నేను రామ కృష్ణ, హరియను నాలాప

మును జేయఁబూనఁగనె ఆతఁడు తన కుటిల భృకుటిని ముడిచి క్రోధకారణమున పెదవులను గొఱకసాగెను. తుంబురుఁడు ముఖమున గుడ్డను వైచుకొని వేఱొక ప్రక్కకుఁబ్రదిప్పి నవ్వ సాగెను. అప్పరసలు భయపడిరి. గంధర్వులుత్సుకతతో నా వైపు చూచుచుండెరి రాజా : నేను నవకాశవాదినను సంగతి నీకు తెలిసినదేకదా : సమయమును బట్టి పనులొనర్చుచుందును అసమయమున ననవసరపు పనులొనర్చును ఇప్పుడి సమయమున నిచ్చట రామ కృష్ణ హారీయను గానము పనికిరాదను సంగతినిఁ దెలిసికొని, నేను నా రాగములను మార్చి “హిరణ్య కశిపుహారీ” అని ఆలాపించితిని.

తన నామ కీర్తనమును విని అనురుఁడు మిక్కిలి యానందించెను. ఆతఁడు తుంబురు నిట్లడిగెను :- “ఈతాంబూర సాధువు నా నామమును గీర్తించుడున్నాఁడు. ఈతఁడు చాలా మంచివాఁడు. కాని యీ పదమునకు చివర ‘హారీ, హారీ’ పెట్టి నాఁడేమిటి ?”

తుంబురుఁడు విషయమును సర్దెను. ఆతఁడిట్లనెను :- “ప్రభూ : ఈతఁడి యప్పరసలను సంబోధించుచునో యప్పర సలారా! ఇది యెంతటి మంచినామమోచూడుఁడను చున్నాఁడు” ఇది వినఁగానే ఆ దుష్టుఁడు సంతుష్టుఁడయ్యెను. కావున రాజా : నేను హిరణ్యకశిపుహారీ శ్రీహరియని యేకీర్తన మొనరించితిని, కాని యాదుష్టుని సంతోష పెట్టుటకై మోసముతోఁ జేసితిని. భగవన్నామము నే విధముగ జేసినను నది కల్యాణప్రదమే.

ధర్మరాజుతో నారదుడిట్లనెను :- “రాజా ! ఈ విధముగ నా దుష్టుడు స్వర్గసుఖము ననుభవింతుటయేకాదు, కాని యజ్ఞాదులతో నింద్ర, వరుణ, కుబేరాది దేవతలకును, లోకపాలురకును లభించు హవిర్భాగములగూడ నాతడు హరించుచుండెడువాడు. గొప్ప గొప్ప దక్షిణల నొసగుచు నతివైభవముగ విధి విధానముగ జేయఁబడు యజ్ఞభాగములనుగూడ ప్రబల ప్రభావమున నాతడవహరింపసాగెను. సమస్త జడచేత నములన్నియును నాతని భవముచే గడ గడ వణకుచుండెడువారు.

ఒక దినమున నాతడు భూమిమీద దిరుగుచుండెను. ఒకచోట జాలమంది కృషికులు హలములను దీసికొని నేలను దున్నుచుండిరి. అతఁడిట్లడెగెను :- “మీరందఱు నింతగా బరిశ్రమనేల జేయుచున్నారు ? ఈ యెద్దులనింతగా గవ్వ పెట్టెదరేల ?”

కృషికులిట్లనిరి :- “ప్రభూ : భూమిని దున్నకున్నచో బీజములంకురింపవు. బీజములంకురింపకున్నచో నందఱు కన్నమెట్లు ? అన్నము లేకున్న నాకలితో జావవలసివచ్చును. కావున భూమిని దున్నుచున్నాము ?”

అతఁడు క్రోధముతో నిట్లడిగెను. :- “దున్నకున్నచో ?”

కృషికులిట్లనిరి :- “అన్నదాతా ! దున్నకున్నచో భూమి ఉర్వరగ నుండక ఊసరగ నైపోగలదు. అప్పుడన్నము ఉత్పన్నముకాదు.”



రోషస్వరమున నాడై త్య రాజుట్టనెను :- “నారాజ్యములో బృథివికింతటి సాహసమా ? నే నాజ్ఞాపించుచున్నాను. నేటి నుండి హలముల నన్నిటిని విఱుగఁదీసి పాఱవేయుఁడు నేలను దున్నకుఁడు. దానిలో బీజములను నాటకుఁడు. మీకే దాన్యము. ఏ ఓషధి కావలయునో దానిని సంకల్పింపుఁడు. పృథివి వానికి గావలసిన దీయకుండెనా నేను దీనిని ముక్కలు ముక్కలుగా వేసి పాఱవేయుదును.”

ఆదై త్యునిఁ గాంచినఁ బ్రతివారికిని భయమే. ఆ దినము నుండి పృథివి దున్నకయే ఆతని రాజ్యమందు యథేష్టముగఁ గోరినఅన్నము నుత్పన్నము చేసెడిది. స్వర్గమున నేనవరికేవస్తువు కావలయునో వారికా వస్తువు లభించుచుండెడిది. పాతాళతోక మున సమస్త రత్నములు నిండిపోయి, అచ్చట ప్రదర్శనాలయ ముగ నేర్పడెను.

ఆతనికి రత్నములు కావలసినచ్చునో సముద్రము కడకు బోయిన, సప్తసముద్రములును తమపత్నులగు నదుల ద్వారా ఆతని సమీపమునకు వివిధ రత్నములను జేర్చును సముద్రము వానికి మార్గము నొసంగెడిది. వృక్షము లాతఁడడుగ కుండఁ గనే సమస్త ఋతువులందు స్వాదిష్టములగు పక్వఫలముల నొసంగెడివి. దేవాంగనలతో నాయసురుని విహారమునకై పర్వతములు తమ గుహలను మణిజటితములుగ

నొనర్చెడివి సారాంశమేమనఁగా సమస్త జడ చేతనములు వాని  
 తేజమునకు భయభీతలై అనుకూలాచర మొనర్చుచుండెను.  
 ప్రపంచములో నాతడుచితముల ననుచితములుగ నొనర్చు  
 చుండెను. కాని వానిని కాదనుట కెవరికిని సాహసము కలుగుట  
 లేదు. ఆతఁడొక్కఁడే సమస్త లోకపాలుర విభిన్నగుణము  
 లను స్వయముగ ధరించుచుండెడువాఁడు. ఇంద్రుడై స్వయ  
 ముగ వర్షమును గుఱిపించును, కుబేరుడై సమస్త ధనముల  
 మీఁద నాధిపత్యమును వహించును యముడై దండమునొసం  
 గును, వరుణుడై జలచరములను శాసించును.

ఆతని కన్ని సుఖములున్నను, త్రిలోకములందు భోగము  
 లాతనికి లభించుచున్నను, ప్రపంచములో సమస్త ధన, ధాన్య,  
 వాహన, స్త్రీ, శబ్దరూప, రస, గంధ, స్పర్శజన్య విషయము  
 లకేకైక స్వామియయ్యును ద్రిభువనములకేక మాత్రమగు  
 సామ్రాట్టయ్యును, లోకపాలాధీశ్వరుడయ్యును. నాతఁడీ విష  
 యములకత్తప్తినే చెందియుండెను. అజితేంద్రియులకెన్ని  
 భోగసామాగ్రులు లభించినను వారెల్లప్పుడును సతృప్తులుగనే  
 యుందురను శాస్త్రకారుల వాక్యము సత్యము.

నారదుఁడిట్లనెను :- “దర్మరాజా ! ప్రపంచములోని  
 యే ప్రాణికిని నింతటి ఖలము, ఇంతటి యైశ్వర్యము, ఇట్టి  
 ప్రభావము, ఇంతటి భోగసామగ్రి యే విధముగను లభింపదు.  
 ఈతఁడు ప్రభువునకుఁ బ్రియపార్షదుఁడు కదా ! విప్రశాపమున

నసురయోనియందుఁ బుట్టినాడుగదా ! అందువలన నాతని నెవరును నెదుర్కొనఁ జాలకుండిరి. ఈ విధముగ నైశ్వర్య మత్తుడై నాయసురుడు చాల సంవత్సరములు సంసార సుఖోపభోగములందే గడిపెను.

దుఃఖితులగుదేవతల మీద

దీనబంధుని కృప

౪౫౯

శ్లో॥ తస్యోగ్రదండ సంవిగ్నాః సర్వేలోకాః సపాలకాః॥

అన్యత్రాలబ్ధ చరణాః శరణం యయురచ్యుతమ్॥

--శ్రీభాగ, ౭ స్కం. ౪ అ. ౨౧ శ్లో॥

ఉ॥ ఎన్నఁడు మాకు దిక్కుగలదెన్నఁడు దైత్యునిబాధ మాను  
మే మెన్నఁడు వృద్ధిబొందఁగల మెవ్వరు రక్షకులంచు దేవతా  
కిన్నర సిద్ధ సాధ్యముని భేచరనాయకు లాశ్రయించి రా  
వన్నగ తల్పు భూరిభవబంధ విమోచనుఁబద్మలోచనున్॥

....శ్రీ మదాంధ్ర భాగవతము

భగవానున కింకొక రూపము కాలము. కాలస్వరూపుఁ  
డగు కృష్ణుడెప్పుడేది కోరునో అప్పుడు కాలము సిద్ధముగ

నుండును. ఒక్కొక్కప్పుడు సాత్త్వికకాలముగను. నొక్కొక్కప్పుడు రాజసకాలముగను, మఱొక్కప్పుడు తామసకాలముగను నాకంసారియే క్రిడనొనర్చుచుండును. ఆతనికి స్వపర భేదము లేదు. ఆతని శరీరములో ధర్మాధర్మములుకలవు. అన్నియు నాతని యిచ్చననుసరించియే జరుగుచుండును. ధర్మము నిర్మల మైనపుడధర్మము వృద్ధి నొందును. గొప్పగొప్ప దుష్కార్యము లొనర్చు ప్రాణులీ భూమండలమునఁ బుట్టుచుందురు. ఆదుష్టులు దృవించి సాధువులను బాధించుచుందురు. ఆ దుష్టులను జంపుట టకును, సాధువులను రక్షించుటకును, మరల ధర్మమును సంస్థాపించుటకును స్వయముగ సాక్షాచ్ఛ్రిహరి యవతరించును అప్పుడాతఁ డధర్మమునఁబడి ధర్మవృద్ధినిఁ గావించును. అధర్మమును మూలమట్టముగ నాశనముకావించఁడు, అధర్మమును బూర్తిగా నాశము గావించుచో నాతని నడుము విఱిగిపోఁగలదు అప్పుడీ సంసార చక్రము నడువదు. అప్పుడెల్లప్పుడు గృతయుగమే యుండును. త్రేత, ద్వాపర, కలియుగములుండవు. అధర్మము తన స్థానములో నదియుండును. ధర్మాధర్మములు రెండును దమ తమ హద్దులను దాటకుండ నాతని యిచ్చచేతనే యుండును. అధర్మమును నాతని యిచ్చచేతనే హద్దునుదాటును అప్పుడు మరల నాతఁడే దానిని స్వాధీనములోనికిఁదెచ్చును. దేవతలు తమ హద్దులలోఁ దామున్నంతవఱకు వారిని రక్షించుచుండును. ఆసురుల వృద్ధిసమయము వచ్చినపుడు బలవంతులగు నసురులు దేవతలను స్వర్గము నుండి గెంటివేయుదురు.

అప్పుడు దేవత లటునిటుఁ దిరుగుచుందురు. భగవంతుడప్పుడు క్షిరసాగరమున శేషశయ్యయందు మెదలకఁ బడుకొనియుండును, లక్ష్మీదేవిమృదువగు దన యూరువునందు శ్రీహరి పాద వద్మములనుంచుకొని, అత్యంత కోమలములగు దన కరకమలములతోఁ బాదసేవ కావించును. యోగనిద్ర నాశ్రయించి రమారమణుడు నిద్రించును, ఎవరెంత గోలపెట్టినను లేవఁడు. పరుండియే యిట్లనును :- “కాలమును బ్రతీక్షించుచుండుఁడు.” దీనిని బట్టి బలాబలులను జేయునది కాలమేనని తెలియవచ్చుచున్నది. కాలమనిననేదో వస్తువుకాదు. శ్రీకృష్ణుడే కాలస్వరూపుఁడు.”

ధర్మరాజగు యుధిష్ఠిరునితో నారదుఁడిట్లనెను : “రాజా! హిరణ్యకశిపుఁడు స్వర్గమర్త్య పాతాళమున కేకచత్రాధిపత్యమును వహించెను, ఆతఁడు స్వభావమున దేవద్వేషి. తన తమ్ముని విష్ణువు దేవతల ప్రార్థనముచేఁ జంపెనని ఆతని యూహ. ఈ దేవతలను విష్ణువును నసురకులమునకుఁ గంటకులు, వీరే అసురులవృద్ధిని జూడఁజాలరు. కావున నేదోవిధమున వీరిని నాశనముకావింపవలయునని ఆతఁడాలోచించుకొని సాధారణ ప్రజలను బ్రేమతోఁ బాలించుచుండెను. వారికి కావలసిన పదార్థములనన్నిటిని నొసంగుచుండెను. కాని యాతఁడు దేవతలను మిక్కిలి బాధించుచుండెను. వారితో విషమ వ్యవహార మొనర్చుచుండెను. ఇంద్ర, వరుణ, కుబేరాదిలోక పాలురతో నాతఁడు కఠోరతను వహించుచుండెను. వారిఁ గుణ

జిమ్మించును సదా వారి నవమానించుచుండును. త్రిలోకములను వదలి వారెచ్చటికిఁ బోగలరు ? హిరణ్యకశిపుని మించిన బలి యుండినచో వాని సమీపమునకుఁబోయి తమ దుఃఖమును జెప్పు కొనెడువారే, విపత్తును విన్నవించుకొనెడువారే, కాని ఆతఁడందఱ కధీశ్వరుడయ్యెను. దేవత లొకసారి బ్రహ్మకడకుఁ బోయి దీనులై యిట్లు మొరపెట్టుకొనిరి :- “స్వామీ ! హిరణ్యకశిపు నేదోవిధమునఁ జంపుఁడు. వీఁడు మమ్ముల నత్యధికముగఁ గష్టపెట్టుచున్నాఁడు.”

ఇది విని తన పొడుగాటి గడ్డమును నిమురుకొనుచు ధాత యిట్లనెను:- “నాయనలారా! నాకంతయును దెలియును. కాని నేను గొప్ప ధర్మసంకటములోఁబడియున్నాను. తన చేతితో నాటిన విషవృక్షమునై నను బుద్ధిమంతుఁడగువాఁడు నఱ కఁడు నేనే ఆతని కిట్టి దుర్లభ వరముల నొసంగితిని. ఇప్పుడు నేనే వానినెట్లు చంపఁగలను? పైగా చంపు పని నాదికాదు. నేను పుట్టించుటయును, వరములొసంగుటయు నెరుఁగుదును చంపు పని సదాశివునిది. ఆతని కడకుఁబొండు.”

హతాశులై దేవతలు రుద్రునికడకుఁబోయిరి. అందఱును మొదటినుండి చివరవఱకు కథను వినిపించిరి. విని కామారి యగు కవర్ధి యిట్లనెను:- “నాకెవరియెడలను రాగద్వేషములు లేవు. నేననవసరముగా నెవరినిఁ జంపను ఎప్పుడెవరికి గాలము

నమీపించినదో వానినిఁ జంపుదును. వైఁగా నేను బ్రహ్మసృష్టి కాదనలేను. ఆతని పుత్రుఁడను. నాతండ్రియే తాను జేసిన సృష్టినిఁ దాను అకాలమున నాశము నొనర్చననఁగా నేనెట్లు వానినిఁ బదచ్యుతు నొనర్చఁగలను?"

ఇద్దరు దేవతలిట్లు పలుకఁగా దేవతలు నిరాశనుజెందిరి. ఎవరును వారికి శరణమీయలేదు. ఎవ్వరును వారి దుఃఖములను దూర మొనర్చ నాశను జూపింపలేదు. అన్ని విధములను వారు నిరాశనుజెంది, యింకెక్కడను నాధారములేదని తెలిసికొని వారుశరణ శరణుఁడును, శరణాగత వత్సలుఁడునగువాసుదేవ భగవానుని శరణువేడిరి.

భగవంతుఁడాదినములలో క్షీరసాగరమున శేషశయ్య యందు శయనించియుండెను. విపత్కారణమున దేవతలు క్షీర సముద్రమును, ఇక్షుసముద్రమును, సురాసముద్రమును, ఘృత సముద్రమునుదాటి క్షీరసముద్ర తటమునకుఁజేరుకొని, నల్దిక్కులను వారు తేరిపారఁజూచిరి. వారికి శేషశయ్యగాని, శ్రీహరి గాని కనఁబడలేదు. వారి మనస్సులు రాగద్వేషముచే నిండియున్నవి, వారికి భగవద్దర్శన మెట్లగును? భగవద్దర్శన మత్యంత దుర్లభమైనది. అనన్యభావమున నాతఁడు కృపఁజూచినచో దర్శనమొసంగుట నంభవమగును. దేవతలకక్కడ శ్రీహరిదర్శనము కాకపోఁగా దేవతలసముద్రతీరముననే ఆసనమునఁగూర్చుండి ఘోర తపంబొనర్పఁ బూనుకొనిరి. పాలసముద్రముకడఁ

గూర్చుండిరి. అచ్చట యథేష్ఠముగఁబాలతోఁబెరువును జేసికొని అగ్నిద్వారా దానినిఁదనుచుండిరి. కాని భగవద్దర్శనమెట్లుకాగలదు? విపత్తుతొలఁగుపెట్టు? అందువలన వారు భోజన పానీయములన్నిటినిఁబరిత్యాగము కావించి కేవలము వాయుభక్షణమొనర్చును మోరతపస్సును జేయనారంభించిరి.

భగవానుఁడు నిద్రించుచుండెను. హిరణ్యకశిపు దిక్కున కాతఁడు కన్నులుమూసికొనెను. దేవతలు భగవానుని ద్వారము కడకువచ్చి అనశనవ్రతము నవలంబించుచుండిన నింక భగవంతుఁడేమిచేయఁగలఁడు. ఆయన దయాసాగరుఁడు. కాని హిరణ్యకశిపుని కాలము సమాప్తముకాలేదు. ఆతనిపాపము పరాకాష్ఠనందుకొనలేదు. ఆతఁడాసమయమున నెవరినిఁజంపఁడు. దేవతల నోదార్చవలసియుండెను. కాని యింకను నిద్రపూర్తికాలేదు. యోగనిద్ర ఆతని యాశ్రయమునఁబడియున్నది. అందువలన నాతఁడు శయ్యమీఁదఁ బరుండియే, కన్నులుమూసికొనియే దేవతలనాశ్వాసింప నారంభించెను. వారుచేసిన కర్మలకుఁబ్రతిఫలమింకను ముట్టలేదనియే ఆతఁడింకను దర్శనమీయలేదు. వారింకను దర్శనమున కధికారులు కాలేదు. ఇప్పుడే దర్శనమిచ్చునెడల నెదుటఁబడఁగానే చిక్కుతోఁబడి ఆసమయమున వీరిని రక్షింపవలసివచ్చును. దేవతలు మాటమాటికినిట్లుమొఱపెట్టుకొనుచుండిరి:- “మాకు శ్రీహరి కనఁబడుటలేదు. చరాచరములకును బ్రభువును సర్వాత్ముఁడునగు శ్రీహరియేదిక్కున నున్నాఁడో ఆ దిక్కునకు మేము నమస్కారము చేయుచున్నాము. ఎవనిని



బ్రార్దించి నిర్మలశాంతచిత్తులగు సన్యాసులు మరల మరలిరాశో అట్టి శ్రీహరికి నమస్కారము.

“యేయథామాం ప్రపద్యంతే తాంస్తథై వభజామ్యహమ్” ఏవరు నన్నే భావముతో భజింతురో, వారికి నేనా భావముతోడనే భజింతును, అని భగవానుడు చెప్పినాడు. దేవతల కకస్మాత్తుగ నొక దినమున మేఘగంభీరధ్వనితో నాకాశవాణి వినబడెను, అది సాధువుల కభయప్రదాన మొనర్చునదిగనుండెను. అది గంభీర మోషచే దశదిశలునుబ్రతిధ్వనించుచుండెను. ఆకాశవాణి శబ్దము స్పష్టముగ వినబడుచుండును. “ఓ దేవతలారా ! మీ కందఱకును మేలుకలుగుఁగాక ! మీరు భయపడకుడు. నిర్భయులుకండు, నిశ్చింతతో ముసుగు కప్పుకొని నిద్ర పొండు.” అను శబ్దము వినబడెను.

చేతులుజోడించుకొని యింద్రు డాదిశకుఁ బ్రణామమును గావించి యిట్లనెను :- “భయకారణమున్నంత వఱకు భయముండితీరును. మేమీ యధమాసురుని యుత్పాతములకు మిక్కిలి వ్యాకులతను జెందియున్నాము, అధీరులమై అశరణ శరణులగు మీసన్నిధికి వచ్చియున్నాము.”

ఆకాశవాణి యిట్లనెను :- “ఏమియును బాధలేదు. నాశరణమునకు రానంత వఱకే మానవులకు భయము. నాశరణమునకు వచ్చి, నా దర్శనము చేసితిరా సమస్త దుఃఖములు దూరము కాఁగలవు. నా దర్శనము ప్రాణులకు సమస్తమంగళములకును సాధనముగ నుండును.”

ఇంద్రుఁడొట్టనెను :- “స్వామీ ! దుష్టుఁడగు నా హిరణ్య కశిపుఁడు మాచేత నీరుపోయించు కొనుచున్నాఁడు, కసువు నూడ్పించుచున్నాఁడు. మా యజ్ఞభాగములను దినుచున్నాఁడు. వివిధ విధముల యాతనలను బెట్టుచున్నాఁడు. ఇంకను మా అందఱు అ.....

మధ్యలోనే ఆకాశవాణి యిట్లొట్టనెను :- “నాయనలారా ! నాకు చెప్పవలసిన పనిలేదు. అధముఁడగు నా దైత్యుని దుష్ట త్వము నాకుఁదెలియును, నేను వాని గర్వ మణంచెదను.”

దీనతా స్వరమున నధీరులై దేవతల పక్షమున నింద్రుఁ డొట్టనెను :- “ఎప్పుడణఁచెదరు స్వామీ ! ఇప్పుడీ దుఃఖమును సహింపఁజాలకున్నాము. సహన శీలతకును హద్దుకలదు.”

ఆకాశవాణి యిట్లొట్టనెను :- ఇంకను వానికి వినాశకాలము రాలేదు. అందువలన నేనిప్పుడేమియును జేయఁజాలకున్నాను. ఇంత కాలము సహించిన వారింకఁ గొంతకాలము సహింపుఁడు. సమయము రాఁగానే వానిని నేను హతమార్చెదను. వీనిని యమ సదనమున కతిథిఁగావించెదను.”

దేవత లిట్లనిరి : “స్వామీ ! ఆ సమయమెప్పుడు రాఁగలదు ? వానికి వినాశకాలము సమీపించినదని తెలిసికొను పెట్టు ?”

ఆకాశవాణి యిట్లొట్టనెను :- “ఎవఁడైన నకారణముగ దేవతలను ద్వేషించినను, దేవతా పూజలాపించినను, దేవనింద

నొనర్చినను, గోవులకు బాధకలిగించినను, బ్రాహ్మణులతో హృదయముతో శత్రుత్వమును వహించినను, వారిప్రభావమును న్యూనతపఱచుటకు సదాప్రయత్నించినను, వారిని హృదయమున ద్వేషించినను, సాధువు లందఱశ్రద్ధకలిగి యున్నను, వారినవాచ్య వచనములు పలికినను, ధర్మమును నభివృద్ధి నిరోధకమని బలికినను, ధర్మచ్యుతి కలిగినను, జగదీశ్వరుడనగు నన్ను ద్వేషించినను నాతఁడు త్వరలో నాశము కాబోవుచున్నాడని తెలిసికొనవలయును."

ఇంద్రుఁడిట్లనెను :- "వీని నన్నిటిని నాతఁడు చేయుచునే యున్నాడు."

భగవంతుఁ డిట్లనెను :- "చేయుచున్నాడు. ఇంకను బూర్ణముగఁ జేయుటలేదు. ఇంకఁ గొంత కొదువయున్నది. అల్పపాపమునకు శీఘ్రముగ వినాశము కలుగదు. మీరును నైశ్వర్యమదముననిట్టి కార్యము తొనర్చినవారే. నిజము చెప్పవలసి వచ్చినచో మీరు మీరు చేసిన దానికిఁ బ్రతిఫలముగ నిప్పుడు పదచ్యుతైతిరి. అసురులును ఉపదేవతలే వారిని మీరు ద్వేషించుచున్నారు. వారి నవమానించుటకై వివిధప్రయత్నము తొనర్చుచున్నారు. ఒక్కొక్కప్పుడు పాషండ మతము నాశ్రయించి మీరును దేవవిరుద్ధాచరణము నొనర్చితిరి. పృథుయజ్ఞమందు పాషండ మతమును బ్రచారమొనర్చినవారు మీరే దేవవిరుద్ధులగు నాస్తికులవలె రూపమును ధరించినవారు మీరే శ్రీకృష్ణావతారమందు మీరే యైశ్వర్యమదమున నా గోవులను

నాశనమొనర్చుటకై సాంవర్తక మేఘములను బ్రేరేపించినది మీరే. గోవంశమును వినాశ మొనర్చుటకు సంకల్పించినదిమీరే. విశ్వరూపుఁడు బ్రాహ్మణుఁడు. అతఁడజాగ్రత్తగానున్న సమయమున మీరే ఆతని శిరస్సును చేదించినారు. సాధువుల తపస్సును భంగమొనర్చుకై మీరే స్వర్గమునుండి సుందరులగునప్పరసలను, వసంతుని, గామదేవునిఁ బంపుచుండిరి. మీ స్వార్థము కొఱకు ధర్మమునుగూడ నవహేళనమొనర్చుచుంటిరి. మీకు బుద్ధిచెప్పుటకే వ్రజమందు నీయజ్ఞమును మాన్పించితిని దీనికి నీవనేకవిధములదూషితివి, ద్వేషించితివి, ఈ పాపములన్నిటిని మీరును బేసితిరి, కాని భేదమేమనఁగా మీరు వీని నన్నిటిని వివశులై అల్పముగ నొనర్చితిరి. చేసి పశ్చాత్తామును జెందితిరి. పాప ప్రాయశ్చిత్తమునుగూడ కావించుకొంటిరి. అందువలన మీకు వినాశము కలుగలేదు. అల్పముగ విపత్తు సంభవించి అది అనుభవించుటను బూర్తిచేసికొంటిరి. ఈ పారణ్యకశిపుని పాపము పరాకాష్ఠము నందుకొనఁగానే నేను వానినివధించెదను. ఇందులకు సందేహమేమియునులేదు.”

అంత దేవతలిట్లనిరి :- “స్వామీ ! పాపము పరాకాష్ఠను బొందినట్టు గుర్రేమి కలదు ? దానికేదైన న్మూలమగు గుర్తును జెప్పుఁడు.”

ఇదివిని ఆకాశవాణి యిట్లనెను :- “పాప పరాకాష్ఠను బొందుటకు స్థూలమగుగుర్తు భగవద్భక్తులను ద్వేషించుట, భగవద్భక్తులను సాధారణపాపులు ద్వేషింపఁజాలరు. అందులేని

మహాపాపము తొనర్చినవాడే భక్తుల కరిష్టమును గావించును. అట్టివాడే వారిని ద్వేషించి బాధించును. నేను గొప్పగొప్ప పాపములను క్షమింపఁగలనుగాని, నాకపరాధ మెనర్చినను విడిచిపెట్టెదనుగాని భక్తాపరాధిని నేనెన్నటికినిక్షమింపఁజాలను. వానిని నేనైన నవహేళన మొనర్పజాలను. జీవి భక్తులను ద్వేషించినాడనిన వాని పాపము పండినదని తెలిసికొనవలయును."

అంత నింద్రుఁడిట్లను :- "స్వామీ ! మేమందఱము మీ భక్తులమే. మమ్ములనాతఁడు ద్వేషించుచున్నాఁడు."

ఆకాశవాణి యిట్లనెను :- "మీరందఱును భక్తులే, భక్తాగ్రగణ్యులుగారు ఈతఁడుభక్తాగ్రగణ్యుని ద్వేషించినప్పుడు, ఆతనికి వివిధయాతనలను గలిగించినపుడు నేను వానినిఁ జంపెదను."

ఇంద్రుఁడిట్లనెను :- "స్వామీ ! భక్తాగ్రగణ్యుఁ డెచ్చట పుట్టఁగలఁడు ? ఆతనికి నీతనికి సమావేశము కలుగదేమో ! ఏలననఁగా భక్తులు సాధ్యమైనంతవఱకు దుష్టులకు దూరముగ నుందురు. సాధ్యమైనంతవఱకు వారికడకుఁబోరు."

అంత నాకాశవాణి యిట్లనెను :- "భక్తాగ్రగణ్యుఁడు బయట వాఁడుకాఁడు. ఆతని యింటిలోనే పుట్టఁగలడు. ఈతని నాల్గవ కుమారుడఁగు. ప్రహ్లాదుఁడు. తన పుత్రుడును భగవద్భక్తుడగు నాతని నెప్పుడు ద్వేషించునో నేను వానినప్పుడు చంపఁగలను."

దేవతలిట్లనిరి :- “స్వామీ ! మీరెట్లు చంపగలరు ? ఈతఁడు బ్రహ్మనుండి అనేక గొప్పవరములను బొందినాఁడు.”

ఆకాశవాణి యిట్లనెను :- “దీనికి మీరు చింతింపకుఁడు. బ్రహ్మ నా కుమారుఁడే. నే నాతని సృష్టి కావలనుండును. కావున నాతఁడు బ్రహ్మవరములచేఁ దేజస్వియైనను నే నాతని వరములను దప్పించుకొనుచు నుపాయముగ నీతనిఁ జంపెదను. ఈతనిని మృత్యు ముఖమునఁ బడవై చెదను.”

దేవర్షి నారదుఁడు యుధిష్ఠిరునితో నిట్లచెను :- “రాజా ! ఇట్లు పలికి ఆకాశవాణి శాంతించెను. ఇంక మరల నది వినఁబడ లేదు. ఆ దేవవాణిని వినఁగానే దేవతల దుఃఖమంతయును దూర మయ్యెను. వారి ఉద్వేగము శాంతించెను. వారికి భవభయ హరి యగు శ్రీహరి తమ్ముఁ గృపఁజూచుననియు, వారి శోకసంతాప ములను దూరము కావించుననియు విశ్వాసము కలిగెను. ఇంక నెంత దుఃఖ మనుభవింపవలసి యుండునో దానిహద్దు తెలి పెను, ఎప్పుడు మనము భక్తాగ్రగణ్యుఁడగు ప్రహ్లాదుని జన్మ మును బ్రతీక్షింపవలయును, ఈ ప్రపంచమాశమీఁద నిలిచి యున్నది. భక్తవరుఁడగు ప్రహ్లాదుని జన్మము సంభవించెనా మా దుఃఖములన్నియు నాశము కాగలవు. పౌరణ్యకశిపుని భార్య గర్భవతియయ్యెను. ఆమె గర్భములో భక్తాగ్రగణ్యుఁ డగు ప్రహ్లాదుఁడుండెనని నారదుని వలనఁ దెలిసినది కదా !”

యని వారు నిశ్చింతతోనుండిరి. ఇక నీ హిరణ్యకశిపుడు  
చావనే చచ్చినాడని వారు తెలిసికొనిరి. కేవలమంతిమ శ్వాసలు  
మాత్రముకలవని భావించుచు వారందఱును వారి వారి నెలపు  
లకు బోయిరి.

....0....

## భక్తాగ్రగణ్యుడగు ప్రహ్లాదుడు

౪౯౦

శ్లో॥ తస్యదై త్యవతేః పుత్రాశ్చత్వారః పరమాద్భుతాః।

ప్రహ్లాదోఽభూన్మహాం స్తేషాం గుణై ర్మహాదుపాసకః॥

--శ్రీ భాగ. ౭ స్కం ౪ అ. ౩౦ శ్లో॥

వ॥ హిరణ్యకశిపునకు విచిత్ర చరిత్రలు పలువురు పుత్రులుద్భ  
వించిరి. అందు ప్రహ్లాదుడు గుణములలో గొప్పవాడు,  
గొప్ప ఉపాసకుడు,

భగవద్భక్తికలచోట సమస్త సద్గుణములు సంఘంబులై  
వచ్చును. భక్తి సమస్తగుణములకు గని. సద్గుణములు భక్తి  
నాశ్రయించుకొనియుండును. అభక్తులలో గుణము లెక్కడివి  
అవి మనస్సు వెంట బరువిడుచుండును. మనసుయొక్క  
స్వాభావిక రుచి విషయము లందుండును. విషయములు దుఃఖ

ములకు మూలము. కావున నభక్తుల నజితేంద్రియుల సమీపమున సద్గుణములెట్లుండగలవు. అట్టివాఁడు సదా ఆశాంతుఁడుగను, చింతితుండుగను, దుఃఖిగను నుండగలఁడు. భక్తుఁడెల్ల పుడు ప్రసన్నచిత్తుఁడుగనుండును. ఆతఁడు సద్గుణములకొఱకు ప్రయత్నింపఁడు. ఆతఁడు నిరంతరము భగవద్భక్తియందే తల్లీనుఁడగును. సద్గుణములు వచ్చి వాని స్వచ్ఛహృదయమున నివసించును.

నారదుఁడు ధర్మరాజుతో నిట్లనెను:- “రాజా! హిరణ్యకశిపునకు సంహ్లాద, అనుహ్లాద, హ్లాద, ప్రహ్లాదులను నలుగురు పుత్రులుదయించిరి. వీరిలోఁ బ్రహ్లాదుఁ డందరికంటెఁ చిన్నవాఁడైనను గుణములలో సర్వశ్రేష్ఠుఁడు. ఆతఁడు బాల్యకాలము నుండియే సరళుఁడు, సుశీలుఁడు, అత్యంత నమ్రుఁడు. తన కంటెఁ జిన్నవాఁడుగా నున్న బ్రాహ్మణుఁడు కనఁబడిననునాతనికి శ్రద్ధతో నమస్కరించును. సదాచారమున కాతఁడు సజీవసాకారమూర్తి ఆతఁడెగతాళికి ప్రతిజ్ఞ చేసినను దానినిఁ దప్పఁడు. సర్వులకైనను బొంకఁడు. ఆతఁడు తన సమస్తేంద్రియములను దనవశమందుంచుకొనునుగాని యింద్రియములకు వశుఁడుకాడు. ఆతఁడు సమస్త ప్రాణులందాత్మభావముంచును. కటువచనములెవరైనఁబలికిన మనకు గష్టము కావునఁ బరులను గటువచనములు పలుకఁడు. మనకెవరైన సన్మానము గావించినచో నానందము కలుగును. గావున నాతఁడందఱను సమ్మానించును. ఆతఁడందఱకును బ్రియుఁడు. ఆతఁడెవరిని



ద్వేషింపడు. దుష్టులు తప్ప ఆతనిని ద్వేషించువారెవరునుండరు. ఆతఁడందఱకు బ్రియుఁడు ఆతనితో సంపర్కము కలవారందఱును నాతని సహృదయునిగ నెంచుచుందురు. సాధువులు, సజ్జనులు, శ్రేష్ఠపురుషులు, భగవద్భక్తుల చరణములకు దూరమున నుండియే సాష్టాంగప్రణామము కావించును. ఆతఁడెల్లప్పుడును వినయముగనుండును. తనకంటెఁ జిన్నవారును, దీనదుఃఖితులును, అనాధులు నగు వారినిఁ దండ్రవలె బ్రేమించును. యథా శక్తిగ వారి యవసరములను బూర్తిగావించును. చేతనైనంత వఱకు వారి కష్టములను బోఁగొట్టుటకుఁ బ్రయత్నించును. తనతోటి వారలను సోదరులవలెఁ జూచును. తాను రాజకుమారుఁడననియు, నైశ్వర్యశాలిననియు, సంపన్నుఁడనియుఁ దక్కువ వారితోఁ గలిసి కొనునప్పుడభిమానపడఁడు. తన తోడివారల కితఁడు రాజ కుమారుఁడు, తాము ప్రజలమను గుర్రేయుండెడిది కాదు. తన సహచరులందఱును దనసహోదరులను భావనతో దనేకలిసిమెలసి యుండెడు వాఁడు. తనకంటె విద్యయందును, దపమునందును తేజమునందును, గుణములనందును నెక్కుడు గనుండువారల నీశ్వరబుద్ధిచేఁబూజించును. వారి యాజ్ఞలన్నిటినిఁ బాలించుచు వారియందాదరబుద్ధినుంచును,

ఆతఁడు జన్మతో విద్వాంసుఁడు, చదువకయే ఆతని కన్ని విద్యలును వచ్చినవి. కాని ఆతనిని విద్యామదమంటనే లేదు. ధనము విషయమడుగవలసినదేమున్న. రాజపుత్రుఁడు కదా! అట్టి యిట్టి రాజకుమారుఁడు కాదు. త్రిలోకములను దన

బాహుబలముచే జయించిన హిరణ్యకశిపుని ప్రయపుత్రుడు. ఆతని నామముచే నింద్రాది లోకపాలకులును గడ గడ వణకుదురు. ప్రపంచములో బహుమూల్యములగు ననర్హ రత్నము లాతని యింటిలోఁ గలవు. అయినను నాతని ధనగర్వమంట లేదు. చూచుట కాతఁడు మన్మథ సుందరుడు. ఆతని అంగ ప్రత్యంగములన్నియును సుందరములు. సౌష్ఠవములు, సుదృఢములు, కండరములు మెలికలు తిరిగినవి. ఆతని నొక్కసారి కాంచినవారు ముగ్ధులుకావలసినదే. ఇంతటి యధిక సుందరుఁడయ్యును నాతనికి రూపగర్వములేదు. ఆతఁడు తన్ను సాధారణునిపలె నెంచుకొనుచుండును. ఆతఁడు కశ్యపమహర్షి వంశములోఁ బుట్టినవాఁడు. అయినను నాతనికి కులగర్వములేదు సాధారణ దైత్యబాలకులతో నాడుచుఁ బాడుచుండును. ఆతనికి విషయమునను గర్వాభిమానములు లేవు.

ప్రహ్లాదుఁడు గొప్పదైర్యశాలి, ఎట్టిదుర్ఘటనగాని, విపత్తుగాని సంభవించినను భయపడఁడు. అతనికి శబ్ద, స్పర్శ రూప, రస గంధములకు సంబంధించిన సాంసారిక సుఖములఁదిను మంత్రేనను స్పృహలేదు. ఆతనికి స్వర్గ సుఖములనుగాని, విమాన, నందనవనవిహారాదులుగాని, అప్పరసా సంగమముగాని, అమృతాది పాన సుఖాపేక్షగానిలేదు. ఈ సమస్త సుఖముల కాతఁడుదాసీనుఁడుగ నుండెడువాఁడు. ఆతఁడు సిద్ధుఁడని యనవలయును. ఆతని సమస్తేంద్రియములు, ప్రాణము, మనస్సు, శరీరము ఇవన్నియును సంయతములే. ఆతఁడు కామనా విహీ

నుడు, నిష్కాముడు, సాంసారిక పదార్థములందు నిర్లిప్తుడు. ఇన్నిటినిఁ జెప్పనేల ? ఆతఁడనురుఁడయ్యను. అసురభావములు బొత్తుగా లేనివాడు.

దేవర్షి నారదునివలన నిట్టి ప్రశంసా వాక్యములను విని ధర్మరాజగు యుధిష్ఠిరుఁడిట్లనెను :- “స్వామీ ! అసురకులమున వలనఁబుట్టిన వానికట్టి గుణములుండుట మిక్కిలి ఆశ్చర్యకరమగు విషయము. ఆతని కిన్ని గుణము లేసాధనమున లభించినవి ?”

అంత నారదుఁడిట్లనెను :- “ఏ గుణములైనను నేసాధన చేతను లభింపవని నే నిదివఱకే చెప్పియుంటిని, ఆతని కృపచేఁ గొందఱకు లభించుచుండును. ప్రహ్లాదుఁడు గతించి యెన్నేడైనది. ? లక్షలు, కోట్లకొలది సంవత్సరములైనది. అయినను నాతని గుణములు, ఆతని విమలార్తి భూమిమీఁద నిప్పటికిని నిలిచియున్నదిఁ సదా అట్లేయుండును. భగవంతునకును భగదృక్తులకును భేదమేమియునుండదు. భగవంతుని గుణములెట్లు నిత్యములో భక్తుల గుణములట్లే నిత్యములు, ప్రహ్లాదుని దివ్య గుణములను స్మరించి, పండితజనము నేటివరకు వాని ననుసరించుచు భక్తిమార్గమున నగ్రసరులగుచుందురు. రాజా ! ప్రహ్లాదుని గుణముల సంబంధమున నిప్పుడు నేనేమని చెప్పఁగలను ? శేషునివలె నాకును సహస్రజిహ్వాలుండినను నేను ప్రహ్లాదుని గుణములను వర్ణింపఁజాలను. నాకిప్పుడొకే ఊహకలదు. మహారాజా ! ఆతని గుణముల మహత్వము ఒక్కవిషయమునఁ

దెలిసికొనవచ్చును. ఆతనికిఁ బ్రతిపక్షులైన దేవతలను వారి వారి సభలందు భగవద్భక్తి ప్రసంగము వచ్చినపుడు ప్రహ్లాదుని నుదాహరణముగఁ దీసికొందురు. వారును నాతని గుణములనే ఆశ్రయించెదరు. ఈవిషయమునఁ బ్రహ్లాదుని అభిప్రాయమేమి? ఈయవసరమున నాతఁడెట్టి యాచరణము నొనర్చినాఁడని దేవ సభయందుఁ బ్రమాణరూపమున గ్రహించుచుందురు. ఆతని శత్రువులే ఆతని నింతగా నాదరించుచుండఁగా, ఆతని యాచరణమును బ్రమాణగ్రహించుచుండఁగా నీవంటి నిర్వైర అజాత శత్రువాతని నాదరించి, ఆతనిఁబ్రమాణభూతముగ నెంచుకొని ననిందాశ్చర్యమును జెందవలసిన పనియేమున్నది ?

ప్రహ్లాదుని ప్రభావమనంతము. ఆతని గుణములనంతములు. వీని నన్నిటిని ననంతకాలమువఱకు వర్ణించుచుండినను బూర్ణముగవర్ణనము పూర్తికాదు. సంక్షేపముగ నాతనికి వాసుదేవభగవానునియందు సహజ స్వాభావిక ప్రీతికలదని చెప్పినఁ జాలును ఈ గుణములు కేవలము నిర్దేశమాత్రముగఁ జెప్పఁబడినవి. ఈగుణములచేతనే ఆతని మహాత్మ్యము నూచితమగును.

నారదుఁడిట్లనెను :- “రాజా ! ప్రహ్లాదుఁడు భక్తులకు ప్రతీకము. భక్తిశాస్త్రములో భక్తులకేయే గుణములు చెప్పబడినవో యెట్టి యాచరణ చెప్పఁబడినదో, యెట్టివై ఖరిగూర్చి చెప్పఁబడినదో అవన్నియును ప్రహ్లాదుని దేహమందు ప్రకటమైనవి. ఆతని యాకారముచే భక్తుల యాకారము, ఆతని వ్యవ

హారముచే భక్తుల వ్యవహారములను దెలిసికొనవచ్చును. కావున నత్యంత సంక్షేపమున, సూచన ప్రాయముగ నాతని వేషభాషలను, మానసికస్థితిని దిగ్దర్శనముగఁ జెప్పెదను. ఏమనఁగా భక్తిమార్గ పథికులకు దీనివలన గొప్ప సహకారము లభింపఁ గలదు. వారి విషయములను బాగుగాఁ దెలిసికొని తమ జీవితములందు నిట్టిస్థితి నుత్పన్న మొనర్చుట కేడ్చియేడ్చి ప్రభువును బ్రార్థించుకొందురు. ప్రభువు వాంఛాకల్పితరువు గదా ? ఆతనినే వస్తువును హృదయపూర్వకముగ నడిగినదాని నాతండొసంగఁ గలడు. కావున నీవిప్పుడు సంక్షేపమునఁ బ్రహ్లాదుని బాల్యకాల పరిస్థితినిఁగూర్చి చెప్పెదను వినుము."

....౦....

## భగవద్భక్తుల స్థితి

౪౬౦

శ్లో న్యస్త క్రిడనకో బాలో జడవ త్తన్మన స్తయా,  
కృష్ణగ్రహ గ్రహితాత్మాన వేద జగదీదృశమ్॥  
అసీనః పర్యటన్నశ్చన్ భయానః పిపితన్బృవన్,  
నాను సంధత్త ఏతాని గోవిందపరిరంభితః॥

....శ్రీ భాగ..౨ స్కం, ౪ అ. ౩౮ శ్లో॥

తే॥ హరివదాంభోజయుగ చింతనామృతమున

నంతరంగంబు నిండినట్లైయిన నతఁడు

నిత్యపరిపూర్ణుఁడగుచు నన్నియును మఱచి

జడతలేకయు నుండును జడుని భంగి॥

శా॥ పానీయంబులు ద్రావుచున్ గుడుచుచున్ భాషించుచున్ హాసలీ

లానిద్రాదులు సేయుచుం దిరుగుచున్ లక్షించుచున్ సంతత

శ్రీ నారాయణపాదపద్మయుగళి చింతామృతాస్వాద సం

ధానుండై మఱచెన్ సురారిసుతుఁడే తద్విశ్వమున్ భూవరా॥

....శ్రీ మదాంధ్ర భాగవతము.

జీవి ప్రకృతిస్థుఁడై నపుడు, జీవస్వభావములో సున్నప్పు  
డును వానికి శబ్ద, స్పర్శ, రూప, రస, గంధజ్ఞానముండును.  
ఆతఁడు యథారీతిగఁ గ్రియలొనర్చును. ఆచారము ననుసరించి  
వ్యవహారమొనర్చును. లోకమర్యాదను బరిపాలించును; కాని  
వానిని భూత, ప్రేత. పిశాచాది అన్యగ్రహము లావేశించినపుడు  
తన స్వభావమును వీడి అస్తవ్యస్తముగ వ్యవహారమొనర్చును.  
వాని నావేశించిన గ్రహమేది పలికించిన దానినిఁ బలుకును.  
తనకు స్వాభావికముగనున్న ఆచరణమునకు విలక్షణమగు  
నాచరణ మొనర్చును.

నారదుడు ధర్మరాజుతో నిట్లనెను:- “రాజా! మహాభాగ వతుడగు ప్రహ్లాదుని స్వభావము జన్మచేతనే అలౌకికమైనది. సాధారణముగ బాల్యకాలముననందఱకును నాటలనిన బ్రിയము: కాని ప్రహ్లాదుడు బాలకుడై సప్పటినుండి మిక్కిలి గంభీరుడు. ఆతడు చరపట్టి, దాగుడుమూతలు, చెడుగుడు, బిల్లనగ్రోవి మొదలగు బాలుర కనువైన ఆటల కాతడెన్నడును బోయెడు వాడు కాడు. ఆటలలోగూడ నాతడు గోపాలుని బొమ్మను జేసి దానికిఁబూజులొనర్చును, నివేదన మొనర్చును. బ్రహ్మదమును బంచుచుండును. ఆతడేకాంతమునకుఁబోయి భగవంతుని ధ్యానించుచుండెను. జగత్తు నల్లనిదా? పచ్చనిదా, ఎఱునిదా? ఇవి భోగ్యములా, ఇది అప్రియము అను జ్ఞానమేమియును లేనట్లుగఁ దన్మయతను జెందెడువాడు. ఆతడు జగత్తు నంతను హరిమయముగఁజూచును. అందఱయందు భగవద్బుద్ధి నుంచి నమస్కరించును. ఆతడన్ని కార్యములను స్వభావాను సారముగ యంత్రమువలె లేకయే క్రియలొనర్చు చుండును. కాని, వానివైపున కాతనికి మనస్సుపోయెడిదికాదు. మనము స్వభావాను సారముగ శ్వాసించునట్లును, గనుతెప్పను వైచినట్లును, జిలపుట్టిన గోకుకొనినట్లును నాతడు శారీరక క్రియలొనర్చుచుండును. మనస్సు సదా మనోహరుడగు మాధవుని రూపమాధురియందు మదమత్తమైయుండును. వెళ్ళుట ప్రారంభించిన నట్లు వెళ్ళుచునే యుండును. బాలోన్మత్త పిశాచులవలెనే సంకల్పము లేకుండెను. గంతవ్య లక్ష్యములేదు. చేరుటకు

నిశ్చయములేదు. కాళ్ళు వానికవియే పోవుచుండును. ఎచ్చట నాగునో ఎప్పుడాగునో ఎంతసేపుండునో తెలియదు. కూర్చుండిన నట్లే కూర్చుండును. పరుండిన నట్లే పరుండును. తల్లిఅన్నమును బెట్టినఁ దినును. ఆతనికి మంచి చెడ్డ, స్వాదు అస్వాదు, సరస నీరసములను వివేకములేదు, విచారములేదు, జలము లభించెనా త్రాగును, గానముచేయుట ప్రారంభించినచో భగవంతుని మంగళమయ మధుమయ మధురనామములను గుణములను గానమొనర్చును, మౌనమును వహించినచో జాముల కొలఁది సమస్తేంద్రియములను బంధించి మెదలక మౌనధారణ మొనర్చును.

వైకుంఠుఁడు నన్నేల నిట్టి భవాటవిఠోఁ బడవైచినాఁడను జిత్తగ్గాని కలిగెనా ఆతనికిఁ జింతచే హృదయము ట్టుబ్బమగును. ప్రభువిరహము స్మరణమునకు వచ్చెనా హృదయము దుఃఖపూరితమగును. కన్నులవెంటఁగారెడు నీరుకారుచునేయుండును. నేత్రముల నుండి నిరంతరమును బ్రవహించు నానందబాష్పములు నవనీరదా భములగు నాతని శ్రీయంగములను దడుపును. ఆహా ! శ్యామసుందరుఁడు నన్ను సంసార సాగరమున విడిచి స్వయముగ దాగుకొనినాఁడను ననుభూతి రాఁగానే అశ్రుధారలు పెల్లుబికి వచ్చును. ఆతఁడు గంటల కొలఁది యేడ్చుచుండును, కొట్టుకొనుచుండును. వెక్కి వెక్కి యేడ్చుచుండును. దీనికి విపరీతముగ నెన్నడైన హృదయమందు భగవద్స్మృతి జ్ఞాగృతినిఁజెందెనా, లేక హృదయమున



హృదయ సర్వస్వ జీవనధనమును శ్రేష్ఠతముఁడును బ్రాణ నాథుఁడునునగుఁ ప్రభుని సంస్పర్శకలిగెనా ? భావజగత్తున ఆతని నాలింగన మొనర్చుకొనెనా ఆస్పర్శ సుధ నను భవించి పిచ్చివానివలె నవ్వును. నవ్వి ననల్లే నవ్వును. ఇతరులు చూచినచో నీతఁడకారణముగఁ బిచ్చివానివలె నవ్వుచున్నాఁడు. ఈతని కేమైన మస్తిష్క సంబంధమైన రోగముండు నను కొందురు."

ఒక్కొక్కప్పు డాతని మనస్సులోని కియాలోచనము వచ్చుచుండును. "అయ్యో, నాయీ చర్మపు జిహ్వా వ్యర్థముగ ముఖరూపమగు బిలమందున్నది. దీని యొక్క ముఖ్య కర్తవ్యము భగవద్గుణగానము. అది ఆట్లుచేయక వరనిందాస్తుతు లొనర్చుచుఁ బరాపవాదము లొనర్చుచున్నది. దీని సార్థకత శ్రీకృష్ణగుణ గానమందే కలదు. అహర్నిశలు భగవన్నామో చ్చారణ మొనర్చుటచేతనే దీనికి సఫలత కలదు. దీనిని నేను సఫల మొనర్చు కొందునవి లజ్జనువీడి భవద్గుణ గానమందు సంలగ్నుఁడగు చుండును. జాములకొలది భగవన్నామ కీర్తన మొనర్చుచుండును. మధ్యమధ్యహుంకారమొనర్చుచు, విహ్వలుఁ డగుచు, తవతపకొట్టుకొనుచు, నేడ్చుచుఁ గేకలువేయుచు నదే ఆవేశముతో లోకలజ్జను వదలి నాట్యమాడును. నాట్యము చేయఁగాఁ జేయఁగా నాతనికి భగవద్భావావేశము రాఁగానే భగవంతుని మధుమయ లీలలు ననుసరించును, ఒక్కొక్కప్పుడు గోవర్ధనమెత్తినట్లు నటించును. ఒక్కొక్క డావులను మేవఁ

భోవు లీలల నొనర్చును. ఒక్కొక్కప్పుడు ధనుర్బాణములను ధరించి రాఘవలీలలను బ్రదర్శించును, ఒక్కొక్కప్పుడు వన గమన లీలల నొనర్చును.

ఒక్కొక్కప్పుడు భగవద్ధ్యానమందు తల్లినుండై శ్రీహరితన్నుఁ దన కరకమలములతో నెత్తుకొని హృదయము నకు హత్తుకొనినట్లు భావించును. భగవానుని స్పర్శను బొంది ఆతని రోమ రోమము నిక్కబొడుచును, శరీరమంతయును బులకించును, వాక్కురుద్ధమై గద్గదికమగును ప్రియతముని ఆలింగన సుఖముచే శరీరము శిథిలముకాఁగా నేత్రములను మూసికొని అవిచల భావముతోఁ గూర్చుండి ఆనందాశ్రువులను గార్చుచుండును. ఆ సమయమున ముకుళించిన రెండు కమల ములనుండి మఱచు బిందువులు రాలుచున్నట్లుండెను.

ఆతని స్థితి అత్యున్నతమైనది. అట్టి స్థితి కాముకులకును విషయాసక్తులకును బ్రాప్తించుట కఠినమే కాదు అసంభవము. ఇది నిష్కించన భగవద్భక్తుల నిరంతర సహవాసముచేతను, హృదయపూర్వకముగ నొనర్చిన భగవత్పరిచర్యచేతను, ఆతని సహైతుక కృపచేతను బ్రాప్తింపఁగలదు. ఇట్టి ప్రేమభక్తినిఁ బ్రాప్తించిన వారు వారు తరించుటయేకాక సమీపవర్తుల నందఱును దరింపఁజేయుదురు. ఇట్లు వృద్ధినిబొందిన ప్రహ్లాదుని భగవద్భక్తివలనఁ గుసంగగ్రస్తులగు వారికి మాటి మాటికిని శాంతినిఁ బ్రసాదించుచుండెను. వారి చిత్తమునందును నానంద

ప్రొత ప్రవహింపజేయుచుండెను. వారినిగూడ ఉత్కట స్నేహముచే నాహ్లాదితులఁగావించుచుండెను.

ధర్మరాజగు యుధిష్ఠిరుడు నారదునితో నిట్లనెను :-  
“రాజా ! ఇట్టి భగవద్భక్తుడును, ననురాగియు, సాధుస్వభావముగల ప్రహ్లాదుని తోడను హరిద్రోహియును; తనకు తండ్రియునగు హిరణ్యకశిపుడు విరోధించినాఁడా ? ఈ విరోధాంతమునఁ జివరకు భగవంతుడు నృసింహావతారమునెత్తి ప్రహ్లాదుని తండ్రియగు హిరణ్యకశిపుని వధింపవలసి వచ్చినది.”

అను నీ మాటనువిని ఆశ్చర్యముతో ధర్మరాజిట్లడిగెను :-  
“స్వామీ తండ్రి తన పుత్రునితో నేల విచారించెను ? ఇది చాల ఆశ్చర్యముగ నున్నది.”

అంత నారదుఁడెట్లనెను :- “రాజా ! ఇందులో నాశ్చర్యమును జెందవలసినదేమున్నది ? విరోధము భార్యాభర్తలకును, అన్నదమ్మలకును, పితాపుత్రులకును, సంబంధులలోను గలుగుచునే యుండును.”

ఇది విని ధర్మరాజిట్లనెను :- “లేదు స్వామీ ! నాయభిప్రాయ మేమనఁగా బుత్రుఁ డెట్టివాఁడైనఁ గానిండు పుత్రుఁడే, అయోగ్యులు. మూర్ఖులునగు బుత్రులయెడలను దల్లిదండ్రుల కనురాగముండును. మోహముండును. శిక్షణము కొఱకు కసరి కొట్టిన నది వేఱువిషయము; కాని ఆతనిని ద్వేషించి వానినిఁ జంప బోవుట చాల ఆశ్చర్యకరమైన విషయము, ప్రహ్లాదుడు

మహాత్ముడు, వాని సంబంధమున నధికముగ నేనేమి చెప్పగలను ? త్రిలోకములందు వందసీయుడవును, జతుర్దశ భువనములందును సమానముగ సమ్మానమునుబొందు సాధువుంగవుండవును, భగవత్స్వరూపుడును, ఆతని గుణములను గూర్చి యెంతగా వర్ణించిననుదనివి తీరదుకదా! ఆతని మహాత్మ్యమును గూర్చి చెప్పట సూర్యునకు గరదీపికను జూపించుటయగును. ఇట్టి సరళుడును, సదాచారియును, ధర్మాతుడునునగు బుత్రునిఁ దనతండ్రి యేల ద్వేషించినాడు ? ఈ విషయమును వినుటకు నాకు మిక్కిలి కుతూహలము కలుగుచున్నది. అది మీకుచితమని తోచినచో నాకు విస్తారపూర్వకముగఁ జెప్పవలయును.”

అంత నారదుఁడెట్లనెను :- “రాజా ! ద్వేషమునకుఁ గారణము తన యిచ్చకుఁ బ్రతికూలాచరణము, ఎంతటి సన్నిహిత సంబంధము కలవాడైన సరియే ఆతఁడు మన యిచ్చకు విరుద్ధమగు కార్యము నొనర్చినచో, మనము కాదనిన కార్యమున హతముఁ జేసినచో విరోధము కలుగును. వానికి మన మనిష్టమొనర్పఁ బ్రయత్నించుచునే యుండుము. ప్రయత్నమొనర్చినను మనము వానినేమియును జేయఁజాలము. అప్పుడు మన హృదయము లందు ప్రతిహింసాగ్ని ప్రజ్వలించును. వాని నేదో విధమున సాధించుటకై అధికాధికములగు వనిష్టమును జేయసిద్ధపడుదుము. ఇట్టిదే ప్రహ్లాద హిరణ్యకశిపుల యెడల సంభవించినది.”

ఇదివిని యుధిష్ఠిరుఁడిట్లనెను:- “హిరణ్యకశిపుడుప్రహ్లాదునిచే నేమి చేయింపఁ దలఁచినాఁడు? ఏది కాదనుచుండెను? తండ్రి కొడుకును జంపుటకు సిద్ధపడునట్లుగా నీ విషయ మేలముదిరినది? స్వామీ? ఈ సమస్తవృత్తాంతమును నాకుఁజెప్పినాకుతూహలమును శాంతింపఁ జేయుము.”

అంత నారదుఁడిట్లనెను:- “రాజా! వినుము. ఇప్పుడు నేను మహాభాగవతుఁడగు ప్రహ్లాదుని చరిత్రమును మొదటి నుండియు జెప్పెదను.”

నూతుఁడిట్లనెను:- “మునులారా! ప్రహ్లాదుని చరిత్రను నారదుఁడు ధర్మరాజునకుఁ జెప్పినరీతిని, నా గురుదేవుఁడగు శుకమహర్షిముఖమునఁ బరీక్షిన్మహారాజు సభలో వినినరీతిని నేనుమీకువినిపించెను. మీరందఱును దత్తచిత్తులరై శ్రవణమొనర్చుఁడు.”

### చ ప్ప య

జిన కి లఖికేఁ భక్త నబీ జనమోహిఁ సుఖారే।

హిరనకశిపు హరినామ సునత ఫటకారే మారే॥

గురుగృహ భేజే పడన పడే కాపడే వడాయే।

రాజనీతి కే దావ పేచ తిని మన నహిఁ భాయే॥

పూచే ఇక దిన పుత్రతేఁ, అంక లా ఇపుని చూమిముఖ।

సుతః ప్రియ తోక కాలగే, కొనకాజతేఁ హూవౌ సుఖ॥

# పితృపుత్రులకు మతభేదము

౪౬౨

శ్లో॥ తత్సాధు మన్యో సురపర్య దేహినామ్  
సదా సముద్విగ్న ధియా మనద్గ్రహాత్ ।  
హిత్యాత్పపాతం గుహమంథ కూపమ్  
వనంగతో యద్ధరి మాశ్రయేత॥

-- శ్రీభాగ. ౭ స్కం, ౫ ఆ. ౫ శ్లో॥

ఉ॥ ఎల్ల శరీరధారులకు నిల్లను చీకటి నూతితోవలన్  
ద్రెళ్ళక పీరు నేమను మతిభ్రమణంబున భిన్నులై ప్రవ  
ర్తిల్లక సర్వమున్నతని దివ్యకళామయమంచు విష్ణునం  
దుల్లముజేర్చి తానడవి నుండుట మేలు నిశాచరాగ్రణీ॥

-- శ్రీమదాంధ్రగవతము.

విభిన్న స్వార్థములు రెండొక్కచో సంఘర్షించినపుడు  
విరోధము కలుగును. మన యభిప్రాయమునకు విరుద్ధాభిప్ర  
ాయము గల వారెందఱో ఉందురు. మాకు వివరీతముగ నున్నా  
రేమి యని మనము వారితోఁ గలహింసఁబోవుటలేదు. కానిమన  
పుత్రుఁడు, ఆశ్రతుఁడు, పాలనీయుఁడు, సంబంధి, అదీనుఁడు  
మనకు విరుద్ధమగు విచారమొనర్చినచో మనకు దుఃఖము కలు  
గును. వాని యభిప్రాయములను మనముందు ప్రకటించినచో  
మనకింకను గ్లేశము కలుగును. తమ యభిప్రాయములనువె లి

బుచ్చక, పైగా మన యభిప్రాయముల నవహేళనమొనర్చినను వానిని హేయముగను నుపేక్షణీయముగను జెప్పి అజ్ఞోల్లంఘన మొనర్చుచో వానిని మనము యథోచితముగ దండింపవలసియుండును. ఇందు సురలదోషమునులేదు. ఆసురుల దోషమును లేదు. ఇది స్వాభావిక నియమము.

ధర్మరాజగు యుధిష్ఠిరుడు నారదునితోనిట్లనెను: “రాజా! ప్రహ్లాదునకును హిరణ్యకశిపునకును గలిగిన యభిప్రాయభేదమును గుణించిన ప్రసంగమును నేను నీకు వినిపించెదను. ప్రహ్లాదుని తల్లిపేరు కయాదు. కయాదు గర్భమున వేలకొలది సంవత్సరములున్నమీదట ప్రహ్లాదుడు పుట్టినాడు. పుట్టగానే భక్తికి సంబంధించిన ఆటలనే ఆడుచుండెను. పిల్లలేమి ఆటలాడుచుందురో పెద్దవారికి కొందఱకేమియును పట్టదు. విశేషించి పిల్లలు తల్లిదగ్గఱనే నివసించుచుందురు. తల్లి స్వభావమెట్టిదిగనుండునో పిల్లవాని స్వభావమును నట్టిదిగనే యేర్పడును. రాజా! ప్రహ్లాదుని తల్లి నా శిష్యురాలే. అందువలన నాతనికి భగవత్సంబంధమైన ఆటలందును, భగావన్నామ సంకీర్తనమందును, భగవత్కథలందును నడ్డుపెట్టిన వారు లేకుండిరి. కాని ఆమె తన నాథునకు సదా భయపడుచు నీపిల్లవాని మనోభావము బయటపడునేమోనని చింతించుచుండెను. అందువలన నామె సాధ్యమైనంతవఱకాతని భావములను గప్పి వేయుటకుఁ బ్రయత్నించుచుండెడిది. ఈవిధముగఁ బ్రహ్లాదుని వయస్సు అయిదాఱు సంవత్సరములు నిండెను.

ఒక దినమున హిరణ్యకశిపుడు తన భార్యయగు కయాదువుతో నిట్లనెను :- “ఏమే ! విన్నావటే ! బ్రహ్మోదనకిప్పుడు చదువనీడు వచ్చినది, ఇక గురు గృహమునకుఁ జదువఁబంపవలయును. మన పురోహితుఁడగు శుక్రాచార్యుఁ డెచ్చటికో వెళ్లెననియు శీఘ్రముగ రాఁడనియు వినియున్నాము.”

అంత హిరణ్యకశిపుఁ డిట్లనెను :- “భార్గవభగవానులు లేకున్నచో నాతని కుమారులు శండ, అమర్కులనువారుకలరు. గురువెంతో గురుపుత్రులంతే. గురువులవారు వచ్చువఱకు గురుపుత్రులకడఁ బ్రహ్మోదుఁడు చదువఁగలడు.”

కయాదు నిట్లనెను:- “అయితే మంచిదే, రేపు పలకలకు పుస్తకములకుఁ బూజనుజేయించి, ప్రసాదమును బంచిబెట్టించి అక్షరారంభము నొనర్పవలయును.”

అంత ధర్మరాజిట్లడిగెను :- “స్వామీ ! శుక్రాచార్యుఁడు బ్రాహ్మణముషిగదా ! వారి పుత్రులకు శండ, అమర్కులను నశుభ నామములను, రూక్షనామము లేలఁబెట్టఁబడినవి ?”

నవ్వుచు నారదుఁ డిట్లనెను :- “ఇప్పుడు రాజా ! దీనికి నేనేమిప్రత్యుత్తర మొసంగెదను. అసుర పురోహితుల కిట్టిపేర్లు స్వాభావికముగనే పెట్టుచుండురు. కొంచెముగ నాసురత్వము వచ్చుచునే యుండును. ఇంకేమున్నది మఱునాఁడు శుభలగ్నమున, శుభముహూర్తమున మిక్కిలి వైభవముగఁ బ్రహ్మోదనకు అక్షరారంభమయ్యెను. ఇప్పుడాతఁడు నియమముగఁ బాఠశాలకుఁబోయి పండితులవలనఁ బాఠములు చదువఁమొదలిడెను.



ఇంకను జాలమంది అసుర బాలకులాతనివెంటఁ జదువవచ్చు చుండెడువారు, ప్రహ్లాదుడును పలకను భార్యపుస్తకములను గైకొని ప్రేమపూర్వకముగఁ బాఠశాలకుఁజదువఁబోవుచుండెను. ఒక్కొక్కప్పుడింటికిఁబోవును. కొన్ని దినములు గురుగృహము ననే నివసించును, గురుపుత్రుడు నీతిశాస్త్రపండితుడు. అందు వలన నాతడు బాలకులకు రాజనీతి శాస్త్రమును చెప్పుచుండెను. శత్రువులతో నెట్లు మెలగవలయును. సామప్రయోగము నెట్లు చేయవలయును. దానము నొసంగి శత్రువును, శత్రువక్షము వారిని నెట్లు వశపఱచుకొనవలయును. శత్రువుయొక్క శత్రువులను శత్రురాజ్యమందును భేదమునెట్లు పెట్టవలయును. నంధి యెట్లు చేసికొనవలెను. అవసరమువచ్చినపుడెట్లు దండింప వలయును. దండములోని రకములును, నేస్తానమున నుపయోగ కరముగ నుండునదియు మొదలగు నీతి శిక్షణమందఱకును నిచ్చెడివారు. ప్రహ్లాదునిబుద్ధి అత్యంత తీవ్రమైనది. గురు ముఖతఃవినగానే మరల జెప్పివై చెడువాడు. ఇట్టి తీక్షణబుద్ధిని, విలక్షణ వ్రతిభను గాంచిన గురుపుత్రుల కాశ్చర్యము వేయు చుండెడిది. ఇట్టి శిష్యునకు శీఘ్రముగఁ జదువును జెప్పి రాజు వలన నవ్వారిగఁ జారితోషికములను జెందవచ్చునని వారికి తోలోన నత్యధికాభిలాష యుండెడిది.

ప్రహ్లాదుడు చదివిన పాఠములను వెంటనేనప్పగించెడు వాడు. గాని అతనికి రాజనీతి రుచింపకుండెను. దానిలో వీడు నావాడు షాడు పరాయివాడు వాడు శత్రువు, వీడు మిత్రు

డనియే యుండును. ప్రహ్లాదుడు సమదర్శి, ఆతడు మనస్సులో నెవనిని శత్రువుగా భావింపడు. అందువలన నిట్టి యనదాగ్రహ యుక్తములగు విషయము లాతనికి బాగుండలేదు. అయినను పిత్రాజ్ఞనుబరిపాలింపఁ దలచి ఆతడు చదువుచుండెను.

శా॥ అంతం గొన్నిదినంబులేగిన సురేంద్రదారాతి శంకాన్విత  
స్వాంతుండై నిజనందనున్ గురువులేజాడం బరిపించిరో  
బ్రాంతుండేమి పరించెనో పిలిచి సంభాషించి విద్యాపరి  
శాంతిం చూచెదఁగాక నేడని మహాసౌథాంతరాసీనుడై ॥

--శ్రీమదాంధ్ర భాగవతము.

ఒకనాడు ప్రహ్లాదుడు చదువుకొని వచ్చుచుండెను. హిరణ్యకశిపుడు మహాలులోఁ గూర్చుండియుండెను. ప్రహ్లాదుడు పలక పుస్తకములను బట్టుకొనియే తండ్రియొక్క పాద పద్మముల కత్యంత విసీత భావముతోఁ బ్రణామము కావించెను. పుష్పపేశల సుకుమార శరీరుడగు తన పుత్రుని వినయభక్తులను గాంచఁగానే దైత్యరాజున కత్యంతానందము కలిగెను. ఆతడు ప్రేమతోఁ బుత్రునిలేవఁదీసి, తనవడిలో గూర్చుండఁ బెట్టుకొని మాటిమాటికిని ముద్దు పెట్టుకొని ప్రేమతో నిట్లనెను :-

శా॥ ఉత్సాహ ప్రభుమంత్రశక్తియుతమే యుద్యోగమారూఢ సం  
విత్సంపన్నుడవై తివే చదివితే వేదంబులున్ శాస్త్రముల్  
వత్సారమ్మని చేరఁజీరి కొడుకున్ వాత్సల్యసంపూర్ణుడై  
యుత్సంగాగ్రముజ్జేర్చిదానవవిభుండుఁడత్యంతదీపింపఁగన్

--శ్రీమదాంధ్ర భాగవతము.

నమ్రతతో; బ్రహ్మాదుఁ డిట్లనెను :- “తండ్రి ! ఆజ్ఞయైన వినిపించెదను.”

పిల్లలతో నవ్వులాటకనునట్లు పిల్లవానితో నవ్వులాటలకు హిరణ్యకశిపుఁడెట్లనెను :- “నాయనా ! నీకెయ్యది భద్రంబై యున్నది సెప్పుము. నీయభిప్రాయమునఁ బురుషునకు సర్వ శ్రేష్ఠమగు గర్తవ్యమేది ?”

ప్రహ్లాదుఁడు తప్పించుకొని పోవువాఁడు కాఁడు. ఆతని కొక నిశ్చిత సిద్ధాంతము కలదు. మానవునకే పదార్థము కడు పులో నుండునో అట్టి త్రేపే వచ్చును. ఆతఁడు తన తండ్రితో నిట్లనెను :- తండ్రి !

ఉ॥ ఎల్ల శరీర ధారులకు నిల్లను చీకటి నూతిలోపలన్

ద్రెళ్ళక వీర మేమను మత్రిభ్రమణంబున భిన్నులై ప్రవ-  
ర్తిల్లక సర్వమున్నతని దివ్యకళామయమంచు విష్ణునం  
దుల్లముఁజేర్చి తారడవి నుండుట మేలు నిశాచరాగ్రణీ॥

-శ్రీమదాంధ్ర భాగవతము.

అహంకారమమకార రూపమగు ననదభినివేశముచేసెవని బుద్ధి ఉద్విగ్నమైయున్నదో అట్టివాఁడీ జలములేని గృహస్థాశ్రమ మను నంథకూపమును వెంటనే పరిత్యజింపవలయును. ఈ గృహస్థాశ్రమమందు దుఃఖముతప్ప సుఖమేమున్నది? జిహ్వా వస్థల క్షణకాల సుఖమును బరిణామమున దుఃఖమును గలదు. వీనిని సేవించుటచే నాత్మోన్నతిగాక ఆత్మవతనము కలుగును.

కావున నాయుద్దేశ్యమున సాంసారిక విషయములందు విరక్తుడై నిరంతరము శ్రీహరి పాదపద్మములను ధ్యానించుచు, హరిశరణమును బొందుటే సర్వ శ్రేష్ఠకార్యమగును.”

నారదుఁడిట్లనెను:- “రాజా! సర్పమును గదపిన నది బుస గొట్టునట్లును, బ్రజ్వలితాగ్నియం దాహుతిని వైచినచోనది యింకను బ్రజ్వలించినట్లును నాతని హృదయము భగవన్నామమును వినఁగానే ద్వేషముచే మండుచుండెను. అంత నాతఁడు ప్రహ్లాదుని వైపునకుఁజూచెను. చూచుటకా పిల్లవాఁడు, మాటలు దేవగురువగు బృహస్పతి పలికినట్లు పలుకుచుండెను. పిట్ట కొంచెము. కూతఘనముగానుండునప్పటికి పిల్లవానిఅమాయకత్వమునుగాంచఁగానే ఆతనికి నవ్వువచ్చెను. రాజా! బాలబుద్ధి అపక్వముగనుండునందురు కాని నాకు బాలత్వము మిక్కిలి ప్రేయము. నాకు శక్తియున్నచో నెల్లప్పుడును బాలకుఁడనుగా నుండఁగోరుదును బాలకులొనర్చిన యపరాధములన్నియును క్షమ్యములే. ఎట్టి యపరాధము నొనర్చినను తల్లిదండ్రులుపిల్లవానినిఁగోపఁబడినచో నితరులు వారికిట్లుపదేశించెదరు:- “ప్రోసీయుఁడయ్యా! పిల్లవాఁడుగదా! పిల్లల విషయమంతగాఁ బట్టించుకొనరాదు. పిల్లవాఁడు పెరిగినకొలఁది వాని విషయమున శ్రద్ధయెక్కువగును. ఆతఁడు దోషిగను నపరాధిగను నెన్నుచుందురు. హిరణ్యకశిపునకు భగవన్నామమునుబలుకుట గొప్ప అపరాధమైనను ప్రహ్లాదుఁడు బాలకుఁడని నవ్వి తనలోఁదానిట్లనుకొనెను:- “దీనినే పిల్లతనమందురు. పిల్లలబుద్ధి యితరుల

చెప్పుడు మాటలచేఁ జెడిపోవుచుండును. కాని బాల్య కాలపు సంస్కారములు నశింపవు. కావున నేను దీని నుపేక్షింపరాదు. ఇప్పటినుండి వీని విషయమున నేదైన గట్టుదిట్టము చేయవలయును," అని పలికి తన గృహకార్యములను నిర్వహించు మంత్రినిఁబిలిచి యిట్లనెను:- "వీఁడిప్పుడింటికి తావలసిన పని లేదు. అచ్చట గురుగృహమందే చాల జాగ్రత్తగ నుంచవలయును. వీని విషయములోఁ జాలగఁనిపెట్టి యుండవలసినదని ఆ బ్రాహ్మణులతోఁ జెప్పవలెను. విష్ణుపక్షియులు గుప్తవేషము నుధరించి తిరుగుచున్నారు. సరళ చిత్తులును నమాయకులునగు వారికి యీ మాటలను జెప్పి వైష్ణవుల నొనర్చుచున్నారు. మానవుఁడు వైష్ణవుఁడయ్యెనా వారికి లౌకికబుద్ధి నాశనమగుచున్నది. వారు నిరర్థకులగుచున్నారు. వారు దేనికిని బనికిరారు. శత్రువులవైఁ గ్రోధమురాదు. తమ దగ్గఱనున్న దానిని పని పాటలేని వారికి దోచిపెట్టుదురు. కావున వైష్ణవుల నుండి వీనినిఁ గాపాడవలయును. గురుపుత్రులకు గసరిచెప్పి నే నిట్లు చెప్పినట్లు చెప్పవలెను."

నారదుఁడిట్లనెను:- "రాజా! ఇట్లు పలికి హిరణ్యకశిపుఁడు వెంటనే ప్రహ్లాదుని మంత్రిచేతికిచ్చి గురుగృహమునకుఁబంపెను. మంత్రివెడలి గురుపుత్రులతో నిట్లనెను:- "విప్రులారా! మీరీ రాజకుమారున కేమిచెప్పినారు? మహారాజుగారు నేఁడు కోపబడుచు నిట్లనినారు:- మా అసురులకు విరుద్ధమగు పలుకులను వీఁడు పలుకుచున్నాఁడు. "మీరు వీనిని జాగ్రత్తగాఁ జూడవలయు

ననుసంగతిని జ్ఞాపకముంచుకొనవలయును. మీ వద్ద విష్ణుపక్ష పాతులగు దేవతా గుప్తచరులున్నట్లు తోచుచున్నది. వారు బాలుని బుద్ధిని నాశనం చేయుచున్నారు.”

రాజు పలికిన యీ క్రోధ పూరిత వాక్యములను విని గురు పుత్రులు భయపడిరి. వారు వినయముతో నిట్లనిరి :-  
 “మంత్రీ ! మేము కుమారున కిట్టి వేవియును బోధింపలేదు. ఇక దేవతాగుప్త చరుల విషయమందుమా మీరే చూడుడు, మా పాఠశాలలోని వారందఱును విశ్వసనీయులగు ననురజాల కులే. ఇట్టి విరుద్ధ విషయములను దైత్యరాజు సమ్ముఖమున కెవరువచ్చి యెట్లు చెప్పిరాయను నాశ్చర్యము కలుగుచున్నది. మంచిది. మేము వీనినడిగెదము. మా పక్షమున మీరు మహా రాజునకు బిల్లవాని విషయములో నేటినుండి మేము జాగ్రత్తగ నుండెదమని చెప్పుడు. వీనికిట్టి విపరీత బుద్ధియెట్లు పుట్టినదో తత్పరతతో జాడదీసెదము. కారణమును దెలిసికొని దానికిఁ బ్రతీకార మొనర్చుటకు శక్తికొలది ప్రయత్నించెదము” ఇది విని మంత్రి వెడలిపోయెను మంత్రి వెడలిపోగానే ఆ గురు పుత్రులిద్దరును మిక్కిలి ప్రేమతోఁ బ్రహ్లాదునిఁ దమకడకుఁ బిలిచి, వడితోఁ గూర్చుండఁబెట్టుకొని బుజ్జగించి గడ్డముపట్టు కొని యిట్లడిగిరి :- వత్సా ప్రహ్లాదా ! ! మేము నిన్నొకమాట నడుగుచున్నాము. నిజము చెప్పుము, అసత్యము చెప్పరాదు.”

ప్రహ్లాదుడిట్లనెను :- “గురువుగారు : అడుగడలచిన దేదియో అడుగుడు.”

గురుపుత్రులు మరల నిట్లనిరి:- “అడిగెదము. నాయనా! మేము నీకు గురువుల మను సంగతిని జ్ఞాపకముంచుకొనవలయును, మా ముందేదైన నబద్ధపు పలుకులు పలికిచోఁ బాపము లభింపఁ గలదు, నీవు రాజకుమారుడవు. అబద్ధము పలుకవను సంగతి మాకుఁ దెలియును. నీవు చాల మంచిపిల్లవాడవు.”

ప్రహ్లాదుడిట్లనెను :- “గురుదేవా! మీరు నన్ను విశ్వసించుడు. మీ రడిగిన దానికి నేను సత్యము చెప్పెదను.”

గురుపుత్రు నిట్లనిరి:- “అయితే చెప్పుము, నీవు నీ తండ్రి సమ్ముఖమున నాయా పలుకులు పలికితివే వానిని నీ కెవరు బోధించిరి. మేము చెప్పలేదే పోనిమ్ము; ఈ పిల్లలలో నెవరైనఁ జెప్పినచో వాని పేరును జెప్పుము లేక యెవరైన భిక్షుకుడు, గుప్తవేషమును ధరించి పండితుడుగా, జ్యోతిష్కుడుగా సాధువుగా, నింక ననేక రూపములతో నెవరైన గుప్తచరులు వచ్చియుండినచో వారిని గూర్చి చెప్పుము. నీకీ విషయములన్నియు నెట్లు తెలిసినవి ? అట్లు చూచుచు నూరకుండినచో దోషము మా నెత్తినఁ బడఁగలదు. నీకు జెప్పిన వానినిఁగూర్చి మాకు తెలిపినచో నిక జాగ్రత్తను వహించి తన్ని వారణోపాయమును జూడఁగలము.”

దర్మరాజుతో నారదుఁ డిట్లనెను :- “రాజా ! గురు  
పుత్రుని యీ మాటలను విని ప్రహ్లాదుఁడు చిరునవ్వు నవ్వి వారి  
ప్రశ్నలకుఁజాల చక్కగఁ బ్రత్యుత్తర మొసంగెను.”

.... )o( ....

## ప్రహ్లాదుఁని ప్రత్యుత్తరమున గురుపుత్రుల కొపము

౪౬౩

శ్లో॥ స యదానువ్రతః పుంసాం పశుబుద్ధిర్విభిద్వతే॥  
అన్య ఏష తథావ్యోఽయమితి భేదగతాసతీ॥

శ్రీభాగ. ౭ స్కం. ౫ అ. ౨౧ శ్లో॥

వ. “పురోహితు నిరీక్షించి ప్రహ్లాదుండిట్లనియె:- మోహనిర్మూల  
నంబు సేసి యెవ్వనియందుఁ దత్పరులయు యెఱుక గల  
పురుషులకుం బరులు దామనియెడు మాయాకృంతంబయిన  
యసద్గ్రాహ్యంలగు భేదంబు గానంబడదట్టి పరమేశ్వరునకు  
నమస్కరించెద”

-శ్రీమదాంధ్ర భాగవతము.



పుట్టఁగానేజీవి పూర్వజన్మ సంస్కారానుసారముగఁ గార్యము తొనర్చుచుండును. ఆవు దూడను బెట్టఁగానే దానిని నాకును. దూడ పుట్టఁగానే లేచుటకుఁ బ్రయత్నించును. తల్లి స్తనములను వెదుకుకొనును. స్తనములు దొఱకకున్నచోముందు కాళ్ళమధ్య క్రుమ్మును. తర్వాత వెదకి వెదకి చివరకు గనుఁ గొని త్రాగ మొదలిడును. ఇదంతయును దానికెవరు నేర్పిరి? ఇది దాని జన్మ జన్మాంతర సంస్కారమని చెప్పవలసియుండును. పూర్వజన్మసంస్కారము లేకున్నచో లక్ష ప్రయత్నము తొనర్చినను నదివానికి రాదు. వచ్చినను నెంతో ప్రయత్నమొనర్చినఁగాని కొంత సంస్కారమేర్పడదు. ఆ సంస్కారము రాబోవు జన్మకుఁ బనికివచ్చును. కొన్ని సంస్కారములపూర్ణముగనుండును. అవి యీ జన్మములో గురువుచేఁ బూర్తికావింపఁబడును. కొన్ని సంస్కారములు పూర్ణముగనుండును. వానిలో నేదైనఁ గొంచెము లోపము సంభవించెనా భగవదేచ్చచే నీధరాధామమున మరల జన్మింపవలసియుండును. వానికి శిక్షణము దీక్ష పూర్వజన్మమునందే పూర్తి అయినది. ఈ జన్మమున దానినిఁ బూర్తిచేయవలసిన పనిలేదు. ప్రారబ్ధమును భోగించి సాంసారిక ఆవాగమనమునుండి బయటబడును. ఇట్టి వారు స్వతః అట్లాచరించుటను గాంచి అజ్ఞానులు కొండలు వానిని స్వయంభూయందురు. కొందఱమాయకుఁడని యెగతాళి జేయుదురు. కొందఱసమర్థుఁడని తిరస్కరించెదరు. వీనికింతటి జ్ఞానము నెవరు నేర్పిరి యెట్లు నేర్చినాఁడనియు వీనికిం

తటి విద్య యెట్లు వచ్చినదనియు, నింతటి సాధన సంపన్నుడు న్యాయముగ నెట్లైనాడని శిక్షణ దీక్షలనొసంగగల పండితులా శ్చర్య చకితులగుచుందురు. ఈ శిక్షణ దీక్షలన్నియును బూర్వ జన్మముననే పూర్తియైనవనుసంగతిని వారెఱుగరు.

నారదుడు ధర్మరాజగు యుధిష్ఠిరునితో నిట్లనెను:-  
 “రాజా! గురుపుత్రులు ప్రహ్లాదుని, బ్రేమపూర్వకముగ నీకు భగవద్భక్తి శిక్షణము నెవరొసంగిరని అడుగగా నాతడిట్ల నెను:- “స్వాములారా! ప్రత్యుత్తరమిచ్చుటకు ముందు నేను మంగళాచరణ మొనరించెదను.”

గురుపుత్రు లిట్లనిరి:- “సరియే, మంగళాచరణమొనర్చి యే ప్రత్యుత్తరమిమ్ము.”

ఇది విని ప్రహ్లాదు డిట్లనెను:-

శా|| అజ్ఞుల్ గొందఱునేము దామనుచుమాయంజెందినర్వాత్మకుం  
 బ్రజ్ఞాలభ్యుదయరన్వయక్రమములన్ భాషింపఁగా నేరరా  
 జిజ్ఞాసా పథమందు మూఱులు గదా చింతింప బ్రహ్మాదివే  
 దజ్ఞుల్ తత్పరమాత్ము విష్ణు నితరుల్ దర్శింపఁగా నేర్తురే||

....శ్రీమదాంధ్రభాగవతము.

అట్టి మాయాపతికి నేను సమస్కరించెదను.”

గురుపుత్రు లిట్లనిరి:- “వత్సా! నీవెవరికి, బ్రణామ మొనరించుచున్నావు? ఈ భేద భావ మనాదియైనది, స్వభావాను

సారమైనది. ప్రహ్లాదుడిట్లనెను :- “గురుదేవులారా! ఈ లోకములో నేను, మీరు, అనునదియే వశుబుద్ధి ఇదియే అజ్ఞానం. సర్వాంతర్యామియగు నాహరి జీవులపై, గృహచూచినప్పుడును, జీవి ఆతని కృపకు అధికారి అయినప్పుడును నీ భేదభావము నశించిపోవును. భగవత్కృప అనుగ్రహసాధ్యము. కావున సదా సర్వదా భగవదనుగ్రహ ప్రతీక్ష నొనర్చుచుండినచో, నెప్పుడో ఒకప్పుడు కరుణేశుడుకృపఁజూచును.”

అంత గురుపుత్రులు క్రోధముతో నిట్లనిరి :- “ఓరీ! నీవు తలతిక్కమాటలు మాటలాడుచున్నావు. నీబుద్ధిని భ్రష్టము కావించిన దెవరు ?

ఉ॥ పంచశరద్వయస్కుడవు బాలుడ వించుక గాని లేవు భాషించెదు తర్కవాక్యములు చెప్పిన శాస్త్రములోని యర్థ మొక్కించుకయైనఁజెప్ప వసురేంద్రుని ముందటమాకునొవలన్ వంచుకొనంగఁజేసితివి వైరి విభూషణ వంశదూషణా :

-- శ్రీమదాంధ్రభాగవతము.

మేమడిగినదానికి సమాధానము చెప్పవు. అనుగ్రహ, ప్రతీక్ష, సాధన. సాధ్యములను గుఱించి యింతేమేమో పలుకుచున్నావు. మాకు జ్ఞానముపదేశింప బయలుదేరితివి. నీబుద్ధి యెట్లుభ్రష్టమైనది. నీకీ దుర్బుద్ధి నెవరుపదేశించిరి ?”

అంతఁ బ్రహ్లాదుడిట్లనెను :- “మూర్ఖులాత్మయందారోపించు స్వపరభేదము సత్యముకాదు. బుద్ధిహీనులగు వారే యట్లు

నిరూపించెదరు. ప్రభుకృపను బొందినవారిట్టి విపరీతవాక్యములను ద్రికాలములందును బలుకరు. ఆ మదనమోహనునిమోహిని మాయమిక్కిలి దుర్జేయమైనది. గొప్పగొప్ప వేదజ్ఞులగు బ్రాహ్మణులును బ్రహ్మాది దేవతాగణమును నాతని మోహమునఁబడి మోహితులగుచుందురు. ఆ మదనమోహనుఁడే నాబుద్ధియందు భేదభావమునుత్పన్నము కావించినాఁడు. నేనేమి చేయుదును బ్రాహ్మణో త్తములారా : మీరు నాకు గురువులు. నేను సత్యమును జెప్పుచున్నాను. ఏ వ్యక్తియును నన్ను భ్రమపెట్టి బోధింపలేదు.

తే. ఇనుమయ స్కాంత సన్నిధి నెట్లు బ్రాంత  
మగు హృషికేశు సన్నిధి నా విధమున  
గరఁచుచున్నది దైవయోగమునఁ జేసి  
బ్రాహ్మణో త్తమ చిత్తంబు బ్రాంతమగుచు.

-- శ్రీమదాంధ్రభాగవతము.

సీ. మందార మకరంద మాధుర్యమునఁ దేలు  
మధుపంబు వోవునే మదనములకు  
నిర్మల మందాకినీ వీచికలఁ దూగు  
రాయంచ చనునె తరంగిణులకు  
లలితరసాల వల్లవఖాదియై చొక్కు  
కోయిల చేరునే కుటజములకుఁ  
బూర్ణేందు చంద్రికా స్ఫురిత చకోరకం  
బరుగు నే సాంద్ర నీహారములకు

తే. నంబుజోదర దివ్య పాదారవింద  
చింతనామృత పాన వివేషమత్త  
చిత్తమేరీతి నితరంబుఁ జేరనేర్చు  
వినుతగుణశీల మాటలు వేయునేల ?

-- శ్రీమదాంధ్ర భాగవతము.

మనస్సు సమ్ముఖమునకు విషయము రాగానే స్వతః  
అది దానివైపున కాకర్షింపఁబడునట్లును, నెత్తునఁ బడిననీరు  
పల్లమునకు జారిపోవునట్లును, భగన్నామ గుణములవైపునకు  
నా మనస్సు స్వాభావికముగఁ బ్రవృత్తినిఁ జెందియున్నది.  
ఎవరై నను జెప్పట చేతఁగాని, మోసగించుటచేతఁగాని నే నిట్టి  
పలుకులు పలుకుటలేదు."

అంత గురుపుత్రు లిట్లనిరి :- "నీవు గొప్పమాటలకారివి  
రా పిల్లవాడా ? నీవు బాలుఁడవగుటచే బాల్యచాపల్యమున నిట్లు  
పలుకుచున్నావను కొనుచున్నాము, కానీ నీవు పెద్ద పెద్దవారినిఁ  
గూడ మించిపోయినావే, మాకును నుపదేశించు చున్నావే ఈ  
పృథ్వి ప్రసంగమును విడువుము."

గురుపుత్రులు కోపబడుటను గాంచి ప్రహ్లాదుడు మరల  
వారితో నిఁకఁబలుక నుచితము కాదనుకొనెను. వారిద్దరును గోప  
మును జెంది కాదనుచున్నను లక్ష్యపెట్టలేదు. ఆతఁడు మౌన  
ముగ నుండెను.

తమ వాక్యముల నవహేళనమొనర్చుచుచున్నాడనియు, వినుటలేదనియుఁ దెలిసికొని, గురుపుత్రులు క్రోధమును జెంది పండ్లను బట పటఁ గొఱకుచు నిట్లనెను :- ఓరీ, దుర్మఖా ! తోవలి నుండి మా బెత్తములను దీసికొనిరండురా, ఈ నీచ కులాంగారము చెప్పిన వినఁడు. దెబ్బల దేవుఁడు బెత్తములతోఁ గాని వినఁడు. మే మెంతో ప్రేమతోఁజెప్పితిమి, రాజభయమును జూపితిమి, మంచి చెడ్డలన్నియును జెప్పితిమి; కాని వీని బుద్ధి మీఁద బండపడినది. వీనికి దెబ్బలతోఁగాని దయ్యముపాఱదు. వీని వీపుమీఁదఁ దడ దడ మని పది యిరువది దెబ్బలుపడెనా వీని బుద్ధి త్రోవకువచ్చును. అప్పుడు వీఁడయ్యో అమ్మా, అయ్యో ! బాబూ అని మొత్తుకొనఁగలఁడు.”

నారదుఁడు ధర్మరాజుతో నిట్లనెను :- “రాజా ! దాసత్వమునకు మించిన పాపములేదు. ఆశ్రీతులు సదా తమ ఆశ్రయదాత చెప్పినట్లు చేయవలసియుండును, ఆతని నానందపరచుటకు వివిధ క్రియలొనర్చవలసి యుండును. యజమాని పగలును రాత్రియన్నను, రాత్రినిఁబగలన్నను నొప్పుకొనవలయును. రాత్రియందు సూర్యోదయమైనదని చెప్పవలసియుండును. ఈ శంఠ, అమర్కులు హిరణ్యకపుని ఆశ్రీతులు. రాజు నానంద పఱచుటకై ఆతని పుత్రునితో పారిఁడిట్లనెను :- “ఓయీ నీచరాజకుమారా ! నీవు కులనాశ మొనర్చకుము, గొడ్డలినిఁ దీసికొని వనమును నఱకు వానినిఁగాంచి వనవృక్షము లిట్లనెను :- “ఓయీ ! కట్టెలను గొట్టువాఁడా ! నీవు మమ్ముల

నేమి నటకఁగలవు; కాని యేమిచేయుదుము నీచేతితోఁ బట్టు కొన్న వస్తువు మా జాతికిఁజెందిన కట్టయే," ఇంటిగుట్టుజెప్పిన వాఁడే లంకను నాశము కావించినాఁడు.

చ. తనయుఁడుగాఁడు శాత్రువుఁడు దానవభర్తకు వీఁడుదైత్యచందన వనమందుఁ గంటకయుతక్షితి జాతముభంగిఁ బుట్టి నాఁడనవరతంబు రాక్షసకులాంతకుఁ బ్రస్తుతి సేయుచుండు దండనమునఁగాని శిక్షలకుఁడాయఁడు పట్టుఁడు కొట్టుఁడుద్దతిన్.

-శ్రీమగాంధ భాగవతము

నీ మూలమున నీ కులమంతయును నాశము కాఁగలదు ఇప్పుడు నీవు శత్రుగీతమును గానము చేయుచున్నావు. ఆతని భక్తి చేయుచున్నావు. విష్ణువు దైత్యులకు గండ్రగొడ్డలి వంటి వాఁడు, నీవు వానికి దాసుఁడవు. నీసహాయముననే ఆతఁడసుర కులమును నాశము చేయఁగలఁడు."

నారదుఁడిట్లనెను :- "రాజా ! ఈ విధముగ నా గురు పుత్రులు ప్రహ్లాదున నేననేకవిధములఁజెప్పిఁదగిన విషయములను జెప్పిరి. కాని ప్రహ్లాదుడు గురుగౌరవముచే దేనికినిఁ బ్రత్యుత్తరమీయలేదు. ఆతఁడు మెదలక వారి మాటలను వినుచుండెను. చివరకు గురుపుత్రు లిట్లనిరి :- "మంచిది, నేటికి నిన్ను క్షమించుచున్నాము, ఈసారి మరల నిట్టివి జరిగెనా బాదక వదలము, ఇప్పుడు మే మేది చెప్పిన దానిని గ్రహింప

వలయును. ఈ ప్రకారము వివిధోపాయములచేఁ ప్రహ్లాదుని భయపెట్టి వానికి ధర్మార్థకామములకు సంబంధించిన విద్యను జెప్పసాగిరి. ప్రహ్లాదునకివి నచ్చలేదు; కాని గురుగౌరవమున నాతఁడన్నిటిని శ్రద్ధతో వినుచుండెను.

....)ం(....

తండ్రి ప్రహ్లాదుని మరలఁ బ్రశ్నించుట

౪౬౪

శ్లో॥ ప్రహ్లాదనూచ్యతాం తాత స్వధీకం కించిదుత్తమమ్।  
కాలేనై తావతాయుష్మ న్యదశిక్షద్గురోర్భవాన్॥

....శ్రీ భాగ. ౩ స్కం. ౫ అ. ౨౨ శ్లో॥

వ. అని మఱియుఁబుత్రా నీకెయ్యది భద్రబై యున్నది సెప్పుమనినఁ గన్నతండ్రికిఁ బ్రయనందనుం డిట్లనెను.”

....శ్రీమదాంధ్ర భాగవతము.

స్వభావము దుస్వజ్యమైనదికాకున్నచో దుర్మార్గులు ఉపకారులయెడల దుర్వ్యవహార మేలచేయుదురు? సాధువులు దుష్టులచే నవమానితులయ్యుఁ తిరస్కృతులయ్యు, దండితులయ్యు వారిమేలునే యేలగోరుచుందురు? దీనినిఁబట్టి ఉత్తముఁడు తమ కార్యమును, అధముఁడధమకార్యమును జేయుటకు వివశుఁడగు



నని తేలుచున్నది. జూదము వలన లాభములేదని అందఱకును దెలియును. ఎప్పుడైన నొకరూపాయి లాభించినను నింకొకసారి పదిపోవును. సురాపానము దుర్వ్యసనమని త్రాగుబోతుకును దెలియును. దీనివలన నంతయును హానియే. కాని స్వభావముచే వివశులగుచున్నారు. ఇదే విధముగ జన్మచేతనే భగవద్భక్తికలవారు భగవత్పరిచర్య చేయకుండజాలరు. పరోపకార పారీణులు పరోపకారము కొఱకెంతో కష్టపడవలసియుండును. నిందను వినుచుందురు. విరోధమును నహించెదరు. దెబ్బలను భరించెదరు. దగ్ధమయ్యెదరు, ఇంతెందులకు నవ్వుచు నవ్వుచు నుఱికంబమునకెక్కుదురు, కాని పరోపకారమును భయకారణమున నేమియును వీడరు. నిర్భయులై ఆ కార్యమునే చేయుచుండును. ధర్మమునందును, పరోపకారమునందును సాహసముండును. ప్రతి పక్షు లెంతటి బలవంతులైనను ధర్మాత్ములు తమ సాహసమును, ఆత్మబలవశమున వారికి భయపడరు.

నారదుఁడిట్లనెను:- “ధర్మరాజా! శుక్రాచార్యుని పుత్రులగు చండ, అమర్కులు ప్రహ్లాదుని సామ, దాన, భేద, దండోపాయముల ధర్మార్థకామములకు సంబంధించిన రాజనీతిని మిక్కిలి పరిశ్రమతో నేర్చుచుండిరి. ప్రహ్లాదుఁడు రాజపుత్రుఁడు ఆతనికి రాజనీతియనిన విరోధములేదు. వ్యవహారమునకు దీని నొప్పుకొనుచు, సర్వశ్రేష్ఠమైనది భగవద్భక్తియనుకొనును; కాని గురుజనులకడఁదన యాంతరంగిక భావములను గొంతకాలము దాచియుంచెను. ఆతని బుద్ధి అత్యంత తీవ్రమైనది.

గురువు లేదిచెప్పిన వానిని వెంటనే జ్ఞాపకముపెట్టుకొని ఒప్పగించును. ఆతని యిట్టి చమత్కారపూర్ణ విలక్షణ ప్రతిభనుగాంచి గురువుత్రు లాశ్చర్య చకితులై లోలోన నానందపడుచు నిప్పు డీతని తండ్రికడకుఁ గొనిపోయిన కోరిన పారితోషికము లభించునని తలచిరి.

అల్పకాలములోనే ప్రహ్లాదుఁడు నీతిశాస్త్ర పారంగతుఁడయ్యెను. ఆతఁడు యోగ్యుఁడై నాఁడను సంగతినిఁ దెలిసికొని గురువుత్రుఁ లాతనిని రాజాంతః పురమునకుఁ గొనిపోయెను. కయాధు గురువుత్రులతోఁ దనపుత్రుడుండుటనుగాంచి మిక్కిలి హర్షమును జెందెను. ఆమె గురువుత్రులను విద్యుక్తముగఁబూజించెను. పుత్రుని వడిఁ గూర్చుండఁబెట్టుకొని ప్రేమతో ముద్దులాడి, శిరస్సును మూర్కొని ఆతని కుశలము సడిగెను. అమాయకుఁడగు నా బాలకుఁడు తల్లిని గౌఁగిలించుకొనఁగా నామెకు పాలచేపువచ్చి ప్రహ్లాదుని వస్త్రములను, వెండ్రుకలను దడిపెను. తల్లి లేచి పిల్లవానికి నలుగుఁబెట్టి విద్యుక్తముగ స్నానము చేయించెను. మంచి వస్త్రములనుగట్టెను. అమూల్యాభరణములచే నలంకృతుఁగావించెను. కన్నులకు దట్టముగఁ గాటుకను బెట్టెను. ముఖమున గోరోచన తిలకమును బెట్టెను. సుందరస్వాదిష్ట పదార్థములను, ఖాద్య, భోజ్య, లేహ్య, చోష్య, పేయాది పంచవిధ భోజనపదార్థములనుబెట్టి, గురువుత్రుల వెంటఁ దండ్రి సమీపమునకు సభకుఁపంపెను.

ప్రహ్లాదుడు సభలోనికిఁబోయి మిక్కిలి శ్రద్ధాభక్తులతోఁ దండ్రు పాదములపైఁబడి సాష్టాంగ నమస్కారమొనర్చెను. తన ప్రేయ కనిష్ఠపుత్రుడు తన పాదములపై బడుటను గాంచఁగానే తండ్రు హృదయము కఱగిపోయెను. ఆతఁడు వెంటనే పుత్రుని లేవఁదీసి కౌఁగిలించుకొనెను. శిరస్సును మూర్కొని ముద్దిడుకొనెను. అంతనాతని ఉంగరములు తిరిగిన చిన్నచిన్న వెండ్రుకలను దన ప్రేళ్ళతోఁ జిక్కుఁదీయుచు హిరణ్యకశిపుఁడిట్లనెచు :- “వత్సా ! ఇప్పుడు నీవు చక్కని శిక్షణను బొందియుందువు. నేను గురుపుత్రులతో నీసారి చాల జాగ్రత్తగ నుండవలయునని చెప్పియుంటిని, అన్నిటికంటే సర్వశ్రేష్ఠమగునదేది ? నీవు చదివినవాటితో సర్వశ్రేష్ఠమగునదేది ? సమస్త ప్రాణులకును గల్యాణము కలిగించునదేది ? దానిని నాకుఁజెప్పుము.”

నారదుఁడిట్లనెను :- “రాజా ! ప్రహ్లాదుని మనస్సులో వేఱు విషయమున్నది. ఆతఁడు ప్రపంచ కళ్యాణము ఆసుర ప్రకృతికి విపరీతాచరణమువలనఁ గలుగునవి తలఁచియుండెను. ఆతఁడు నిర్భయుఁడై యిట్లనెను :- “తండ్రు ! నా మాటను శ్రద్ధతో వినుఁడు. మధ్యలో నడ్డుచెప్పకుడు, నేను దెలిసికొనిన సారసిద్ధాంతమును సంక్షేపముగ మీకుఁ జెప్పెదను. మీరు సావధానులరై శ్రవణము జేయ ననుగ్రహింపుఁడు.”

హిరణ్యకశిపుఁ డుల్లాసస్వరమున నిట్లనెను :- “మంచిది నేను మధ్యలో నడ్డు చెప్పను. నీవు నిర్భయుఁడవై చెప్పుము.”

అప్పుడు ప్రహ్లాదుఁడొట్టనెను :- తండ్రీ ! చాలమందికి పరనింద, పరచర్చ, ప్రవాదాపవాదములు, ఇతరవిషయములు మిక్కిలిగ రుచించును, ఈ విషయములను వినుటలో వారికి మిక్కిలి రసము లభించును, కాని నేను విష్ణుభగవానుని నామ, గుణశ్రవణమునే సర్వశ్రేష్ఠ సాధనముగ నెంచుచున్నాను. ఇదియే సంసార సాగరమును దరించుటకుఁ బ్రథమసోపానము కొందఱు కామక్రోధాదిగుణములకు వశీభూతులగు వారి గుణ కీర్తనమునే తమలాభముగ నెంచుకొందురు. వీరినిఁ బ్రశంసించిన వారేదో యిచ్చెదరను నాశయును వారికి కలదు. తామే ఆకలిచెందిన వారేమీయఁగలరు ? ఇంకను మాయాజాలములోఁ బడవేయుదురు, భవజాలమును ఖండించునది, చిన్నా భిన్న మొనర్చునదియు శ్రీకృష్ణనామ గుణ కీర్తనములే. కృష్ణకీర్తనమునకు మించినదీ ప్రపంచమున శ్రేష్ఠమైన దేదియును లేనే లేదు.

సాధారణముగ మానవులు విషయచింతన మొనర్చుచుందురు. ఎవరు దేనిని జింతించుచుందురో వారి కంత్యకాలమున నావస్తువే ప్రాప్తించును. విషయచింతన మొనర్చువారు విషయరూపమగు విషయమును ద్రావి జననమరణములను జెందుచుందురు. విషయములను వీడి విష్ణుస్మరణమెవరు చేయుదురో వారలమరులగుదురు. కావున నా యభిప్రాయమున విష్ణుశరణ్యమే సర్వశ్రేష్ఠమైనది."

పాపుల పాదసేవనమొనర్చి ప్రాణులు పాపమయులగుదురు. కాని ప్రేమపూర్వకముగఁ బ్రభు పాదపద్మములను బూజించినచో వానికిఁ బరమపదప్రాప్తి కలుగును. కావునప్రభు పాదసేవనమునకు మించిన సుఖకరమగు సామగ్రి ప్రపంచమున నేదియును లేదు. కొందఱు విషయాసక్తులను సేవించెదరు. కొందఱున్యరాజున తామన దేవతల నర్చించెదరు, కాని నేను వారినినిందింపను. నాయభిప్రాయమున నచ్యుతునకు మించిన సుత్తమ అర్చనీయుఁడగు దేవుఁడులేడు. కావున సత్యంతము దుఃఖనివృత్తి ఆచ్యుతారాధనముచేతనే కలుగఁ గలదని నాయభిప్రాయము.

విషయాసక్తులకు విషయప్రాప్తికొఱకువందనమొనర్చుచో నీతఁడమృతము నొసంగి విషమును గ్రహించుచున్నాఁడని తెలిసికొనవలయును. విశ్వములో వందనీయుఁడువాసుదేవ భగవానుఁడొక్కఁడే, వాసుదేవుఁడను బుద్ధితో నెవరికి వందనమొనర్చినను నది యత్తమ వందనమగును. మిగిలినవన్నియును సంహార బంధనమున నలగఁబొడుచునవియే కాఁగలవు."

ప్రపంచములోని జనులు బంగారము, వెండి, కాగితపు ముక్కలకొఱకు తమ శరీరము సర్పణమొనర్చుకొందురు. రాత్రింబవళ్ళు కేవలము ధనముకొఱకే దాసతారూపమగు రజ్జువునందు బంధింపఁబడుదురు. విషయాసక్తుల సంకేతమున నాట్యమాడుదురు. వారికుత్సితవాసనా పూర్తికొఱకు తమ ధర్మకర్మలను, సత్యసదాచారములను వీడఁనాడుదురు. ఈదుష్టుల

దాసత్వమును వీడి దయా సాగరుడును దీనబాంధవుడగు భగవంతుని దాసత్వమును స్వీకరించినచో, నిష్కపట భావముతో నాతని దాస్యభక్తియందే లగ్నమై యుండుచో నీ జన్మము సఫలము కాగలదు. నేను నరదేహము యొక్క సార్థకత భగవంతుని దాస్యభక్తివలననే కలుగునని తలచుచున్నాను.”

ప్రజలెవరు సుందరముగను, సహృదయుడుగను, ధనవంతుడుగను, గుణవంతుడుగను నుండునో అతనివైపున కాకర్షింపబడుచుందురు. కోరుచుందురు. అతడు తమకు మిత్రుడుకావలయు ననుకొనుచుందురు. సాంసారికమైత్రి శుద్ధముగనుండదు. అదిస్వార్థము తోడను, శాఠ్యముతోడను గలిసి యుండును ఇట్టి మానవులతో మైత్రినెఱపుట వ్యర్థము. మదన మోహనుడగు మధుసూదనునితో మైత్రినెఱపినచో మానవుల మనోహంఛలు మటుమాయము కాగలవు. మాధవుని మంజుల మూర్తిమనమున నిలిచెనా మోక్షమును తుచ్ఛమగును. ఎల ననగా మురారి ముక్తికిని బతియె. కావున నాయభిప్రాయమున మురళీమనోహరునితో మైత్రిని నెఱపుటయే మనుష్యులకు సర్వ శ్రేష్ఠమగు కార్యము.

మానవుడు సర్వభావములచే విషయముల కధీనుడగును. మనస్సును వశపఱచుకొనజాలక మనస్సునకే లొంగి పోవును. అది యెట్లు చెప్పిన నట్లాడుదురు. దానికి యంత్రము

లగుదురు. అట్లుగాక తన సమస్తకర్మలను, సమస్త కోరికలను, వాసనలను శ్రీహరి కర్పణ మొనర్చినచో, తన కేమియును మిగుల్చుకొనక అన్నిటి నాతని కర్పణమొనర్చినచో నాయభిప్రాయమున నుత్తమకర్మ తొనర్చువారిలో నాతనికి మించిన వారెవరును నుండరు ఈ విధముగా-

మ॥ తను హృద్భాషల సఖ్యమున్ శ్రవణమున్ దాసత్వమున్  
పందనార్చనముల్ సేవయునాత్మలోనెఱుకయున్సంకిర్తనల్  
చింతనం, బను సీతొమ్మిది భక్తిమార్గముల  
సర్వాత్మున్ హరిన్ నమ్మి సజ్జనుడై యుండుట భద్ర  
మంచు దలఁతున్ సత్యంబు దైత్యోత్తమా॥

భగవదర్పణపూర్వకముగ వీని నాచరించుటయే చదువునకు ఫలమనియు, సర్వశ్రేష్ఠమగు సద్యయనమనియుఁ దలఁచుచున్నాను. తండ్రీ : నేను నా మనస్సుతోని విషయములను సత్యములని తోచినవి. చెప్పితిని, ఇంక నిప్పుడు మీరేవైన నడగినచోఁ జెప్పెదను.

ప్రహ్లాదుని యీ వాక్యములను విని హిరణ్యకశిపుడు క్రోధ కారణమున మండిపడెను. ఆతఁడు కనుబొమ్మలను ముడివైచెను. శరీరము గడగడ వణకసాగెను. అధరమదురుచుండెను. పెదవులను గొఱకుచుఁగండ్లెఱ్ఱగఁజేయుచు నా గురు పుత్రుడగు చండామార్కులతో నిట్లనెను :-

చ॥ పటుతర నీతిశాస్త్రచయ పారగుఁజేసెదనంచు బాలు నీ  
 వటు గొనిపోయి వానికి ననర్హములైన విరోధి శాస్త్రముల్  
 కుటిలతఁజెప్పినఁడవు భృగు ప్రవరుండవటంచు నమ్మితిం  
 గటకట బ్రాహ్మణాకృతివి గాక యథార్థపుబ్రాహ్మణుండవే॥

ఓయీ! బ్రాహ్మణులారా! మీరీపిల్లవానికి నేర్పిన దిది  
 యేనా? ఇట్టి శిక్షణ నొసంగుటకేనా వీనిని మీకడకుఁబంపినది.  
 మీరు మదోన్మత్తులైతిరి మీరు స్వతంత్రుల మనుకొనుచున్నారు.  
 నాయాజ్ఞలు మీరు గుర్తించలేదా? నా శత్రువగు విష్ణువు నాశ్ర  
 యించి, ఆతని ప్రశంశా సూచకముగ నెట్టి సారహీనమగు శిక్ష  
 ణను మీరీ శిశువున కొనంగితిరి మేము మిమ్ము హితమును  
 గోరు పురోహితులనుకొంటిమి. మీరింటఁదిని యింటివాసములను  
 లెక్కించు వారైతిరి. అంగరకాలో దాగిన సర్పమువంటి వారై  
 తిరి. మీరు మా యింటిలోఁగల్గోలములు, భేదభావములు పెట్టఁద  
 లనుచున్నారు. మీరు మాకు శత్రువగు విష్ణుని గుప్తచరులుగాఁగ  
 నఁబడుచున్నారు, మీ బ్రతుకు బయటబడినది. మీ కపటము  
 కండ్లబడినది. పాపమెన్నటికిని దాగదు. కాష్ఠపుపాత్ర మాటి  
 మాటికిని బొయ్యనెక్కదు; మీరు బురోహితులుకారు వైరులు,  
 మిమ్ములనుదండించెదను.”

నారదుఁడిట్లనెను; - “రాజా! హిరణ్యకశిపుని యిట్టిక్రోధ  
 యుక్తములగువాక్యములను వినిగురుపుత్రుఁ డాతని నోదార్చుచు  
 శాంతిపూర్వకముగఁ బ్రత్యుత్తరమీయ నుద్యుక్తుఁడయ్యెను.

....o....



# ప్రహ్లాదుఁడు గురుపుత్రులు నిర్దోషులనుట

౪౬౫

శ్లో॥ నమత్ప్రణీతం న పర ప్రణీతమ్  
సుతో పదత్యేష తవేంద్రశత్రో!  
నై సర్గిణీయం మతిరస్య రాజన్  
నియచ్ఛ మమ్యం కదదాః స్మమానః॥

....శ్రీ భాగ. ౭ స్కం, ౫ అ. ౨౮ శ్లో॥

ఉ॥ తప్పులు లేవు మావలన దానవనాథ విరోధి శాస్త్రముల్  
చెప్పము, క్రూరులై వరులు సెప్పరు మీచరణంబులాన సు  
మ్రొప్పుడు మీ కుమారునకు నింతయు నై జమనీషియెవ్వరుం  
జెప్పెడి పాటిగాదు ప్రతిచింతఁదలంపుము నేర్పుకై వడిన్॥

....శ్రీ మదాంధ్ర భాగవతము

భృత్యుని అపరాధదోషము స్వామిదిగానే భావించెదరు.  
శిష్యుని ఉద్దండతయొక్క ఉత్తరదాయిత్యముగురువువైనుండును.  
సామాన్యముగా బాలురు తమ యధ్యాపకులనుండి చెడ్డవిష  
యములనే నేరుకోందురు. అందువలన గురువుశిష్యులకిట్లుపడే  
శించును:- “నాయనా! నాలోగల సుచరితమేది కలదో దానినే  
గ్రహించు ఏదైన దుర్విషయములు నాలోగనఁబడినచో వానిని

గ్రహింపవలదు. సామాన్యముగా మనకు పెద్దలగుణములకంటె దోషములనే “శీఘ్రముగ గ్రహించెదము. ఏలననగా జీవులకు విషయములందు స్వాభావిక ప్రవృత్తియుండును. ఒక్కొక్కప్పుడు దీనికి విపరీతముగఁగూడ నుండును. నేర్పకుండగనే అభక్తులకును భక్తిగలుగుచుండును. దుష్టసంసర్గమున నున్నను బాలకులు సాధువులగు చుందురు. వారివై సాంగత్యప్రభావము పడదు. వారు తమ భిన్న ప్రకృతిని, భిన్నస్వభావమునుగైకొని పుట్టుచుందురు. దీనినే స్వాభావ లేక జన్మజాత విద్యయందురు.

నారదుఁడు ధర్మరాజుతో నిట్లనెను :- “రాజా ! హిరణ్యకశిపుఁడు గురుపుత్రులను మిక్కిలి గద్దింపఁగా నప్పుడా దీనులు రాజ సేవకులకు దాము నిరపరాధులమని ఋజువుచేయుచు నిట్లనిరి :- “రాజా ! మీరు న్యాయప్రియులు, ముందుగా మా మాటలను వినుఁడు. మాలో దోషమున్నచో మమ్ములను దండింపుఁడు, మీ రకారణముగఁ గేవలము సందేహము మీఁదనే మమ్ములను దోషులుగా నొనర్చుఁడు, క్రోధమును వీడి మా ప్రార్థనమును వినుఁడు.”

క్రోధమున నెఱ్ఱగ గ్రుడ్లనురుముచు హిరణ్యకశిపుఁడిట్లనెను :- మంచిది. చెప్పుఁడేమి చెప్పెదరో ?”

దీనులై గురుపుత్రు నిట్లనిరి :- “ప్రభూ ! మీరు మమ్ములను విశ్వసింపుడు, మే మీతని కిట్టి విషయములను నేర్పలేదు. మీకు శత్రువైనవాఁడు మాకును శత్రువే. మే మాతని భక్తి,

ప్రపత్తి, ప్రశంసల నేలజేయుదుము? మీశరణమునువదలి యా  
యశరణశరణమునకేలఁ బోయెదము ?

క్రోధముతో దైత్యరాజిట్లనెను :- “మీరట్లు చెప్పినమేము  
మీ మాటను నమ్మఁగలము. మీరు నేర్పకున్నను మీకడ విష్ణు  
దూతలగు వైష్ణవులు రహస్యముగ నుండి వీనికి విష్ణుదాసతా  
వాక్యములను నేర్చుచుందురు.”

గురుపుత్రులిట్లనిరి :- “అన్నదాతా ! అపరిచిత వ్యక్తితో  
నీతనికి సమావేశము కలుగనీయరాదని మీరు చెప్పినప్పటినుండి  
మేము చాల జాగ్రత్తగ నుంచుచున్నాము. ఈతని నెల్లప్పుడును  
దగ్గఱనే కూర్చుండఁబెట్టుకొను చున్నాము. దగ్గఱనే పరుండఁ  
బెట్టుకొనుచున్నాము. మాలో నొక రేదైన పనిమీద నవశ్యముగ  
వెళ్ళవలసి వచ్చినచో రెండవవార మవశ్యమీతని సమీపమున  
నుండి కనిపెట్టుచుంటిమి. కావున నితరులవలన వీఁడు దీనిని  
నేర్వలేదని మేము దృఢముగఁ జెప్పఁగలము.”

ఇది వినఁగానే హిరణ్యకశిపునకు గురుపుత్రులయెడలఁ  
గలిగిన కోపము తగ్గిపోఁ జొచ్చెను. సరళముగ నాతఁడు వారితో  
నిట్లనెను :- “ఇది చాల ఆశ్చర్యకరముగ నున్నది. మీరు చెప్ప  
లేదు, ఇంకెవరినిఁ గలిసికొనలేదు. అట్టియెడల నీతఁడు మన  
శత్రుభక్తి నెట్లు నేర్చుకొనినాఁడు ?”

రాజు క్రోధరహితుడగుటను గాంచఁగానే గురుపుత్రు  
లకు సాహసమినుమడించెను. వారు తమ మాటను సమర్థించు  
కొనుచు నిట్లనిరి :- “ఇంద్రాఁగి ! త్రిభువనాధిపా ! రాజా !

కొన్ని గుణములు కొందఱు పిల్లలందు స్వాభావికముగ నుండును. ఆతఁడు తల్లిగర్భములోనే దానిలోఁ బారంగతుఁడగును. ఏది పలుకుచుండిన దానిని జేయుచుండును. ఇదే విధముగ నిది యీతనికి స్వాభావిక బుద్ధి. ఈ విషయమున మీరు మమ్ములను వ్యర్థదోషులుగ నొనర్పవలదు.”

గురుపుత్రుల మాటలపై హిరణ్యకశిపునకుఁ గొంచెము కొంచెముగ విశ్వాసము కలిగెను; దానిని దృఢమొనర్చుటకై తన క్రోధమును బ్రహ్మాదునిపైఁ బ్రసరింపఁజేయుటకు వానిని గనరుచు దైత్యరాజు క్రోధపూర్వకముగ నిట్లనెను :- “ఓరీ కుర్రా! నీవు నిజమును జెప్పుము. నీకి యమంగళమయమగు చెడ్డ బుద్ధి యెట్లు పుట్టినది ? ఈ విషయములు గురువులు చెప్పకున్న వీనిని నీ వెచ్చట నేర్చితివి ? అసత్యమును జెప్పవలదు. నిజమును జెప్పుము నీవా యీ మాటలను గలిపి చెప్పినచో నీ చర్మము నీ బెత్తముతో వలిచెదను. నీ యెముకలను ముక్కలు చేసెదను.”

నారదుఁడిట్లనెను :- “రాజా ! ప్రహ్లాదునితో నీవిధముగఁ గన్నులెఱ్ఱజేసికొని అసురవరుఁ డిట్లడుగఁగా భక్తాగ్రణ్యుఁడును మహానుభావుఁడును నగు ప్రహ్లాదుఁడు వెనుక ముందులేక నిర్భయుఁడై తండ్రి వడిలోఁ గూర్చుండియే మేఘ గంభీరవాక్కులతో నిట్లనెను :- “తండ్రి ! గురుపుత్రుల దోషమేమియునులేదు. వీరు నాకి విషయములను నేర్పలేదు. పూర్వజన్మసంస్కారము లేనిది యెంతగా నేర్చినను నీ విషయములు రావు.”

అంతః బండ్లుపటపటః గొఱకుచు హిరణ్యకశిపుఁడిట్ల నెను :- “దుష్టా ! అదియే నేనడుగుచున్నాను. గురుపుత్రులు చెప్పనిదే నీకీ విషయములందు ప్రవృత్తి యెట్లు కలిగినది?”

ప్రహ్లాదుఁడు నమ్రతతో నిట్లనెను :- “తండ్రీ ! గృహ సక్తులను విషయాసక్తులు నైనవారికి దీనియందుఁ బ్రవృత్తి యెట్లుకలుగఁగలదు. అదియే భార్య, అవియే అన్న జల, పుష్ప శయాదులు, ఒక్కసారి అనుభవించినను నీపదార్థములందు దృప్తియేల జనింపదు. ఎవరు నేర్చిన వీనియందు మాటిమాటికి భోగలాలస కలుగుచున్నది. సాంసారిక భోగ మనిత్యమైనదని సాధునజ్ఞుల వలన వినుచుందుము. క్షణభంగురమును నశ్వ రమునై నప్పటికిని దీనినేల బరిత్యజింపరు. ఈ గ్రామ్య సుఖా సక్తులగు వారి బుద్ధి స్వతఃగాని పరతఃగాని పారిస్పరిక సత్సం గముచేఁగాని భగవంతునియందు లగ్నముకాదు. కావున మహా రాజా ! ఇవి నేర్చుకొనిన రావు.”

హిరణ్యకశిపుఁ డిట్లచెను :- “ఒరీ, నీచా ! కులాంగారా ! నీ భగవంతుఁడట్టి వాఁడగునో నానమ్ముఖమున కేలరాఁడు. నా బుద్ధిని వివరీతముల నేలఁగావింపఁడు, పిల్లలను జెడగొట్టు టెందులకు ? అమాయకులను ధన మాయలోఁ బడవై చుకొను టెందులకు ?”

అంతః బ్రహ్లాదుఁడిట్లనెను :- “మహారాజా ! అందఱు యెదుట నా శ్రీహరి ప్రకటముకాఁడు. అందఱు సాతనిఁ బొంద లేరు. ఈ సాంసారిక విషయములనే సర్వస్వమనియు నుఖ

సాధనమనియు భావించి వానివెంటఁబడి, 'ఆపుత్రస్యగతిర్నాస్తి' అనునిట్టి పుష్పిత వాక్యములనే ప్రమాణముగ భావించి తోడేశ్వ బారిబడి అంధకూపమునఁబడిన మీవంటి దుర్మాత్ములకు బరమ పురుషార్థ స్వరూపుఁడగు శ్రీహరి యెట్లు ప్రాప్తించఁగలఁడు?"

అంతఁ బెదవులను బండ్లతోఁ గొఱకుచుఁ గ్రోధముతో దైత్యేశ్వరుఁడగు హిరణ్యకశిపుఁడిట్లనెను :- "ఓరీ దుష్టా! ఆ పరమ పురుషార్థరూపుఁడగు నీ విష్ణు వెచ్చటనున్నాఁడురా? వాఁడుబలహీనుఁడనియు, నపుంసకుఁడనియు, బిటికివాఁడనియు నేననుకొనుచున్నాను. వానిలో నేమైన శక్తియున్నచో నాయెదుటకు వచ్చి చేతులు కలువరాదా!"

ప్రహ్లాదుఁడు నిర్భీకుఁడై యిట్లనెను :- "తండ్రీ! కోపమును జెందకుఁడు. క్రోధము చాల చెడ్డది. భగవంతుఁడందఱకును లభించువాఁడుకాఁడు. నిష్క్రించిన భగవద్భక్త మహాపురుషుల చరణరజమును శ్రద్ధతో నిత్యనియమముగఁ బాదాదిశిరః పర్యంతము సర్వాంగ స్నానము చేయనంతవఱకు భగవద్దర్శము దుర్లభము, అసంభవము, అసాధ్యము. మహారాజా! బుద్ధి వాసుదేవుని చరణారవిందములందు విలీనము కానంత వఱకు సంసారరూపమగు ననర్థము సర్వథా నాశముకాదు. మీకు బాహ్యదృష్టియే కలదు. ఇప్పుడు నే నింత నధికముగ నేమి చెప్పగలను."

ప్రహ్లాదుని నోట యీ మాటలు వినఁగానే హిరణ్యకశిపుని కోపమునకు మేఱలేకుండెను. ఆతఁడు క్రోధాంధుఁడ

యెగ్గుడు. వడిలో నున్న తన ప్రియకుమారునిదీసినేలకు వైచి  
కొట్టి భటులను సంబోధించుచు నిట్లనెను :- “ఈ దుష్టునిట  
నుండి దీసికొనిపోమ్ము, ప్రాణములతో వదల వలదు.”

సమీపమునఁ గూర్చుండిన మంత్రి యిట్లనెను:- ‘ప్రభూ!  
ఫసిబాలకుని మీఁద నింతకోపముచితముకాదు.”

క్రోధావేశమున దైత్యరాజిట్లనెను:- “వీఁడు పసివాఁడు  
కాఁడు. పరమపోకిరి. వీనినిమించిన నీచుఁడెవఁడుండును?  
విష్ణువు మాకుల సంహారకుఁడు. నాకు తమ్ముఁడును వీనికిఁబిన  
తండ్రియగు హిరణ్యాక్షునిఁ జంపినవాని నీతఁడు పూజించుచు  
న్నాఁడు. వానికి దాసుఁడైనాఁడు, వీనికిని విష్ణువునకును భేదమే  
మున్నది? శత్రుని మిత్రుఁడు కూడ మనకు శత్రువే. ఒకానొక  
ప్పుడు వీఁడును నాశత్రువుతోఁ జేరి నన్నుఁ జంపింపఁ గలడు.  
వీనికంటె నీచుఁడింకెవఁడుండును? “నేను విష్ణుపూజనుజేసెదను.  
ఆతనిభక్తినిజేసెద’నను చుండును. వీఁడు విష్ణువునకైనను నేమి  
భక్తి చేయఁగలఁడు. తన తండ్రికే భక్తుఁడు కానివాఁడు విష్ణు  
భక్తుఁ డేమికాగలఁడు? ఆతనితో నభిప్రాయ భేదమువచ్చెనా  
ఆతనిని ద్వేషించును. పుత్రుని పాదములు పురిటింటిలోనే కనఁ  
బడును. వృద్ధికివచ్చు చెట్టాకులు పుట్టుకతోడనే దట్టముగ  
నుండును. పువ్వు పుట్టఁగానే పరిశమించును. ద్వేషి అందఱను  
ద్వేషించుచుండును. ప్రేమద్వేషములను మానవుఁడు పుట్టుక  
తోడనే నేర్చుకొనును. తండ్రికిని, గులమునకును, బరివారము  
నకును హితైషికానివాఁడు, పక్షపాతికానివాఁడు దేశధర్మమునకు

వక్షపాతి యెట్లుకాగలడు? ఇంటిలోని వారియెడల ద్వేషమును శత్రువుల తోడ మైత్రియు నిదియే నాభక్తి, ఐదేండ్లవాడు. వీడు నాయెదుట నెట్లెదిరించి మాటలాడు చున్నాడో చూడుడు సిగ్గును గూడ చెందుట లేదు.”

మంత్రి యిట్లనెను:- “మహారాజా! ఏ మైనగానిండు పుత్రుడు పుత్రుడే, తన శరీరమునుండి పుట్టిన పుత్రు నెవడు వధింపగలడు?”

అంతః ప్రగోధముతో హిరణ్యకశిపు డిట్లనెను:- మంత్రి! నీ వెట్టిమాటలు మాటాడుచున్నావు. శరీరమున నుత్పన్నమైన వన్నియును గ్రాహ్యములు కావు. మలమూత్రములు, స్వేదము, శ్లేష్మము, పాచి, పుసి, నఖ, కేశ, రోమ, రోగములు నివియన్నియును శరీరమునుండి యుత్పన్నమైనవియే. బుద్ధిమంతుడగు వాడు తన హితముకొఱకు వీనిని వెంటనే శరీరమునుండి వేరుఁగావించి, మరల వానివైపునకుఁ జూడనైనఁ జూడడు. రోగములు శరీరమునుండియే పుట్టుచున్నవి. వాటిని మనహితములని భావించెదము; కాని శరీరమునుండి యుత్పన్నమైన రోగములను నాశమొనర్చు నోషధులితరస్థలములందే యుత్పన్నమగును. అవి హితకరములని వానికి స్థానమొసంగుచున్నాము; తినుచున్నాము. కాలికి మేహవ్రణము లేచి క్రుశ్శినచో బుద్ధిమంతుడగువాడు యంగమును ఖండించిపాఱవైచి, యింక నెచ్చటనో పుట్టిన కాష్ఠలోహ పాదములను దగిలించుకొను



చుందురు. కావున నీదుష్టునిమీద దయనుజూపరాదు. సర్పము నకుపాలనుబోసినచో విషమే అభివృద్ధినిజెందును."

శా॥ అంగవ్రాతములోఁ జికిత్సకుఁడు దుష్టాంగంబు ఖండించి  
షాంగ శ్రేణికి రక్షసేయు క్రియ నీయజ్ఞుం గులద్రోహి దు  
స్సంగుం గేశవ పక్షపాతి నధముం జంపించి వీ వ్రతో  
త్తుంగ ఖ్యాతిఁజరించెదం గులము నిర్దోషంబు గావించెదన్॥  
....శ్రీమదాంధ్రభాగవతము.

సేవకులు చేతులు జోడించుకొని యిట్టడిగిరి:- "ప్రభూ !  
వీనిని మేమే యుపాయముచేఁ జంపవలెను?"

హిరణ్యకశిపుఁడిట్లనెను :- "వీఁడెట్లు చావఁగలఁడో అట్లు  
చంపుఁడు. లడ్డులో విషమునుబెట్టి తినిపింపుఁడు. పాలలోఁగలిపి  
గుటుగుటఁ ద్రావింపుఁడు. ఇసుపరేకులపైఁ బరుండఁబెట్టి విష  
ప్రయోగమొనర్పుఁడు అగ్నిలోఁ గూర్చుండఁబెట్టుఁడు. నీటిలో  
ముంచుఁడు. సారాంశమేమనఁగా నేయుపాయముచేనైనను వీని  
ప్రాణములను దీయు నుపాయమును జూడుఁడు."

యుధిష్ఠిరునితో నారదుఁ డిట్లనెను :- "రాజా ! ఆసేవ  
కులు ద్రవ్యదాసులు ద్రవ్యముకొఱకు వీరు సర్వమును జేయఁ  
గలరు. తమయజమాని చెప్పినది ఉచితముకానిండు అను  
చితముకానిండు దానిని జేయవలసియుండును వారసుర స్వభావ  
ముచేఁ గ్రూరులైనను నమాయకుడును రాజపుత్రుఁడునగు  
ప్రహ్లాదునిఁజంపుట కిష్టములేదు; కాని యేమి సేయఁగలరు ?

వారి స్వామియే తన యౌరసపుత్రునిఁ జంప నాజ్ఞాపించు చున్నాఁడు. అందువలన వారు కట్టుఁడు కొట్టుఁడు చంపుఁడని తమ తీక్షణములగు గోరలను బయటపెట్టుచు పరశు, భల్ల, త్రిశూలాదులను గైకొని ప్రహ్లాదునిఁ జంపుటకుఁ బరువిడి; కాని యచ్యుతునిచే రక్షింపఁబడువారి నెవరేమిచేయఁగలరు ? అందు వలన వారి అస్త్రశస్త్రములు వ్యర్థములయ్యెను. అప్పుడనురులు ప్రహ్లాదునిఁ జంపుట కనేకోపాయములను గావించిరి. వానిని ఆభివర్ణించెదను.

.....0.....

## ప్రహ్లాదునిఁపై బ్రహారము

౪౬౬

శ్లో॥ పరే బ్రహ్మణ్య నిర్దేశ్యే భగవత్యఖిలాత్మని ।

యుక్తాత్మన్యఫలా ఆనన్నపుణ్యస్యోసే వసత్త్రియాః॥

....శ్రీ భాగ. ౭ స్కం, ౫ అ. ౪౦ శ్లో॥

వ. “ఇట్లు సర్వాత్మకంబై యిట్టి దట్టిదని నిర్దేశింపరాని పర బ్రహ్మంబు దానయైయమ్మహా విష్ణుపుయందుఁ జిత్తంబుఁజేర్చి తన్మయుండయి పరమానందంబునం బొందియున్న ప్రహ్లాదునియందు రాక్షసేంద్రుండు దన కింకరులచేతం చేయించు చున్న మారణకర్మంబులు పాపకర్మునియందుఁబ్రయుక్తంబులైన సత్కారంబులుంబోలె విఫలంబులగుటం జూచి.”

-శ్రీమదాంధ్ర భాగవతము.

భగవంతుడు ముందుగా సహనశక్తి నొసంగి తరువాత దుఃఖము నొసంగును, సాధారణముగాఁజికిత్సలత్యంత వ్యయ సాధ్యమైన గొప్ప రోగములు సాధారణముగ నిర్ధనులకును, ధరిద్రులకును రావు. సహనశక్తి కలవారికే దుఃఖములు వచ్చి వడును. అప్పుడు భగవంతుడొక్కొక్క దేహమందు దన శక్తినిఁ బ్రదర్శించును, మానవులు గొప్పవారిలో గొప్ప, చిన్నలోఁజిన్న, లావులోలావు, బరువులో బరువు, అగునట్టి అణి మాగరిమాలఘిమాది యోగశక్తు లనేకములు గలవు. శక్తులచే నాకాశమున నెగురవచ్చును. త్రిలోకములను వశపఱచుకో వచ్చును. సూతన సృష్టి చేయవచ్చును. మనస్సే కాగ్రమైనపుడు దానినే కార్యమందు వృథముగ నియోగించిన నదియేకాఁగలదు. మనస్సుననగంతశక్తి కలదు. ఈ ప్రపంచమంతయును మనస్సు చేతనే నిర్మింపఁబడినది. చిత్తమునే కాగ్ర మొనర్చుట కొక్క ఘోరముకాదు. అనేక మార్గములుకలవు. దేనిమీఁదనైనను సరియే, యెట్లైనను యథాభిమత ధ్యానముచేఁగూడ చిత్తమేకాగ్ర మగును. తమ చిత్తమును జిత్తచోరుఁడగు ప్రజకిశోరుని చాఢు చరణములందు లగ్న మొనర్చినప్పటికినదియును నట్లేకాఁగలదు. భగవంతుడనిర్వాచ్యుడు. కావున భగవద్భక్తులందెంతటి మహత్వముండునో దానినెవరును జెప్పఁజాలరు. భగవానుడు సర్వాత్ముఁడగుటచే భక్తుని సుఖదుఃఖములును నందఱ సుఖ దుఃఖములగును. ఆతనికేవిషయమునను సుఖమునులేదు దుఃఖ మునులేదు. అట్టివాఁడెల్లప్పుడును సుఖదుఃఖములకుఁ బలమగు

బరమానందమందు నిమగ్నుడగును. సారాంశమేమనగా భగవంతునకు భక్తునకును భేదమేలేదు, ఇద్దరునొక్కటే.

నారదుఁడిట్లనెను :- “రాజా ! స్వపరాభి నివేశము అజ్ఞానముచేఁ గలుగుచున్నది. స్వార్థమున నంధుఁడై మనుష్యుఁడు కర్తవ్యాకర్తవ్యములను మరచిపోవును. తనమాటను నెగ్గించుకొనుటకును, శ్రేష్ఠమనిపించుకొనుటకునుసమస్త ప్రయత్నములను జేయుచుండును. ప్రహ్లాదుఁడు హిరణ్యకశిపుని ఇచ్చకు విరుద్ధముగ భక్తిమహిమను వర్ణింపఁగా నాతఁడు తన వడిలోనుండి యావలఁబారవేయుటయేకాదు, తన సేవకులను బిలిచి వానినిఁజంపఁబంపెను, రాక్షసులు క్రూరులుగ నుందురు. వైగా వారాతని సేవకులు. స్వామి యేయాజ్ఞలొసంగిన దానిని భావింపవలయును. అందునలన వారుత్రిశూలములను ద్రిప్పుచుఁ గొట్టుఁడు, కట్టుఁడు, కోయుఁడు పట్టుకొనుఁడనుచు నటచుచు వారివారి బల, పౌరుష, క్రోధములను జూపించుచుఁ ప్రహ్లాదుని వైపునకుఁబరువిడిరి. కాని ఆ సమయమున నాతని శరీరము వజ్రసదృశమయ్యెను. భగవానుఁడే భక్తుని హృదయరూపమగు భవనమందు దృఢపపుపును గావించుకొని కూర్చుండెను. ఇప్పుడు భగవంతునిఁగొట్టుటకు సామర్థ్య మెవరికిఁగలదు ? పరమాత్మనెవరు కొట్టి కోయఁగలరు ? అందువలన నసురుల యాప్రహారములు ప్రహ్లాదుని మర్మస్థానములందు గోమల పుష్పములతోఁ గొట్టుచున్నట్లుండెను. అసి, త్రిశూల, ఖడ్గ, తోమరాది అస్త్రశస్త్రములు గిరులవైగొట్టిన ఖడ్గములు విఫల

ములై నట్లు ప్రహ్లాదుని శ్రీయంగములయందు విఫలములై పోయెను. భగవంతుడెవని చిత్తముననుండి, భగవద్రూపమై పోయినదో వానికి హానినిజేయఁగలవారెవరు ?

ధర్మరాజుతో నారదుఁడిట్లనెను :- “రాజా! అతిబలులగు ససురుల అస్త్రశస్త్రములు ప్రహ్లాదుని శరీరమున వ్యర్థముకాఁగా హిరణ్యకశిపుని ఆశ్చర్యమునకు మేఱలేకుండెను. ఆతడిట్లను కొనెను.

ఉ॥ ముంచితి వార్దులఁ గదల మొత్తితి శైలతటంబులందు ద్రో  
చ్చించితి శస్త్రరాజిఁబొడిపించితి మీఁద నిభేంద్ర పంక్తి తొ  
ప్పించితి ధిక్కరించితి శపించితి ఘోర దవాగ్నులందుఁ ద్రో  
యించితిఁబెక్కుపాట్ల నలయించితిఁజావఁడిదేమి చిత్రమో॥

చ॥ ఎఱుఁగడుఁ జీవనోషధము లెవ్వరు భర్తలులేరు బాధలం  
దరలఁడు నైజతేజమునఁ దద్యము జాడ్యములేదు మిక్కిలిన్  
మెఱయుచు నున్న వాఁడొక నిమేషముదై న్యమునొందఁడింకనే  
తెఱఁగునఁద్రుంతు వేసరితి దివ్యము వీనిప్రభావమెట్టిదో॥

-- శ్రీమదాంధ్ర భాగవతము.

వీడపశ్యము మంత్రమేదైన నేర్చియుండ వచ్చును. తప్పక విష్ణు పక్షపాతులగు గుప్తచరులు వీనికేదో విద్యను నేర్చియుందురు. అందువలననే వీనికెన్ని ప్రహారములను గావించినను జావకున్నాఁడు. కాని నేను నా శత్రువునెట్లు బ్రతుక నిచ్చెదను, ఇంద్ర, వరుణ. కుబేరాది గొప్పగొప్ప దిక్పాలురే వశముకాఁగా నీకుఱ్ఱఁడేమిలెక్క ? వీడెన్ని మాయలను నేర్చి

నను ఆవి నాముందఱఁ బనికిరావు. నేను వీనినిఁజంపకమానను. ఇట్లాలోచించుచున్నాఁడు గాని వాని చిత్తము శంకించుచునే యుండెను. పాపి చిత్తమెల్లప్పుడును శంకించుచుండును,”

ఇప్పుడాతఁడు తన సేవకులతో నిట్లనెను:- “గజశాలకు ముందునున్న ప్రత్యేక గజశాలలో నొక మదోన్మత్త గజ మున్నది. వీనిని దానిముందు బడవేయుఁడు. అది వీనిని దన పాదములతో మర్దించివేయఁగలదు.”

సేవకులఁజే యొనర్చిరి. ప్రహ్లాదునిఁ గొనిపోయి నరవా సన కొట్టఁగానే చీల్చివేయు మదపుటేనుఁగుముందుఁ బడవైచిరి. అది యాతని శ్రీ యంగములను మూజూచి ప్రేమతోఁ దొండ ముతోఁ జుట్టి వీపుపైఁ గూర్చుండబెట్టుకొనెను. ఇప్పుడు ప్రహ్లా దుండు దాని చెవినిఁబట్టుకొని తోలసాగెను. అది నెమ్మదిగా గేదె వలెఁ బ్రహ్లాదు నెక్కించుకొని యేయుపద్రవమును గావింపకయే రాజసభాద్వారము కడకువచ్చి నిలుచుండెను. మదించిన గజ ము బ్రహ్లాదుని ఆజ్ఞాను సారముగఁ గార్యమొనర్చుటనుగాంచి హిరణ్యకశిపుఁడు మిక్కిలి ఆశ్చర్యమును జెందెను. ఆతఁడిట్ల నుకొనెను:- ఈ యేనుఁగులకు విషములేదు. ఎప్పుడైన మద మున నున్మత్తమగును. ఒక్కొక్కప్పుడు మదము దిగును. విషధరసర్పముల కోరికయందు సదా విషమునిండియుండును. పది యిరువది గొప్ప సర్పములను వీని శరీరమునకుఁ జుట్టింపఁ

జేసినచో నవి తప్పక గాటు వేయఁగలవు, తీక్షణ విషముగల క్రూరసర్పములు కఱచినచోఁ బ్రాణులు బ్రదుకఁజాలరు. వాని విషముచేఁ బచ్చిచెట్టుకూడ తక్షణ మెండిపోఁగలదు.” ఇట్లాలో చించుకొని ఆతఁడు సేవకులతో నిట్లనెను:- “పోండు, పెద్దపెద్ద తీక్షణ విషధరసర్పములను గొనిరండు వానిచేఁ గఱపింపుడు. అప్పుడు వీఁడు చావఁగలఁడు.”

వీఁడేయపాయము చేతను జావఁడని సేవకులకు విశ్వాసము గలిగెను. జడచేత నములన్నియును ననుకూలము లై నప్పుడు, ప్రకృతి దానియైనపుడు వీనికిఁ బ్రాకృతికోపాయము లచే మృత్యువెట్లు సంభవింపఁగలదు? అయినను స్వామియాజ్ఞను బాటింపవలయును. గొప్ప గొప్ప విషధరసర్పముల నాతఁడు తీసికొని వచ్చెను. ఒక సురక్షిత స్థానమునఁ బ్రహ్లాదునిఁ గూర్చుండఁబెట్టి బుసలుకోట్టుచుఁ గ్రోధమున నున్న విషధర సర్పములను నొకదానివెంబడి యింకొక దానినిఁ బడి వైచిరి కాని యీ సర్పము లన్నియును బ్రహ్లాదుని వడిలోఁబరుఁడెను. ఆతని శరీరమునకుఁజుట్టుకొని యాడుకొనుచుండెను. “అహింస ప్రతిష్ఠాయాం వైరత్యాగః” అహింస ప్రతిష్ఠయందు వైరము దుగును. ఏ జంతువుయెడలను లేశమాత్రమైన హింసాభావము లేకున్నచోఁ గొన్నాళ్ళకు గ్రూరజంతువులు కూడ వైరమును బరిత్యజించును. వానికిప్రపంచములో నెవ్వఁడును వైరియుం డఁడు. వానికరిష్టమెవ్వరును జేయఁజాలరు. ఇట్టి నిర్వైరిని సర్పములేమికాటు వేయగలవు. ప్రహ్లాదుడా విషధరసర్పము

లతో నిశ్శంకతో నాడసాగెను. నోరును దెఱచి వానిపండ్లను జూడసాగెను. వానిని హృదయముతోఁ గొఁగిలించుకొనెను. హారములవలె మెడకువై చుకొనెను. కంకణ కేయూరములవలె నంగములకు ధరించెను.

ఈ లీలను జూచి హిరణ్యకశిపునిముఖము వెలవెలఁబో యెను. వీనికేవో మంత్రతంత్రములు తెలియుట నిశ్చయము. మంత్రములను వ్యర్థమంత్రము లొనర్చుచున్నాఁడు. కావున మంత్ర తంత్రజ్ఞులను బిలిచి వానిమంత్రసిద్ధిని వ్యర్థమొనర్చు టకు హిరణ్యకశిపుఁ డాలోచించుచుండెను.

నారదుఁడిట్లనెను:- “రాజా! ఇప్పుడు హిరణ్యకశిపునకు సంతోషములేదు. సర్వదా ప్రహ్లాదునిఁ జంపుటకు నుపాయము లను యోచించుచుండెను.





# ప్రహ్లాదుని చంపు నుపాయము

౪౬౭

శ్లో॥ దిగ్గజైర్దండశూకైశ్చ - అభిచారావపాతనైః ।

మాయాభిః సన్నిరోధైశ్చ గరదానై రభోజనైః ॥

శ్రీభాగ. ౭ స్కం. ౫ అ. ౪౩ శ్లో॥

సీ. ఒకమాటు దిక్కుంబి యూధంబుఁ దెప్పించి,

కెరవి డింబకునిఁ ద్రొక్కింపఁ బంపు

నొకమాటు విషబీకరోరగ శ్రేణులఁ,

గడువడి నర్భకుఁ గఱవఁబంపు

నొకమాటు హేతి సంఘోగ్రానలములోన

విసరి కుమారుని వ్రేయఁబంపు

నొకమాటు కూలంకషోల్లోల జలధిలో

మొత్తించి శాబకు ముంపఁబంపు

గీ. విషముఁబెట్టఁబంపు విదళింపఁగాఁబంపు

దొడ్డ కొండచలులఁ ద్రోయఁబంపుఁ

బట్టి కట్టఁబంపు బాధింపఁగాఁబంపు,

బాలు గినిసి దనుజపాలు డధిప.

సీ. ఒకవేళ నభిచార హోమంబు సేయించు,

నొకవేళ నెండల నుండఁబంచు

నొకవేళ వానల నువహతి నొందించు,

నొకవేళ రంధ్రంబు లుక్కుఁబట్టు

నొకవేళఁ దనమాయ నొదవించి బెగడించు.



అంతనొకఁడిట్లనెను :- “మేము ప్రయోగ మొనర్చిచంపెదము” ఒకఁడిట్లనెను:- “మేము హవనమొనర్చి కృత్యనుత్పన్నముగావించి దాని ద్వారా వానినిఁ జంపెదము.” ఇంకొకఁడిట్లనెను :- “మేము కొన్ని వస్తువులను వీనిమీఁదఁ బడవైచెదము. ఆతఁడట్లే నిద్రించి నిద్రించి యింక తేవకుండును.”

అన్ని విషయములను విని అసురుఁడా సామగ్రినంతను దెచ్చుటకు యథేష్టద్రవ్యము నొసంగెను. వారు తమయిష్టశక్తులను స్మరించి తామసప్రయోగమును జేసిరి. కాని సాత్వికదేవుఁడగు విష్ణుని సమ్ముఖమున నీ తామస భూత, ప్రేత, పిశాచ, కృత్యాదులేమి చేయఁగలవు. విష్ణుభక్తులై నవారిని, సర్వేశ్వరుని హృదయములో నిల్పుకొనినవారివై నభిచారము పనిచేయదు. కృత్య అట్టివాని కడకు వచ్చుటకు భయపడును. వానివైఛర్యము గించిన మారణ, మోహన మంత్రాదులన్నియును వ్యర్థములై పోవును. అందువలన నింతమందిచే జేయఁబడిన కార్యములు ప్రహ్లాదునివై నేమియును జేయఁజాలకపోయెను.”

వీనివై మంత్ర తంత్రములు పనిచేయలేదని హిరణ్యకశిపుఁడు తెలిసికొనెను. అప్పుడాతఁడు సేవకులను బిలిచి యిట్లనెను:- “వీనినిఁ జాల యెత్తెన కొండశిఖరము మీఁదకుఁ గొనిపోయి పడవేయుఁడు. పడునప్పుడు రాళ్ళు తగిలి చచ్చిపోగలఁడు. ఒకవేళ మధ్యలో జావకున్నను క్రిందపడిన తర్వాత నవశ్యము చావఁగలఁడు.”

సేవకులు సేవకులేకదా! స్వామి యాజ్ఞనుబొంది వారు ప్రహ్లాదుని బర్వతముమీదకుఁ గొనిపోయిరి. ఆతనిని గిరిశిఖరమునుండి క్రిందకు దొఱలించిరి. కాని ప్రహ్లాదుని శరీరము భగవత్కృపచేఁ బుష్పమువలెనయ్యెను. ఆతని కేమియును గవ్వము కలుగలేదు. ఆతని క్రింద నెవరో ఆతనిని వడిలోనికిఁ దీసికొనినట్లు తోచెను.

అంత శౌనకుఁడిట్లనెను:- “సూతా! ఇదెట్లు జరగఁగలదు. ఇందులో నత్యుక్తిమాకు కనఁబడుచున్నది.”

అంత సూతుఁడు గంభీరుఁడై యిట్లనెను:- “అన్నివిషయములు తర్కమునకు సిద్ధింపవు. విశ్వాసము ముఖ్యము. ఇది కృత యుగము నాటిమాట. ఈ కలియుగమునందును దర్కముచే సిద్ధము గాని విషయములెన్నిటిలో చూచుచున్నాము.

ఒక పిల్లవాడు బావిలోఁ బడెను. మూఁడురోజుల కట్టు బడినాఁడని తెలిసెను. వానిని బావిలోనుండి తీయఁగా బ్రతికి స్వస్థముగ నుండియుండెను; అడుగఁగా నాతఁడిట్లు చెప్పెను:- “నన్నెవరో వడిలోఁగూర్చుండ బెట్టుకొనినారు. నిత్యమును బాలను ద్రావించెడు వారు.” ఒక నొకచోట భూకంపమువచ్చెను. చాలమంది దానిలో నడుగునఁబడిపోయిరి. మూఁడవదినమున చాలమంది మనుష్యులుపోయి రాళ్ళను, మట్టిని తొలిఁగించఁగా నొక వృద్ధుఁడును బాలకుడును బ్రతికి బయటఁబడిరి. ఇంకొక చోట భూకంపముకలిగెను. ఒక గర్భిణియు నందఱితోనడుగునఁ పడిపోయెను. చాల దినములైన తరువాత మట్టి తొలఁగింపఁ

బడెను. ఆ గర్భిణి స్వస్థముగనుండుటమేగాక, ఆమెకొకపిల్ల వాడు కలిగెను. మాతాపుత్రు లిరువురును స్వస్థముగ బ్రతికి బయటబడిరి. స్వామీ! ఇట్టివి ఒకటికాదు రెండుకాదు. అనేకో దాహరణములు ప్రత్యక్షముగ నీ కలికాలమున లభింపఁగలవు. ఇచ్చట తర్కము పనిచేయదు. కావున స్వామీ! ప్రహ్లాదుడు అనన్యభగవద్భక్తుండు. ఆ భగవంతుని యాజ్ఞలేక నొకయాకై నను గదలదు. వాయువెవని భయమున వీచుచున్నదో, సూర్యుఁ డెవరి భయముచేఁ బ్రకాశించుచున్నాఁడో అట్టి సర్వసమర్థుఁడగు భగవంతుని శరణువేడినవాని కెవరి భయముండఁగలదు? వాని నెవరు బాధింపఁగలరు?

శౌనకుఁ డిట్లనెను:- “సూతా! నీవు యథార్థమును జెప్పు చున్నావు. అచింత్యభావమునకు సంబంధించినవి తర్కముచే సిద్ధంపవు. సరియే, తరువాత నేమియైనది?”

సూతుఁ డిట్లనెను:- “స్వామీ! అయినదేమున్నది? ఇచ్చట తండ్రి ప్రహ్లాదుని దుఃఖపెట్టినకొలఁది, ప్రహ్లాదునకు భగవంతుని యందు విశ్వాసము వృద్ధినిబొందెను. అటు దైత్యరాజున కంత కధికముగ ఊభమును క్రోధమును వృద్ధిఁబొందుచుండెను.” నారదుడు ధర్మరాజుతో నిట్లనెను :- “రాజా ? పర్వతము నుండి వడవైచినను బ్రహ్లాదుడు చావకపోఁగా నాతఁడాసురీ మాయ నుత్పన్నము కావించెను.

హఠాత్తుగా నాకాశమునుండి గడగడ దడ దడ మను శబ్దము బయలుదేరెను. రక్తము వర్షించుచుండెను. మెఱపులు

మెఱయు చుండెను. గొప్పగొప్ప రాక్షసులు ఖడ్గ, పాశ తోమ రాది నానా అస్త్రశస్త్రములను గైకొని దిగుచుండిరి. చేతిలోఁ ద్రిశూలములను గ్రహించి శాకినీ డాకినీ మొదలగు శక్తులు వచ్చి కొట్టు, నఱకు, పట్టుకో యని పలుకుచుఁ గేకలు వేయు చుండెను. ఇది ఇట్లు జరుగుచునే యుండెను. కాని ప్రహ్లాదుఁడు కన్నులు మూసుకొని భగవద్ధ్యానమునఁ దన్మయుఁడయ్యెను.

మాయ యంతయును వ్యర్థముకాఁగాఁ ప్రహ్లాదు నొక చీకటికొట్టునందు బంధించిరి. దానివలన నాతనికిసుమంతైనను గష్టము కలుగలేదు. వైగా మిక్కిలి యానందము కలిగెను, ఆతఁడిట్లనుకొనెను :- “ఇచ్చట నేకాంతమున భగవద్ధ్యానము నిర్విఘ్నముగ సాగఁగలదు. ఆతఁడు ప్రేమాశ్రువులనుగార్చుచు నుచ్చైస్వరమున శ్రీహరికి ర్తనము చేయసాగెను. ఏకాంతమునఁ జీకటికొట్టులో నాతఁ డానందపూర్వకముగ భజన చేయుటను గాంచి హిరణ్యకశిపునకు మిక్కిలి కోపము వచ్చెను. ఆతఁడు తన పత్నియగు కయాధువుకడకు బోయి యిట్లనెను :- “నీవు నా యాజ్ఞను మన్నింతువా లేదా ?”

పతివ్రతయగు కయాధువు చేతులు జోడించుకొని యిట్ల నెను :- “నాథా ! మీరిట్లు ప్రశ్నించుచుంటిరేల ? పతివ్రతకుఁ బతికిమించి తల్లి, తండ్రి, పుత్రులు, పరిజనము, పురజనము, బంధువులు ఇంకెవరును లేరు. స్త్రీలకు పతియే దైవము పతియే యిష్టము, ఆమెకు ప్రత్యేకమగు నిచ్చలేదు ఆమె పతి యిచ్చ యందే తన యిచ్చయు చేర్చును. నాకు మీరే సర్వస్వము.”

అంతనాదుష్టుఁడిట్లనెను:- “నీవునాయాజ్ఞను మన్నించుచో నీవు నీ కొడుకునకు నేను చెప్పినట్లు విషమిమ్ము.”

ఏడ్చుచుఁగయాధువిట్లనెను :- “ప్రాణనాథా ! మీరు నాతో నెట్టిప్రస్తావమును గావించుచున్నారు ? వశువక్షులును ప్రాణమునొడ్డి తమ సంతానమును రక్షించుకొనును. ఒక్క పాముతప్ప తన సంతానమును జంపుకొను తల్లియెవరుండును. నాథా ! మీరు సర్వసమర్థులు. త్రిలోకములను మీ భుజ బలముచే జయించితిరి. మీరిట్టి యాజ్ఞనునాకొనంగకుండు. మీయిచ్చ వచ్చినట్లు చేయఁడు. పుత్రుండు నీచాతినీచుఁడైనను తల్లి వాని మేలే కోరును. అట్టియెడనిట్టి యోగ్యుడగు సుతునకు నా చేతులతో నేనెట్లు విషమును బెట్టఁగలను ?”

హిరణ్యకశిపుఁడిట్లనెను :- “ఇది నేను వినను. ఒక్క మాటను జెప్పుము. నీవు నాతో నుండదలఁచినచో నీవు పుత్రునకు విషము నొసంగవలెను. నీవు పుత్రునే ప్రేమించునెడల నేనిప్పుడే నిన్నుఁబరిత్యజించెదను.”

కయాధువిట్లనుకొనెను:- ఇప్పుడీతఁడగ్రీకరింపఁడు. నన్ను పరీక్షించుచున్నాఁడు - నా పుత్రుడు మదమత్త గజముచేతను, విషధర నాగములచేతను, నభిచారాదుల చేతనుజావకున్న విషముచేఁజచ్చునా ? వాని హృదయమున విషహారియగు వాసుదేవుండు నివసించుచున్నాడు. ఆతఁడు పూతన స్తనములందలి విషమును జీర్ణింపఁజేసికొనినాఁడు. అనుకొని ఆమె చేతులను జోడించి యిట్లనెను :- “స్వామీ ! అట్లగుచోఁబతి పుత్రులలోఁ

బతియొక్క గౌరవమే అధికమైనది. పతియుండిన ననేకులగు బుత్రులు కలుగుదురు. కాని పతి పరిత్యజించినచో స్త్రీలకు గతి లేనేలేదు. నేను మీయాజ్ఞప్రకారమే చేసెదను."

హిరణ్యకశిపుఁడీర్ష్యా ద్వేషములచే నున్మత్తుఁడయ్యెను. ఆతఁడు ప్రహ్లాదుని చీకటికొట్టునుండి స్వయముగఁబోయి తీసికొనివచ్చి వాని తల్లికి సమర్పించెను.

నారదుఁడిట్లనెను :- "రాజా : ఈర్ష్యాశుభ, ద్వేషులు! తోబులు తమ సంబంధులనైన విశ్వసింపరు. హిరణ్యకశిపుఁడు తన చేతి తోడనే అతి తీక్షణమగు హాలాహల విషమును భిండించి తెచ్చి తన భార్యచేతికొసంగెను.

ఆమె యెడ్చుచు నేడ్చుచుఁగరుణాశ్రువులను గార్చుచు వణకుచుఁ జేతులతో నా విషమును ప్రహ్లాదున కొసంగెను. ప్రహ్లాదుఁడు భగవన్నామ మొనర్చుచు దానినిఁ ద్రాగఁగానే తల్లి యుచ్చ స్వరమునఁగేకవైచి నేలమీఁదఁబడి అచేతయయ్యెను. విషమునంతను బ్రేమపూర్వకముగఁద్రావి ప్రహ్లాదుఁడు తన తల్లిని లేవనెత్తి యిట్లనెను :- "అమ్మా ! నీవు నాకమృతము నొసంగి దుఃఖించెదవేల ? అమ్మా ! జన్మార్దనుని నామమును బలికి, ఆతనికి నివేదించి తీసికొను నేవస్తువైనను సమృతము నకు మించినది కాఁగలదు. భగవత్ప్రసాదముచే నింతవఱకెవరి కిని ననిష్టముకలుగలేదు. కలుగఁబోదు. అమ్మా ! నేను స్వస్థుఁడనై యున్నాను. నీవు లేచి నను ముద్దాడుము."



తనపుత్రుని యీ వచనములను విని తల్లిలేచి చూడఁగాఁ బిల్లవాఁడు స్వస్థుడై సవ్యుచుండెను. భగవంతుని సుమధుర నామములను గీర్తించుచుండెను. అప్పుడామె కాంతరిక సంతోషము కలిగెను. కాని హిరణ్యకశిపుని క్రోధమునకు మేఱలేకుండెను; అప్పుడాతఁడింకను గ్రుద్దుడయ్యెను. కానియేమి చేయఁగలఁడు ? ఆతఁడు తన శక్తికొలఁది సమస్త ప్రయత్నముల నొనర్చెను. ఏ యే కారణములచే మృత్యువు సంభవింపఁగలదో వాని నన్నిటినిఁబ్రయోగించెను. కాని ప్రహ్లాదుని నవియేమియును జేయలేకపోఁగా, ఆతఁడెంతగా నాతనిఁ జంపఁదలచుచుండెనో అంతకెక్కుడుగ నానందమును జెందుటను గాంచుటచేతను, ఆతఁడు తనను ద్వేషింపక విష్ణునామకీర్తనమును వీడకుండుటను గాంచి వానినిఁజంపుట కన్యోపాయముల నన్వేషించుచుండెను.

.....

**హరిభక్తునకు భయమెక్కడిది ?**

౪౬౮

శ్లో॥ హిమవయ్యగ్ని సలిలైః పర్వతా క్రమణై రపి ।  
నశశాక యదా హస్తుమపాపమనురః సుతమ్ ।  
చింతాం దీర్ఘ తమాం ప్రాప్తస్తత్కర్తుం నాభ్యవద్యతగీ  
-శ్రీభాగ. ౭ స్కం. ౫ ఆంధ్రాక్షరశాస్త్రభ

సీ॥ .....నొకవేళ మంచున నొంటి నిలుపు

నొకవేళఁ బెనుగాలి కున్నుఁబుఁగావించు

నొకవేళఁ బాఁతించు నుర్వియందు

గీ॥ నీరు నన్నంబు నిడనీక నిగ్రహించుఁ

గళల నడపించు ఐవ్వింపు గండశిలల

గదల వ్రేయించు వేయించు ఘనశరములఁ

గొడుకు నొకవేళ నమరారిక్రోధి యగుచు॥

వ. మఱియు ననేకమారణోపాయంబులఁ బాపరహితుండైన  
పాపని రూపుమాపలేక యేకాంతంబున దుఃఖంతచింతా పరి  
శ్రాంతుడయి రాక్షసేంద్రుండు దన మనంబున-

--శ్రీమదాంధ్ర భాగవతము.

మరణచింతయును, జీవనరక్షణ చింతయును, రేపెట్టు  
జరుగునా యను చింతయును గలవాఁడు పూర్ణభక్తుఁడుకాఁడు.  
భక్తునకు జీవన చింతయును మృత్యుభయమును నుండదు.  
ఆతఁడు దుఃఖములకు విసిగి వేసారి మరణింపఁగోరఁడు.  
రానున్న మృత్యువును గాంచి పాటిపోఁడు, ఆతఁడు తనజీవన  
తంతువును శ్రీహరి కప్పగించినాఁడు. ప్రభూ! నీ వెచ్చటికైనను  
దీసికొనిపోమ్ము. ఎట్లైనను ద్రివృమ్ము. ఇట్టి యనన్యాశ్రయుని  
శ్రీహరి స్వయముగ రక్షించును. ఆతని యోగక్షేమములను  
నాతఁడు వహించును.

ధర్మరాజు నారదునితో నిట్లనెను:- “రాజా! విషమొసంగి నను బ్రహ్మాదుడు చావకపోగా హిరణ్యకశిపుడు తన ప్రయత్నమును విరమించలేదు. ఆతఁడిట్లనుకొనెను:- “వీఁడేయుపాయములచేతను జావలేదు. కాని వీనికి భోజనమిడకున్నచో నాఁకలితో వీఁడు చావఁగలఁడు.” అని యిట్లాలోచించి యాతఁడు ప్రహ్లాదుని నొక కొట్టులోనుంచి బంధించి తాళములనువైచి, తాళపుచేతిని తనకడఁబెట్టుకొని, యేయుపాయముచేనైన దెరువకుండుటకై తాళముపై సీలుముద్ర నిశానీలను వైచెను.

ప్రహ్లాదునకేచింతయునులేదు. ఆతఁడులోపలఁగూర్చుండి యుచ్చస్వరమున ‘శ్రీకృష్ణగోవింద హరే మురారే, హేనాథ నారాయణ వాసుదేవ” అను సుమధుర భగవన్నామములను గీర్తిచుచుండెను. దినమంతయును గడచిపోయెను. చీకటిపడెను. ప్రహ్లాదున కాకలి దప్పులు లేకుండెను. కావలివాండ్రు పిల్లవాఁడాకలిని చెందినాఁడేమోనని చాలదుఃఖించిరి. కాని యీతఁడు నిరంతరము ఆదివ్యాధులను సశింపఁజేయు భగవన్నామామృతమును బాసము ప్రేమ పూర్వకముగఁ జేయుచున్నాఁడను సంగతి వారికిఁదెలియదు. మఱునాఁడొక సువర్ణపాత్రమున ఆరు పిండివంటకములను బెట్టుకొని ఒకానొక వ్యక్తి యిట్లనెను:- ప్రహ్లాదా! ఇది భగవత్ప్రసాదము. దీనిని సీవు ప్రేమ పూర్వకముగఁ దినుము.”

భక్తులకు భగవంతుని మహాప్రసాదమే సర్వస్వము. ప్రసాదము లభింపఁగానే భక్తుడు దానిని వెంటనే తినివేయును

దాని నుంచుకొనఁడు. ఆలస్యమును జేయఁడు. అట్లుచేసిన నది మహాప్రసాదమును నవహేశనము-చేసినట్లు కాఁగలదు. ప్రహ్లాదుఁడు క్షీరాన్నమును జుట్టఁగానే కావలివాండ్రు అదరిపడి ఒక చిద్రముకుండా లోపలికిఁజూచిరి. ప్రహ్లాదుఁడు సుందర స్వాదిష్ట దివ్యప్రసాదమును దినుచుండెను. దాని మనోహరగంధముచేఁ గొట్టంతయును సువాసితమయ్యెను. ఆ సుగంధముచేఁ గావలి వాండ్రు తృప్తులైరి. వారుపోయి రాజునకు నివేదించిరి:- “ప్రభూ! పిల్లవాఁడు లోలోనే యేదో తినుచున్నాఁడు.” ఇది వినఁ గానే అసురుఁడచ్చటకివచ్చి చూడఁగాఁ తాళమెప్పటి యట్లే వేయఁబడియుండెను. సీశుముద్రలు నట్లే యుండెను. లోపలఁ బ్రహ్లాదుఁడు కమ్మని పాయసమును జుర్రుచుండెను.

చూడగానే హిరణ్యకశిపుఁడు క్రోధమును గ్రుడ్లెర్రగ నొనర్చి యిట్లనెను:- “నేను నిన్ను కొట్టులో బంధించితిని. నీకిన్ని సుందర పదార్థముల నెవరొసంగిరిరా?”

ప్రహ్లాదుఁడుల్లాసముతో నిట్లనెను:- “తండ్రీ! తల్లికడుపు లోని కొట్టింతకంటెఁ జిన్నది. దానిలోనుండఁగాఁ దినుట కొనంగిన వాడిప్పు డిచ్చట నీయఁజాలఁడా? కడుపులో నుండఁగాఁ జేతులు కాళ్ళను గదలింపజాలము. నోటిని దెరువఁజాలము. చేతులతో గ్రాసము నెత్తుకొని నోటఁబెట్టుకొనలేము. అయినప్ప టికిని నేవిధముగనై సను గడుపులోనికి భోజనము నందించుచు న్నాఁడు ఇంత పెద్దకొట్టులోనికి, నేను చేతులతో బాగుగాఁ దినఁ గలిగియుండ భోజనము నొసంగుటలో నాశ్చర్యమేమున్నది?”

ఈమాట వినఁగానే హిరణ్యకశిపునకు మిక్కిలి క్రోధము కలిగెను. కాని యేమిచేయ గలఁడు ? ఈతని నిఁక బంధించుట వ్యర్థమనియు, నింకొకయుపాయమున వీనినిఁ జంప వలయుననియు దలఁచి వానినిఁ గొట్టునుండి బయటకుఁదీసి మంచుగడ్డమీదఁ బరుండఁ బెట్టివైన మరల మంచు గడ్డలను బెట్టెను. అప్పుడును నాతఁడు చావలేదు. గాలిలో నెగురవై చెను. వేడివేడి ఆవిరిగాలిని మీఁదకు విడిచెను. ఈయుపాయము లన్నియును వ్యర్థములయ్యెను. అప్పుడు హిరణ్యకశిపుఁడత్యంత చింతితుఁడయ్యెను. ఆతఁడిట్లనుకొనెను :- “ఇప్పుడు నేనేమి చేయుదును ?”

ఆతఁడు చింతితుఁడగుటనుగాంచి హాళికయను నాతని సోదరి యిట్లనెను :- “అన్నా ! నీవింతగాఁ జింతించెదవేల ?”

ఆతఁడిట్లనెను :- “సోదరీ ! ఏమిచెప్పుదును ? నాయీ దుష్ట పుత్రుఁడు నా శత్రుపక్షమునఁ జేరి నన్నుఁ జంపఁ గోరు చున్నాఁడు. కావున నేనీ గృహశత్రువును నిప్పుడే చంపఁదలఁచు చున్నాను. నేను వీనినిఁ జంపుట కనేకోపాయములను జేసితిని కాని వీఁడు దేనిచేతను జావలేదు.”

హాళిక యిట్లనెను :- “అన్నా ! నీవు చింతింపకుము. నీవు వీనినిఁ జంపఁదలఁచుచో నేను వీనినిఁ జంపఁగలను. నేనెట్టి అగ్నిహోత్రమునఁ గూర్చుండినను గాలకుండునట్లు వరమును బొందితిని, నేనీబాలకుని వడిలోఁగూర్చుండబెట్టుకొని

మండుటగ్నిలోఁ గూర్చుండెదను. వీఁడు చావఁగలఁడు. నేనప్పుడు బయటకు వచ్చెదను.”

ఇది వినఁగానే హిరణ్యకశిపునకు మిక్కిలి ఆనందము కలిగెను. ఆతఁడచ్చటచ్చట పుల్లలను, గావ్యములను, గడ్డిగాదమును దెచ్చి కొండొంతకట్టెల మండెను వైచెను. హాళిక ప్రహ్లాదుని వడిలోఁ గూర్చుండఁ బెట్టుకొని దానిమీఁదకుఁ బోయి కూర్చుండఁ గానే ఆ కట్టెల మండెకు అసురులగ్నిని ముట్టించిరి. భగభగ మని కట్టెలన్నియును మండఁ జొచ్చెను. అగ్నినుండి మంటలు లేచిన కొలఁది ప్రహ్లాదుఁడు నవ్వుచుండెను. దీని కాశ్చర్యమును బ్రకటించుచు హిరణ్యకశిపుఁ డిట్లడిగెను :- “వత్సా ! ప్రహ్లాదా ! అగ్నిచేఁగాలకుండుటకు నీవేదైన నౌషధమును దింటివా లేక శరీరమున కేదైనను రాచుకొంటివా ? నీవు మండుటగ్నిలో నుండుటచే భయమువేయుట లేదా ?”

నవ్వుచుఁ బ్రహ్లాదుఁడిట్లనెను :-

శ్లో॥ రామనామ జపతాంకుతో భయమ్।

సర్వతాప శమనైక భేషజమ్॥

పశ్యతాత ! మమగాత్ర సన్నిధౌ ।

పావకోఽపి సలిలాయతేఽధునా॥

విష్ణుపురాణము -

తండ్రీ ! రామ నామము జపించినచో సమీపమునకు భయము వచ్చునా ? అది సర్వ తాపములను బోఁగొట్టఁగల

నౌషధము. నాయనా ! నాశరీరమున జూడుడు. నాకిప్పుడు పావకుడును జల్లని నీరువలె నై నాడు, శరీరమున కేదైన నౌషధమును బూసికొంటివాయని యడిగితిరి. నేనౌషధమును గాను, మహాషధమును. సంజీవిని. జీవనౌషధమును దింటిని. నిరంతరము దానినే సేవించుచున్నాను. దానిని సర్వదా సేవించుటచే నా కాధివ్యాధుల వలనఁ గలిగిన బాధకలుగుటలేదు. నాకు దుఃఖము లేదు. శోకము లేదు. భయము లేదు. గ్లాని లేదు. చింతలేదు. మీరు ప్రత్యక్షముగఁ జూచుచున్నారుగదా ! తయగ్ని నాకు నలువైపులను మండుచున్నది, కాని నా సమీపమునకు వచ్చుటలేదు. నాకు దీని జ్వాలలు శీతలములుగ నున్నవి. మలయాచల శీతల, మంద, సుగంధిత వాయువు పీచుచున్నట్లుండెను."

ప్రహ్లాదుని యీ ప్రత్యుత్తరమును విని అసురవరుండు లజ్జితుడయ్యెను. అతఁడు ప్రహ్లాదుని సన్నిహితుఁడై బయటకు దీయించెను. ప్రహ్లాదుని వస్తువుకొనయైనను గాలలేదు. హోళిక ఆ యగ్నిలో భస్మమయ్యెను. ప్రాతఃకాలమున నీ స్థితినిఁగాంచి అందఱును దానిమీఁద దుమ్మునుబోసిరి. నాటినుండి లోకమందు హోళి, ధూళి పర్వము ప్రచలిత మయ్యెను. ఇది రామనామ మహిమమునకుఁ బావనప్రతీకము.

హిరణ్యకశిపునకు ద్వేషేర్ష్యాభయకారణమున రాత్రి యందు నిద్రరాలేదు. అతఁడు ప్రహ్లాదున కంతగా భయభీతుడగుటయేలనో తెలియదు. పాపిహృదయము నదా భయముచే

నిండియుండును ఆతఁడు మంత్రుల సలహాను దీసికొనెను. వారిలో నొక మంత్రి యిట్లనెను :- “మహారాజా! కుమారుని జంపుటకు మీరనేకోపాయములనుబన్నిరి. వానిలో దేనివలనను వానికిమృత్యువురాలేదు. ఈతఁడెదై నవరదానముచే నజరామరుఁడై నాఁడని తోచు చున్నది. నా యభిప్రాయమున వీనిని సముద్రజలమునఁ బడవైచి మరలఁబైకి లేవకుండుటకై పెద్ద పెద్ద పర్వతములను బడవైచినచో నతఁడు చావఁగలఁడు. చావకున్నను వానిక్రిందఁబడియుండును. మనకేమి హానిఁజేయగలఁడు?

ఈ యభిప్రాయమునురులకు నచ్చెను. ఆతఁడు వెంటనే ప్రహ్లాదుని సముద్రమునఁబడవైచి, వేలకొలది రాక్షసులచే గొప్ప గొప్ప పర్వతములను దెప్పించి వానిపైఁ బడవైచి సముద్రమున నొకవిధమగు పెద్దకోటగోడను కట్టెను. ప్రహ్లాదుఁడు దానిలోఁ గూర్చుండి భజన మొనర్చుచుండెను. అసురులు దానినిగట్టిపోఁగానే ప్రహ్లాదుఁడిట్లనెను:- ప్రభూ! నీ విప్పుడేమి కోరెదవు. ఇచ్చట నీ శ్రీవిగ్రహములు కల దివ్యదేశముల యొక్క దర్శనములేదు, సత్సంగములేదు. మంచిది. ఏది లేకున్నను భవభయ హరియును శ్రుతిమధురమునగు నీ మంజులమయ మనోహర నామములు గలవు. వానిని నిరంతరము జపించుచుండును. వానినేయిచ్చటఁగూర్చుండికీ ర్తించుచుండెను.”

నారదుఁడిట్లనెను:- “ఈ విధముగఁ బ్రహ్లాదుఁ డనుకొనునంతలో నా కొండలన్నియును బెండులవలెను, బుష్పములవలెను దేలుచుండెను. ప్రహ్లాదుఁడు వానిక్రిందనుండి బయటకు



అంత సూతుఁడిట్లనెను :- “మహాభాగా : శునశ్శేపుని కథను నేను ముందు విపులముగ వర్ణించెదను. అతని తండ్రి అజీగర్తుఁడాతనిని యజ్ఞపశువుగా నమ్మినాఁడని మాత్రము గ్రహింపుఁడు. ఆతఁడపుడు భయభీతుఁడై విశ్వామిత్రుని శరణమునకు వచ్చెను. అప్పుడు విశ్వామిత్రుఁడు తన తపోబలముచే నాతనిని రక్షించెను. విశ్వామిత్రుఁడు మరల మీ తండ్రికడకుఁ బొమ్మనిచెప్పఁగా నాతఁడుస్పష్టముగఁ గాదనుచునిట్లుచెప్పెను:- “నాతండ్రి క్రూరముగ నన్నమ్మి వేసినాఁడు. ఆతనికడకు నేను బోను, ఆతని గోత్రములోను నుండను,” అప్పటి నుండి యాతఁడు విశ్వామిత్రగోత్రుఁడయ్యెను. సూతుఁడిట్లనెను :- “స్వామీ : ప్రహ్లాదుఁడేమైనఁదనకుఁ జేసిన అపకారములను స్మరించి నన్ను ద్వేషించుచు విష్ణువుతోఁగలిసి మోసముతోఁ దన్నుఁ జంపునేమోనని హిరణ్యకశిపున కనుమానము కలదు. కాని యిది ఆతని భ్రమ. కేవలమాతని కడుపులోని పాపమే. భగవద్భక్తుఁడెవరికిని ద్రోహమొనర్పఁడు. ఇతరుల కపకారముజేయుటకు దలఁపడుఁడు.”

నారదుఁడు ధర్మరాజుతో నిట్లనెను :- “రాజా : ప్రహ్లాదుని అవరిమిత బ్రభావమును స్మరించి హిరణ్యకశిపుఁడు చింతలోఁ బడిపోయెను. ఆతఁడు కింకర్తవ్యవిమూఁడుఁడై భవిష్యత్కరర్తవ్యమును నిర్ణయించుకొనఁజాలలేకపోయెను.



# హిరణ్యకశిపునకు గురుపుత్రుల సమ్మతి

౪౬౯

శ్లో॥ ఇమంతు పాశైర్వరుణస్య బద్ధ్యా  
నిదేహి భీతోనపలాయతే యథా ।  
బుద్ధిశ్చ పుంసో వయసార్యసేవయా  
యావద్గురుర్భార్గవ ఆగమిష్యతి ॥

- శ్రీ భాగ. ౭ స్క. ౫ అ. ౫౦ శ్లో॥

శా॥ వక్రకుండై స జనుండు వృద్ధగురు సేవంజేసి మేధానయో  
పక్రాంతిన్ విలసిల్లు మీదట వయఃపాకంబుతో బాలకున్  
శక్రద్వేషణ బద్ధుఁజేయుచు మదిం జాలింపుమీ రోషమున్  
శుక్రాచార్యులు వచ్చునంత కితఁడున్ సుశ్రీయుతుం  
డయ్యెడున్॥

....శ్రీమదాంధ్రభాగవతము.

మానవునకు దనప్రయత్నము లన్నియును విఫలములై  
నపుడు ఆతఁడా స్తికుఁడగుచో భగవంతుని శరణువేడుటచే  
నాంతరికశాంతి కలుగును. నా స్తికునకు జింతా, దుఃఖ, భేద,  
గ్ధాని, క్షోభలు సంభవింతును. ఆతని బుద్ధి విక్షిప్తమగును. అట్టి  
విక్షిప్తావస్థయందు చాలామంది ఆత్మహత్యను జేసికొందురు.  
చాలామంది చేయరాని పనులనుజేయుచుందురు. తమ మృత్యువు

స్వతఃసంభవించునట్లు కొందఱు విపరీతాచరణమును గావించెదరు.

నారదుఁడొట్టనెను :- “రాజా ! ఇప్పుడు హిరణ్యకశిపునకు నిద్రించినను, మెల్కొన్నను లేచుచున్నను, కూర్చుండినను బ్రహ్మాదుని చింతయే. ఈతఁడు నాశత్రువగు విష్ణుని భక్తుఁడు. ఈతఁడు చావకున్నచో నేను జావవలసినదే. ఏలననగా నేను విష్ణుభక్తునే చంపఁజాలకున్నచో విష్ణువు నేమిచంపఁగలను ?” ఈ విధముగ నాతడనేక విధములఁజింతించుచుండెను.

ఒకానొక దినమున నాతఁడేకాంతమునఁ జింతితుండై కూర్చుండియుండఁగా శుక్రాచార్యులవారి శండ అమర్కులను నిద్దరు పుత్రులాతని సమీపమునకువచ్చి అసురేశ్వరునకు జయజయకారము లొనర్చి కుశల ప్రశ్నానంతర మిట్టడిగిరి :- “ప్రభూ ! మీరింత చింతితులై నున్నారేల ?”

హిరణ్యకశిపుఁడొట్టనెను :- “నాయీ పాపపుత్రుఁడెట్ల జరామరుఁడై నాఁడో మీరు చూచుట లేదా ? చావఁడు నా మాటను వినఁడు.”

అంత గురుపుత్రులిట్లనిరి :- “మహారాజా ! మీరింత గొప్పవారై యుండియును బిల్లవాని కొఱకు చింతించుచున్నారా ? ఎచ్చటనైన నేనుఁగు చీమవైఁబ్రహ్మరమును గావించునా ? మీ తెక్కడ ? పసికూనయగు వీఁడెక్కడ ? మీరు సామాన్య శాసనులు కారే, మీ భృకుటి విలాసముచే సమస్త దేవతలు,

లోకపాలాది సమస్తైశ్వర్యమాన్యులు భయభీతులై పాటిపోవుచుందురు. త్రిలోకాధిపతియగు నింద్రుని, ఆతఁడాధిపత్యమును వహించిన లోకములను మీరు యుద్ధము చేయకయే జయించితిరి. అట్టి మీముందీ బాలకుఁడెంత ? వీఁడు పిల్లవాఁడేకదా ! మీ ప్రతాపాగ్నిముందు వీఁడుపతంగ మంతయైననుగాడు. వైఁగా నెవరును బాలుర విషయములను లక్ష్యపెట్టరు. ఈ యవస్థయే అట్టిది. బాలకుఁడేదోషముల నాచరించినను వాని యపరాధముల నన్నిటిని క్షమించవలయును.

అంత హిరణ్యకశిపుఁడిట్లనెను :- “నాకు విపరీతాచరణ మొనర్చువానిని వదలమందురా ? నేను వీనిని క్షమించినచో నిక ముందువీఁడు పెచ్చుపెరిగిపోవును. ఇతరులను జెడఁగొట్టును. సర్వత్ర అరాజకత పెల్లుబుకును.”

గురుపుత్రులిట్లనిరి :- “ప్రభూ ! మా అభిప్రాయమది యెన్నటికినిఁగాదు. వీనిని వదలమనము. వీనికిఁగొంత యవకాశ మొసంగవలయునని మేము కోరుచున్నాము. మా తండ్రియు మనకు గురుదేవుఁడిప్పుడిచ్చట లేడు. వారు వచ్చునంతవఱకిట్లే యుండ నిండు.”

హిరణ్యకశిపుఁడిట్లనెను :- “వీనిని వదలివై చినఁబాటి పోయి శత్రువులతోఁగలియును. ”

గురుపుత్రు లవహేళనా స్వరమున నిట్లనిరి :- “అయ్యా శత్రువులతో నేమి చేరఁగలఁడు. వీఁడు ప్రాణభయముచే భయ

భీతుడై పాటిపోవచ్చును. దీనికొక్కటే యుపాయము కలదు. వీనిని వరుణ పాశములతోఁగట్టి పాటిపోకుండఁజేయవచ్చును.”

హిరణ్యకశిపుఁడు సమస్తము జేసి విసిగి యోడిపోయెను. ఆతడేదైన సుపాయము నన్వేషించు చుండెను. గురుపుత్రు లిట్లు పలుగఁగా నాతఁడిట్లనెను :- “మంచిది, మీకందఱకట్టి యభిప్రాయమున్నచో సరియే; కాని వీనిని మీరే కనిపెట్టి యుండవలయును. వీఁడింతకుమించిన యుద్ధండుఁడు కారాదు.”

గురుపుత్రులిట్లనిరి :- “ఏమి యుద్ధండుఁడు కాఁగలఁడు మహారాజా ! ఈయవస్థలో నట్లే యుండును. బాల్యావస్థలో నదనద్వివేకముండదు. వయస్సు పరిపక్వమగుకొలఁది గురుజన సాంగత్యము లభించినకొలఁది గంభీరత వచ్చుచుండును. కర్తవ్యకర్తవ్య వివేకము కలుగుచుండును. కావున మీరీతని దృష్టతమ కేవలము బాల్య చాపల్యమనియే భావింపుఁడు.”

ఇది విని హిరణ్యకశిపుఁ డిట్లనెను :- “బాగున్నది మీ సమ్మతిని నేను సహర్షముగ స్వీకరించితిని, కాని కేవలము బంధించుటచేఁ వని జరుగదు. మీరు వీనిని మీవెంటఁ గొని పొండు, వానినిఁ జాల జాగ్రత్తగ నుంచుచు నసుర రాజధర్మముల నుపదేశింపవలయును.”

హిరణ్యకశిపుని ఆజ్ఞనుబొంది ప్రహ్లాదుని వెంటఁ బెట్టుకొని గురుపుత్రులు తమతమ గృహములకుఁ బోయిరి. ప్రహ్లాదుఁడు సమదర్శి. ఆతనికన్ని స్థానములు నొక్కటియే. తండ్రి గురుపుత్రుల వెంటఁ బొమ్మనగా నాతని యాజ్ఞను శిరసా

వహించి గురుగృహమునకుఁ బోయెను, ఇప్పుడు శండ అమర్కులను నిద్దరు గురుపుత్రులు మిక్కిలి శ్రద్ధతోఁ బ్రహ్లాదునకు బాఠములను జెప్పసాగిరి. పాఠశాలలోఁ జదువుటకై యితర దైత్యబాలురును వచ్చుచుండిరి; కాని గురుపుత్రుల యున్నతి ప్రహ్లాదునివైననే ఆధారపడి యుండెను. రాజపుత్రుఁడగుటచే నాతని నెక్కుడుగఁ గనరజాలకుండిరి. ప్రేమ పూర్వకముగ నసురధర్మములగు ధర్మార్థకామములను గుఱించి యుపదేశించెడివారు. ప్రహ్లాదుఁడన్నిటిని వినుచుండెడువాఁడు. విషయభోగా సక్తులకు శ్రేష్ఠమని చెప్పఁబడిన శిక్షణమాతనికి రుచింపలేదు. ఏలననఁగా నా శిక్షణము రాగద్వేషములతో నిండియున్నది. శత్రువులతో నిట్లు వ్యవహరింపవలయును, కామాదుల విషయములలో నిట్లు వ్యవహరించి సంతుష్టిని జెందవలయును మొదలగు విషయములను జెప్పుచుండిన నవి ఆతనికిఁ బ్రయము లేకుండెను. ఆతనికి భగవన్నామ సంకీర్తనము భగవచ్ఛర్ప, జ్ఞానము, వైరాగ్య వార్తలు మొదలగునవి యిష్టము.

ప్రహ్లాదుఁడు గురుపుత్రులకు విరోధించక పోవుటను గాంచి వారికితఁడు బాగుపడఁగలఁడను విశ్వాసముకలిగెను. ఆతనికుత్సాహమును కలిగించుటకై గురుపుత్రులాతనిని బడి పెద్దగా నొనర్చి యిట్లనిరి:- “మేము లేనప్పుడు వీరికి చదువును జెప్పుచుండుము.”

ఇంకేమున్నది ? ప్రహ్లాదునకు దీనివలన సత్సంగము చేయుట సంభవించినది. పిల్లలను బరస్పరము కలిసికొని ఆట

లాడుకొనుటయు, గంతులువేయుట యందలిస్వాభావికాభిరుచి యుండును. అవకాశము లభించినపుడు వారెగిరి గంతులు వేయుచుందురు. కాని సంస్కారముగల బాలకులకు యెగిరి గంతులు వేయుట ప్రియుముగనుండదు. వారు భగవచ్చింతనము, భగవన్నామ సంకీర్తనము, భగవత్కథా కథన శ్రవణములందే తమ కాలమును సదుపయోగ మొనర్చుచుందురు.

ఒకానొక దినమున గురుపుత్రుల యింట నొకానొక పర్వోత్సవము, వారు దానికై పాలను దెచ్చుటయు, పెరుగును గొనుటయు, సామగ్రినిఁ బ్రోవుచేయుటయందే మగ్నులై యుండిరి. గురువులు ప్రహ్లాదునితో నీనాడు మాకు కొంచెము పనియున్నది పిల్లలను జూచుచుండవలయునని చెప్పిరి. ఇట్లు చెప్పి వారు తమ తమ పనులతో నిమగ్నులై యుండిరి.

పిల్లలెంత చిన్నవారుగానుండిన వారధ్యాపకులకంత తక్కువగా భయపడుచుందురు. ఆధ్యాపకుఁడు లేకున్నచో వారి సామ్రాజ్యమే యగును. పుస్తకములను దాకరు. కక్షలలోఁ గూర్చుండరు. గోల యారంభమగును. గురుపుత్రులు వెడలి పోఁగానే పిల్లలలో గోల ప్రారంభమయ్యెను, ఒకఁడిట్లనెను :- “మనము చెడుగుడునాడుకొందుము. ఇంకొకఁడు చెర్పట్టి ఆడుదమనెను. ఇంకొకఁడు గుర్రాలాట నాడుకొందమనెను. కొందఱె గురుచుండిరి, కొందఱు గంతులిడుచుండిరి. కొందఱు గుడ్డలను బైకిబిగించి తొడలు చఱుచు చుండిరి, ఒకఁడింకొకనితోఁ బోరుచుండెను. కొందఱు కొట్టుకొని యేడ్చుచుండిరి. కొందఱేడ్చువారి

నోదార్చుచుండిరి. ఇంకొకఁడు బుజ్జగించుచుండెను. ఇంకొకఁడు చక్కిలిగింతలను బెట్టుచుండెను. క్షణకాలములోఁ బాఠశాల క్రీడాశాలగను, మల్లశాలగను నై పోయెను. కాని ప్రహ్లాదుడు తన తరగతిలోఁగూర్చుండి ధ్యానమొనర్చుకొనుచుండెను. ఇంతలో నొక పోకిరి పిల్లఁవాఁడిట్లనెను :- “ఎమయ్యా, నీ వొంటరిగాఁ గూర్చుంటివేల ? నీవును నాడుకొనుము. నేను రాజ కుమారుఁడనని నీననుకొని యుండవచ్చును. సోదరా ! ఆటలో రాజెవరు దరిద్రుఁడెవరు ? ఆటలో నందఱొక్కటియే.

ఇదివిని ప్రహ్లాదుఁ డిట్లనుకొనెను :- “వీరందఱు శిరస్సున గాలుఁడు తాండవమాడు చున్నాఁడు. మృత్యువు నిత్యమును దగ్గఱ దగ్గఱ పడుచున్నది. వీరందఱును నాటల పాటలలో నిమగ్నులై యున్నారు. పెడత్రోవను బడిన దీనులగు నాయసుర బాలురమీఁదఁ బ్రహ్లాదునకు దయ గలిగెను. వైష్ణవుల స్వభావ మిదియే, వారకారణముగ దీనుల ననుగ్రహించు చుందురు. పరపీడవలన వారి అంతఃకరణము కఱగిపోవును. కావునఁ బ్రహ్లాదుఁడు వారిమీఁదఁ గృపాదృష్టినిఁ గఱపుచుఁ బ్రేమ దృష్టితోఁ జూచుచు నవ్వుచు నిట్లనెను :- “రండు బాలకులారా! నేడు మనమొక క్రొత్తయాటను నాడుకొందుము. ఆ యాట యెట్టిదియో తెలియునా ? దానిని బాగుగా నాడినచో నీ సంసారిక భేలనము శాశ్వతము సమాప్తము కాఁగలదు.”

పిల్లలకుఁ గుతూహల మెక్కుడుగ నుండును. వారి హృదయము సరళముగ నుండును. దానిలో రాగద్వేషము



లుండవు. ప్రహ్లాదుని ప్రభావ మిదివఱకే బాలురవైఁ బడెను. వారాతని శీల సదాచారములచేఁ బ్రభావితులైరి. రాజపుత్రుఁడు కూడా. అందఱు నాతని నాదరించుచుండిరి. ఆతనియందు గౌరవబుద్ధి నుంచెడువారు. అతని మాటను విని అందఱును దమ ఆటపాటలను గట్టిపెట్టి బంతి, కఱ, మొదలైనవాటిని వీడి ప్రహ్లాదుని చుట్టును గూర్చిండిరి. అందఱకును మధ్యలోఁ బ్రహ్లాదుఁడు కూర్చుండెను. ఆతని ముఖ కమలమును జూచుచుఁ దృప్తి నాతనియందే లగ్నమొనర్చి అసుర బాలకులు కూర్చుండిరి. ఇప్పుడు భక్తి పాఠశాల ప్రారంభమయ్యెను.

నారదుఁడిట్లనెను :- “రాజా : ఆ ప్రహ్లాదుని భక్తి పాఠశాలలోని కొన్ని పాఠములను మీరును వినఁదలఁచుచో నేను మీకు వినిపించెదను.

మిక్కిలి యుత్సాహముతో ధర్మరాజిట్లనెను:- “స్వామీ ! అవశ్యము వినిపింపవలయును. ఇవియే వినవలసిన విషయములు. మీరెంత యధికముగఁ బాఠములను వినిపించెదరో అంత అధికముగ మాకానందము కలుగును.”

ధర్మరాజు యొక్క యుత్సాహమునుగాంచి నారదుఁడిట్లనెను :- “రాజా : మంచిది. ఇప్పుడు మీరు భక్తి పాఠశాల యొక్క ప్రథమ పాఠమును బ్రేమపూర్వకముగ శ్రవణ మొనర్పుఁడు.”

.... )o( ....

# ప్రేమపాఠశాల ప్రథమ పాఠము

౪౭౦

శ్లో॥ కౌమార ఆచరేత్పాజ్ఞో ధర్మాన్భాగవతానిహ ।  
దుర్లభం మానుషం జన్మ తదప్య ద్ధ్రువమర్థదమ్॥  
యథాహి పురుషస్యేహ విష్ణోః పాదోప సర్పణమ్ ।  
యదేష సర్వభూతానాం ప్రియ ఆత్మేశ్వరః సుహృత్॥

శ్రీభాగ. ౭ స్కం. ౬ అ. ౧ శ్లో॥

వ. వినుండు సకలజన్మంబులందును ధర్మార్థాచరణ కారణంబయిన మానుషజన్మంబు దుర్లభంబు.....గావునఁ గౌమార సమయంబున మనీషాగరిష్ఠుండై పరమభాగవత ధర్మంబు ననుష్ఠింపవలయు. దుఃఖంబులు వాంఛితంబులుగాక చేకులు బంగి సుఖంబులును గాలానుసారంబులై లబ్ధంబులుగుం గావున వృథాప్రయాసంబున నాయుర్వ్యయంబు సేయం జనదు. హరి భజనంబున మోక్షంబు సిద్ధించు విష్ణుండు సర్వభూతంబులకు నాత్మేశ్వరుండు, ప్రియుండు ముముక్షువైనదేహిః దేహావసాన పర్వతంబు నారాయణ సేవనంబు కర్తవ్యంబు.

-- శ్రీమదాంధ్రభాగవతము.

ఎవరికేవస్తువు నందత్యంత ప్రీతియుండునో దానిని వారు సర్వశ్రేష్ఠముగఁ దలచుచుందురు. ఆతఁడుదూరుఁడగుచో

దానిని సేవించుమని అందఱకును జెప్పును. అందఱకు దానినిఁ బంచిపెట్టును. అవసర సమయమున దానినిఁ జర్పించును. దానిని బ్రచారమొనర్చుటకును యథాశక్తిగఁ బ్రయత్నమొన రించును. మనకు రోగమువచ్చి ఒకానొక ఔషధముచే స్వస్థుల మైనచో నట్టి రోగమే యింకొకరికి వచ్చినపుడా యౌషధమునే సేవింపుడని చెప్పుచుండుము. కారుణిక పురుషుల యొక్క సహజ స్వభావమిది.

నారదమహర్షి ధర్మరాజుతో నిట్లనెను :- “రాజా : గురు పుత్రులు స్వగృహకార్యములందు వ్యక్తులుకాఁగాఁ పాఠశాలలో బ్రహ్మాదుఁడును నాతని సహపాఠులు మాత్రమే యుండరి; బాల కులు తమ స్వభావాను సారముగఁ గ్రీడలందే తన్మయులై యుండిరి, కాని ప్రహ్లాదుఁడు గంభీరముగ నింకొకటి యోచించు చుండెను. పిల్లలాటల యందానక్తినిఁ జెందుటనుగాంచి వారి మీద నాతనికి దయకలిగెను. ఆతఁడిట్లనుకొనెను :- “చూడుఁడి సమయమెంత యమూల్యమైనదో. ఒక్కొక్క క్షణము దుర్లభ మైనది. అట్టి సమయమును నీబాలకులు దురుపయోగ మొనర్చు చున్నారు. వీరీవిధముగ దీనిని వ్యర్థము కావించుచున్నారు. ఈ సమయమున వీరు హరికిర్రన మొనర్చి హరిచర్చయందే లగ్నమైనచో వీరి జీవితములు ధన్యముకాఁగలవు. వీరు సాంసారిక జననమరణములనుండి బయటఁబడఁగలరు. జనన మరణ సంబంధమగు ఆసంఖ్యాకదుఃఖములను సహింపవలసిన పని లేదు.”

ఈతఁడిట్లు తలఁచునంతలోఁ గొందఱు బాలురాతనిని గూడ ఆటలకు రమ్మని పిలిచిరి. ఆతఁడందఱను దనకు దగ్గ అగఁగూర్చుండ బెట్టుకొని యిట్లనెను :- “సోదరులారా ! నా మాటలను గొంచెము వినుఁడు. ఈ యాటలవలన నేమి ప్రయోజనము, ప్రపంచమున నెందఱో ఆడియాడి చచ్చిపోయిరి. వారు దుఃఖములోనేపుట్టి, దుఃఖములోనే పెరిగి, దుఃఖమునే వెంటదీసుకొని యీ ప్రపంచమును వదలిపోయిరి. కావున నీ ధనరత్నములందును. సాంసారిక భోగప్రాప్తి యందును. ఇచ్చ నిసుమంతైన లేదు. ఆత్మోన్నతికొఱకు కొంచెముగఁ బ్రయత్నింపవలయును. అనర్థమును వీడి పరమార్థమును జింతింపవలయును.”

అంత బాలకులలో నొకఁడిట్లనెను :- “కుమారా! మనకు గురువుగారు సదా ధర్మార్థకామములను, రాజనీతిని గుఱించి యేశిక్షణ నొసంగుచున్నాఁడు. ఆత్మ, పరమాత్మల విషయములతో మనలను వంచితుల గావించుచున్నారు.”

అంతఁ బ్రహ్లాదుఁడిట్లనెను :- “సోదరులారా ! అత్మ యొక్క హితాహితములను గూర్చి స్వయముగ నాలోచించుకొనవలయును. ప్రత్యక్షముగ ననర్థము కనఁబడుచున్నప్పుడు గురువచనములనైన మన్నింపరాదు. అజ్ఞానరూపమగు గాఢ నిద్రతో నిద్రించువాని యాలోచనలు యుక్తులు మేల్కొలుపఁజాలవు. వైవానిని మన్నించుట యుచితముకాదు. నిద్రపోవువాఁ డితరుల నెట్లు మేల్కొలుపఁగలఁడు. శుడ్డివాఁడితరులకు దారి

నెట్లు చూపింప గలడు. ఆత్మకుశత్రువులేడు. మిత్రుడునులేడు  
ఉదాసీనుడునులేడు. ఈ సాంసారిక సుఖదుఃఖములు  
ప్రారబ్ధాధీనములు. కావున నీబాహ్యవిషయములలోఁబడి ఆత్మను  
నధఃపాత మొనర్చుకొనరాదు. పరమపురుషార్థరూపుడును  
ప్రేమాన్వదుడునుగుఱబభుప్రాప్తికొఱకు సతతము ప్రయత్నించ  
వలయును.”

అసుర బాలలిట్లనిరి:- “సోదరా! నీవు చిన్నవాడయ్యుఁ  
బెద్దలవలెఁ బలుకుచున్నావే. బాల్యావస్థ ఆటపాటల కేర్పడినది  
ఇప్పటి నుండియే ఆత్మ పరమాత్మల రొంపిలోఁబడుటవలనఁ  
బ్రయోజనమేమున్నది? అవసరమైనచో వృద్ధావస్థయందుమాలను  
ద్రిప్పవచ్చునులే! అప్పుడే రామరామ అందుము.”

ప్రహ్లాదుడు శీఘ్రముగ నిట్లనెను:- “అప్పుడేమి జపించె  
దవు? బాల్యకాలమునఁబడిన సంస్కారములే పోను పోను  
స్థాయియగును. కావున భాగవతధర్మాచరణము కౌమారావస్థ  
నుండియే చేయవలయును. జీవునకుఁ బ్రధానకర్తవ్యమిదియే.”

అసుర బాలకులిట్లనిరి:- “ఈ పశుపక్ష్యాదులు నిరంత  
రమా హారనిద్రా భయమైఘ నాదులందే సంలగ్నమైయున్నవి.  
అవి ఆత్మ పరమాత్మలను నీ చక్రములోఁ బడలేదు.” అంత  
ప్రహ్లాదుఁ డిట్లనెను:- “మానవులకును బశువులకును నిదియే  
భేదము. దేహసంబంధమగు సుఖము కొఱకును, విషయప్రాప్తి  
కొఱకును సమస్త ప్రాణులు ప్రయత్నశీలమున నున్నవి.

మానవజన్మములో విశేషత యేమనఁగా దేనిద్వారా ముక్తి భగవత్ప్రాప్తి కలుగుచున్నది. ఎనుబది నాలుగు లక్షల జీవరాసులలో మానవ దేహముద్వారా పరమార్థమును సాధింపవచ్చును. గావుననే యిది సర్వశ్రేష్ఠమైనదని చెప్పఁబడినది, ఈ శరీరము అనిత్యమైనది, నాశవంతమైనది; కాని దీనిద్వారా నిత్యశాశ్వత వస్తువును బ్రాప్తింపవచ్చును, అద్రువ దేహముచే ద్రువస్వరూపుఁడగు శ్రీహరినిఁ బొందవచ్చును. ఇంత సులభమగుకార్యమునే బుద్ధిమంతుఁడు చేయఁడు మూర్ఖుఁడు; బుద్ధిహీనుఁడు తప్ప యిట్టిలాభమునకెవఁడు వంచితుడు కాఁగలఁడు.”

అసుర బాలకులిట్లనిరి:- “అయ్యా, నీవు మిక్కిలి యాశ్చర్యకరమగు మాటలు మాటలాడుచున్నావే. ఇంద్రియములకు శబ్ద, స్పర్శ, రూప, రస గంధాది విషయము లత్యంత ప్రీయములుగ నుండును. ఈ విషయప్రాప్తికొఱకు ప్రయత్నించుచే మనకు ముఖ్య కర్తవ్యమనుకొనుచున్నాము. నీవు వీనిని హేయములనియు దుచ్ఛములనియుఁ జెప్పుచున్నావు. ఇంక జేయవలసినదేమున్నది? మానవుని ముఖ్య కర్తవ్యమేమి?

ప్రహ్లాదుఁడిట్లనెను:- సోదరులారా! ఈ మనుష్య జన్మ వాసుదేవుని చరణములను సర్వతోభావ శరణమును బొందుటే యేకైక సర్వ శ్రేష్ఠమగు ముఖ్యకర్తవ్యము. ఏలననఁగావిష్ణువు కాక యింకొక ప్రీయపదార్థములేదు ఆతనికి మించినది శ్రేష్ఠమైనదింకొకటి లేదు. ఆతఁడందఱకాత్మ, ప్రీయతమ సుహృదుఁడు. అందఱకు స్వామి.”

అంత నసురబాలకులిట్లనిరి:- “నీవా! రాజపుత్రుడవు. నీకు భోగ సామగ్రులన్నియును స్వతః ప్రాప్తించినవి. నీవట్లను కొనుట యుచితమే కాని మనము ప్రయత్నమొనర్చకున్నచో భోజనమెచ్చటనుండి రాగలదు. శరీరము స్వస్థముగను శుభము గను నెట్లుండగలదు? సంతానోత్పత్తి యెట్లు కలుగఁగలదు. మనోభిలషిత యింద్రియోప భోగమెట్లు ప్రాప్తింపగలదు? సుఖ సామగ్రులన్నియును బ్రయత్నము చేతను బురుషార్థముచేతను బ్రాప్తింపును. ప్రయత్న మొనర్చక, చేతిలోఁ జేయివైచుకొని కూర్చుండినచో జీవనమెట్లు నడువఁగలదు. సింహము దై వసహాయమునఁ గూర్చుండిన హరిణాదులు తమకుఁ దామేవచ్చి నోట బడును. అట్లు మనకుఁ దినుటకు లభించునా? కావున భోగపదార్థములకొఱకు ప్రయత్న మా వశ్యకమే కాదు అనివార్యము.”

ప్రహ్లాదుఁడీ విషయమును విని యిట్లనెను :- “బాలు లారా ! పిల్లచేష్టలు చేయవద్దు. బాల్య చాపల్యమును వదలి గంభీరతా పూర్వకముగ దీనిని గూర్చి విచారించుఁడు. రాజు కానిండు, బంటు కానిండు. ధనికుఁడు కానిండు, దరిద్రుడు కానిండు, అందఱకును సుఖసామగ్రులు భాగ్యాను సారముగనే లభించుచుండును. చాలమంది ధనికులకు భోజన సామగ్రి యంతయు నవ్వారిగఁగలదు. వానికి సంగ్రహాణీరోగము వచ్చి నది. మజ్జిగను దప్ప యింతేమియును దీసికొనవలదని వైద్యులు చెప్పిరి. ఆతని కన్నివస్తువులుండియు వ్యర్థములే. అప్పురసల వలె సర్వాంగ సుందరియు నాజ్ఞాకారిణియు, సుశీలయు. సులక్ష

ఐయునగు ధర్మపత్ని కలదు. పురుషునకేదైన నసాధ్యరోగ మున్నను, నపుంసకుడైనను లేనివాని క్రిందలెక్కె. ఇదే విధ ముగఁ బదార్థములు సమీపమున నున్నను భాగ్యములేకున్న భోగములేదు. చాలమంది సుఖముకొఱకు సర్వదా సతత ప్రయ త్న మొనర్పవలయును. ఆతనికి సుఖము లభింపదు. దీనికివిపరీత ముగ మాకుజ్వరమురావలెను. గాయము పడవలెను, కరుపు లేవ వలయును, పుత్రశోకము రావలయును, కూతురు విధవ కావల యును. భార్యాపుత్రులు యోగ్యులు కావలెను. మిత్రుడు విశ్వాస ఘాతకుఁడు కావలయును, అన్నములేక ఉపవాస మొనర్ప వలయువని యెవరు కోరుకొందురు ? అట్లు కోరుకున్నను బ్రారబ్ధవశమున దుఃఖములు సంభవించుచుండును. అనిచ్ఛా పూర్వకముగనై నను నా దుఃఖములను భోగింపవలసియుండును. కోరుకున్నను బ్రారబ్ధవశమున దుఃఖము లెట్లు వచ్చుచున్నవో అట్లే ప్రారబ్ధవశమునఁ బ్రయత్న మొనర్చుకున్నను సుఖములు లభించును. ప్రారబ్ధములు లేకున్నచో నెంతగాఁ బ్రయత్నించి నను సుఖములు ప్రాప్తింపవు. కావున నింద్రియ జనిత సుఖముల కొఱకు ప్రయాసపడుట నా కనుచితముగ దోచు చున్నది."

అంతఁ బురుషార్థవాదియగు నసుర బాలకుఁ డిట్లనెను:-  
 "ప్రహ్లాదా ! ఈ విషయము మాకర్థమగుటలేదు. ప్రయత్న మేమి యును జేయక అదృష్టముపై నాధారపడుట మాకుచితముగఁ గనఁ బడుటలేదు. ప్రయత్న మొనరించినను చాలమంది యిచ్ఛాను సారముగ భోగసామగ్రినిఁ బొందుట లేదనిన నది



సమాజదోషము. దనికవర్గము శ్రమజీవులను చీల్చెదరు. మేస్త్రీలు భృత్యవర్గమును బాధించెదరు. ఇందులో భాగ్యదోష మేమున్నది ? భాగ్య నిర్మాతలము మనమే. పూర్వ జన్మమునఁ జేసిన పురుషార్థముచేతనే ప్రారబ్ధ రచనము జరుగును. కావున నీ పారబ్ధాధారమున నిరుద్యోగులమగుట మాకువయ్యుక్తము లుగఁ దోచుటలేదు.”

ప్రహ్లాదుఁ డిట్లనెను :- “సుఖదుఃఖము లొసంగు వారితరు లెవరోకారు. స్వకృత పుణ్య పాపములనే మానవుఁడు భోగించు చున్నాఁడు. ఫలానివాఁడు మనలను దుఃఖపెట్టు చున్నాఁడు. ఫలానివాఁడు బాధించుచున్నాఁడను నీ భావములు రాగ, ద్వేషేర్ష్యా, కపట, మత్సరములచేఁ గలుగును. పరుల వైభవమును గాంచి హృదయమందు గలుగు నొకవిధమగు నీర్ష్యనుజెందును. దానికి వశిభూతుఁడై మానవుఁడిట్టికార్యము లొనర్చుచుండును. సమాజమందు సదా విషమత కలదు, సదా ఉండఁగలదు. అందఱకును సమాన సంపత్తి యుండుట అనునది జరుగని పని, పోనిండు సాంసారిక సంపత్తి సమానముగ నున్నను; ఆయుస్సు బుద్ధి, బలము, విద్య, కళా, కౌశలము, సౌందర్యము, ఆకృతి, ప్రకృతి వీనిలో విభిన్నతయుండనే యుండును నేఁడు ధనకృతవిభిన్నత యుండిన రేపు జాతికృత, బుద్ధికృత, బలకృత విభిన్నత కలుగును. అధిక బుద్ధి కలవాఁడు తక్కువ బుద్ధి కలవారి నణచి యిష్టమువచ్చినట్లు కార్యములొనర్చెదరు. సృష్టి రచనము విభిన్నతచేతనే అయినది. సామ్యమున సృష్టి

లేదు. గుణ విభిన్నతతోనే సృష్టి సంభవమగును. కావున సాంసారిక సుఖదుఃఖములు సదా ప్రారబ్ధానుసారగముఁ గలుగును. సమాజ రచనమే సిద్ధాంతము ననుసరించి చేసినప్పటికిని విషమత నశింపదు. విషమత నశించిన బ్రహ్మము వచ్చినట్లే త్రిగుణముల యొక్క సామ్యావస్థకే ప్రకృతియందురు. విషమతతోనే వికృతి కలుగును. ప్రారబ్ధములు వేలువేలుగ నుండును. ప్రారబ్ధానుసారముగ సుఖదుఃఖము అవశ్యము కలుగును. మనకిష్టములేకున్ననుమనము దుఃఖము లెట్లు సంభవించుచున్నవో, యిష్టము లేకున్నను సుఖభాగములును బ్రాప్తించును. కావున ననాయాసముగఁ బ్రాప్తించు నింద్రియ సుఖముల కొఱతేమి చింత ప్రభు ప్రేమ విషయములోఁ జింత కలిగి యుండవలయును."

అసురబాలకులతో నొకఁడిట్లనెను :- సుఖదుఃఖములు ప్రారబ్ధానుసారముగఁ బ్రాప్తించినపుడు, అట్లే ప్రభుప్రేమయును బ్రారబ్ధానుసారముగ లభింపవలసియుండిన లభించును. ఇక దానికొఱకై చింతయెందులకు ?"

అంత బ్రహ్లాదుఁడిట్లనెను :- "ఇది సత్యమే. ప్రభుప్రేమ ప్రాప్తింపవలసి వచ్చినప్పుడు అవశ్యము ప్రాప్తించును. ప్రేమ ప్రయత్న సాధ్యమైనదికాదు. ఏమియును విచారించకుండుటయును, సర్వథా ప్రారబ్ధమువైననే జీవితమును వదలి పేయుటయును నిది సిద్ధావస్థలక్షణము; కాని మనస్సును, బుద్ధియు నుండు నంతవఱకు మానవుఁడాలోచింపకయు, తర్కవి

తర్కము తొనరింపకయు నుండఁజాలఁడు. అందువలన మానవుని సాధకుఁడనిరి. సాధనజేయవలసి యుండినచో, విచార మొనరింపవలసి యుండినఁ బ్రభుసంబంధముననే విచారింపుఁడు. కథాకీర్తనములను బ్రచార ప్రసారము తొనర్చుటకును. జీవనమునఁ బ్రేమసంచారము కలుగుటకును, హృదయమున భగవద్భక్త్యంకుర ముత్పన్నమగుటకును సాధన మొనర్చుట అత్యుత్తమము, మానుషజీవనమునకు ముఖ్యకర్తవ్యమిదియే.

అంత నొకపిల్లవాఁడిట్లనెను :- “అట్లయినచో యువావస్థలో బాగుగా సుభోపభోగము తొనర్చి, విషయభోగములచేఁ దృప్తిచెందిన మీఁదటఁ బరమార్థచింతన మొనర్పవచ్చును.”

ఇది విని నవ్వుచుఁ బ్రహ్లాదుఁ డిట్లనెను:- “పపంచములో నేఁటివఱకు విషయవాసనలకుఁ దృప్తి చెందినవారు లేరు. అగ్నిలో నాజ్యమును వేయుచుండిన తొలఁది నదివృద్ధిపొందునట్లు విషయముల నెంతగా సేవించిన నంతగా లాలసవృద్ధియగును. చచ్చువఱకు భోగికి వాసన నశింపదు. పరమార్థ సాధనము స్వస్థము నిరోగమైన శరీరము చేతనే బాగుగాఁజరుగ గలదు. ఇంద్రియములు శిథిలములై. వృద్ధావస్థ శరీరమును జర్జరము చేసిన నింక సాధన మొనర్చున దెమున్నది ? కావున నీ సర్వావయవ పూర్ణమగు మానవ శరీరము విపద్ధ్రస్తముకాక మున్నే భవభయమునఁ బడిన వివేకి తన మేలు గూర్చి తాను జూచుకొనవలెను,”

అంత నసురబాలకులిట్లనిరి :- “ప్రహ్లాదా : పరమార్థ చింతనముకొఱకు నీవింత పట్టుదలగా నేలఁజెప్పుచున్నావు. ఇంత తొందఱ యేమున్నది. ఇంకెంతో ఆయుస్సు ఉన్నది గదా! కొన్నాళ్ళాటల పాటలతో మునిఁగి తర్వాత మోహరసము నాస్వాదించి, కొన్ని దినములైన తర్వాత నాత్మపరమాత్మల విషయమును గూర్చి విచారించెదము.”

ప్రహ్లాదుడు దృఢతాస్వరమున నిట్లనెను :- “మీరాయుస్సు గొప్పదని యేలఁజెప్పుచున్నారు ? మనమిన్ని దినములు బ్రదుకగలమని యెరికే నిశ్చయమున్నది ? మంచిది. మానవునకు నూజేండ్లాయుస్సని చెప్పవడినది. దేవతాసురాది ఉపదేవ, మను, ప్రజావతి, ఋషి, జీవులకి యాయుఃపరిమాణము లేదు. ఎన్నాళ్లైన జీవింపఁ గలరు. కొందఱు మన్వంతరముల కొలది జీవింపఁగలరు. కొందఱు కల్పజీవులుగ నుందురు. కొందఱు బ్రహ్మాయువునకు మించి జీవించెదరు, సాధకునిగాఁ జెప్పఁబడిన యీ మానవుఁడే ముముక్షువుగానుండి, మోక్షేచ్ఛ కలిగి యుండును. ఈతనికి నూజేండ్లాయుస్సని తలఁపుఁడు. అందులో సగము నిద్రకింద పోయినది. మిగిలిన సగమును నాలుగు భాగము తొనర్చుఁడు. బాల్య, కౌమార, యౌవన, వృద్ధాప్యములు, బాల్య కౌమారములక్రింద నిరుపది యిరుపదియైదేండ్లు గడచిపోవును, ఈయవస్థలలోఁ దినుట, త్రాగుట, నిద్రించుట, అయీ యవకతవక విషయములను జింతించుటయే జరుగుచుండును. ఆ సమయమున నేమిచేసినను నింకను బాలుఁడనియే

వదలి వేయబడును. చివర యిరువది యిరువదైదు సంవత్సరములు వృద్ధావస్థలో మంచముమీదబరుండి కయ్యి(కయ్యి)మని దగ్గుచుండును. కష్ట సహాయముతో, దిరుగవలసివచ్చును. ముసలి భార్యకూడ ఆతని విషయము నెత్తుకొనదు, మంచములోనికి ఆహార పానీయములు వచ్చును. ఆ సమయమున శరీరము శిథిలమైపోవును. బలము తగ్గిపోవును. కాని మమత అధికాధిక మగును. ఈ విధముగ నాయుస్సులో రెండుభాగము లిట్లే గడిచిపోవుచున్నది.”

అంత నసురబాలకులలో నొకఁడిట్లనెను :- “మిగిలిన కాలములోనే భగవచ్చింతన మొనర్పవచ్చును.”

అంత నవ్వి ప్రహ్లాదుఁడిట్లనెను :- “ఇక యువావస్థయున్నది నిలిచి. మీరింకను పిల్లలే. యువాస్థలోనెట్టి సంకల్పతరంగములు రేగునో దానిని యువావస్థలో, బదార్పణ మొనర్చిన వారే తెలిసికొనఁగలరు. ఆ సమయముననే సంసారము విచిత్రము గఁగనబడును, మనస్సేదో అవ్యక్త భావమందు మునిగి తేలుచుండును. కామాగ్ని అమితముగా బ్రబలియుండును. దాని యొక్క ప్రచండయూర్ములందు కర్తవ్యాకర్తవ్యజ్ఞానము భస్మమగును. రోమరోమమునుండి యున్మాదము బయలు వెడలుచుండును. గృహమునందును గృహిణీయందును నత్యంతాసక్తి కలుగును. ఆ సమయమున నాత్మచింతనము నుండదు. పరమాత్మ ధ్యానముండదు. అప్పుడే విధమగు వైషయిక భోగ సామగ్రి లభించునో దాని ద్వారా వైషయిక సుఖము ననుభ

వింతుటయే యేకై కేచ్ఛగా నుండును. కావున బాల్యకౌమారము లను స్వచ్ఛందముగగడిపి యువావస్థయందు భగవచ్చింతన మొనరింపఁదలఁచుట పొరపాటే. భాగవత ధర్మాచరణము కుమారావస్థ నుండియే చేయవలెను? కావునఁ బ్రేమపాఠశాల యొక్క ప్రథమపాఠమేమనఁగా బాల్య కాలమందు స్మృతి వచ్చినప్పటినుండి భగవంతుని మీఁదఁజిత్తమును లగ్నమొనర్చి చిత్తమును నీ సాంసారిక బాహ్య విషయములందు విరక్తినిఁ జెందియుండవలయును."

ఇదివిని ఒక అసురబాలకుఁడిట్లగెను :- "విషయ వైరాగ్యము కలుగుట కష్టమా ? యేమి ?"

నవ్వి ప్రహ్లాదుఁడిట్లనెను :- "నాయనలారా ! కష్టమేమి లేదు? వైరాగ్యము నవ్వలాటకాదు. నోటవై చుకొని గుటుక్కున మ్రొంగుట కిది లడ్డుకాదు. ఉక్కు సెనగలవంటిది. ఈ విషయము లన్నియును నవి మనలను దమవై పునకులాగుచున్నవి. మనస్సులో పీని యఖిలాష దాగియున్నది. ఇట్టిస్థితిలో నేదో భాగ్యశాలికిగాని వైరాగ్యము లభింపదు. ఈ విషయమున నేను మీకు విస్తారముగఁ జెప్పెదను. మీరు దత్తచిత్తులై సావధాన పూర్వకముగ దీనిని శ్రవణ మొనర్పుఁడు."

నారదు డిట్లనెను:- రాజా! ఇట్లు పలికి ప్రహ్లాదుఁడువైరాగ్యముయొక్క దురూహతను గూర్చి చెప్పఁదొడఁగెను."

# గృహస్థునకు వైరాగ్యము కలుగుట

## అ తి క రి న ము

౪౭౧

శ్లో॥ కథం ప్రియాయా అనుకంపితాయాః  
సంగం రహస్యం రుచిరాంశ్చ మంత్రాన్,  
నుహృత్సు చ స్నేహసితఃశిశూనామ్.  
కలాక్షరాణామసురక్త ఉత్తః॥

....శ్రీ భాగ. ౭ స్కం ౫ అ. ౨౮ శ్లో॥

సీ॥ కంటిరే మనవారు ఘనులు గ్రహస్థులై  
విఫలులై కొన్న వెరితనము  
భద్రార్థులైయుండి పాయరు సంసార  
పద్ధతి నూరక పట్టువడిరి  
కలయోనులందెల్ల గర్భాద్యవస్తవః  
బురుషుండు దేహియై పుట్టుచుండుఁ  
దన్నెఱుంగఁడు కర్మతంత్రుడై  
కడవట ముట్టడు భవశతములకునైన  
గీ. దీన శుభము లేదు దివ్యకీర్తియులేదు  
జగతిఁ బుట్టి పుట్టి చచ్చి చచ్చి  
పొరల నేల మనకుఁబుట్టని చావని  
త్రోవ వెదకికొనుట దొడ్డబుద్ధి॥

....శ్రీ మదాంధ్ర భాగవతము.

విషయములందు స్వాభావికమైన అనురాగముమనస్సున నుండును. విషయములలో మనస్సు నాకర్షించు శక్తికలదు. ఇట్టి స్థితిలోఁ ప్రపంచములోని సమస్తపదార్థములు మనలను దమవైపున కాకర్షించుచున్నవి. కాని యింద్రియసుఖముల కధికముగ నుపయోగించుననియు, అధికాకర్షకమగుననియు నత్యధికముగ లాగును. వీనితోఁ గామినీ కాంచనములు రెండును సర్వతోభావేన విముగ్ధుల గావించును మానవుఁడన్నిటిని వదలఁగలఁడుగాని యీ రెంటిని వదలఁజాలఁడు. ఎవరో అరుదుగ వీనిని జయింపఁగలరు వీనితో గొప్ప గొప్పవారే పడిపోయిరి. పురుషునకు స్త్రీగాని స్త్రీకి పురుషుఁడుగాని లభించెనా మానవుఁడు పరలోకమును మఱచి, అదియే స్వర్గము, వైకుంఠమనిభావించును. ఏకాంతారణ్యమందొక కవి తన ప్రసియురాలితోఁ గూర్చుండి యుండెను. ఇద్దరు నాఁకలినిఁ జెందియుండిరి. కవిని పత్నియిట్లడిగెను:- “మీ అంతిమాభిలాష యేది? మీరే స్వర్గీయసుఖము నాకాంక్షించుచున్నారు. అంత నాతఁడత్యంత గంభీరుఁడై యిట్లనెను :-

గీ॥ ఈ తరుతలంబునన్ దిండి యెసగవలయు

కల్లుత్రాగంగ, వలయును గావ్య చర్చ

ప్రక్క గూర్చుండియున్నీపు పాదవలయుఁ

స్వర్గరాజ్యాభిషేకంబు-సంభవమగు.



జీవనోపయోగములగు వస్తువులు వనమున లభింపవలయును. ప్రయతమ ప్రక్కయందుండవలయును. ఇట్లుండిన నింక స్వర్గమెందులకు, ఇదియే స్వర్గము కాగలదు.

ఈ విధముగ నొకానొక గ్రామీణ కవి ప్రశ్నింపబడెను:-  
“నీ జీవన లక్ష్యము స్వర్గమును బొందుటయా లేక వైకుంఠమును బొందుటయా ?” అంత నాతఁడిట్లనెను:- తన గ్రామము సమీపముననే పొలముండవలయును. నాల్గు అరకలు కట్టవలయును. భార్య యింటిలో నుండవలెను. పాలనొసంగు ఆవును ఉండవలెను. ఇంటిలో కందిపప్పు వరియున్నముండవలెను. కందిపప్పులో దబ్బవండునువేసి వండి దానిలో నేయివై చుకొని తినిన నిఁకఁ జెప్పవలసినదేముండును ? ఇక వడ్డించుట కందమగు నొక పిల్లయుండి వడ్డించుచుండవలెను అప్పుడింక వైకుంఠ మవసరములేదు. ఇంటిలోనుండఁగానే వైకుంఠమగు. సారాంశమేమనఁగా జీవనోపయోగములగు సామగ్రులుండి, సుఖదుఃఖములను బంచుకొనుటకు సహధర్మచారిణియున్ననో మానవునకు స్వర్గమును అక్కఱలేదు, వైకుంఠమును అక్కఱలేదు.”

ధర్మరాజగు యుధిష్ఠిరునితో నారదుఁ డిట్లనెను:- “రాజా! బాల్యకాలమునుండియు భాగవత ధర్మములను జాతించవలసిన ఆవశ్యకతను గుఱించి చెప్పి ప్రహ్లాదుఁ డిప్పుడు తైరాగ్యము యొక్క కఠినత్వమును గుఱించి చెప్పుచున్నాఁడు. అసురబాలకులతో నాతఁడిట్లనెను :- “దైత్యబాలకులారా! మోర సాధనల

ద్వారా తన చంచల చిత్తమును, అటు నిటుఁ దిరుగు వృత్తుల నేకత్రితముగావించి ప్రభు పాదపద్మములందు వానిని లగ్నము చేయకున్నచో, విషయముల వైపునకుఁ బ్రవహించు నింద్రియ వృత్తులను లెస్సగా నిరోధింపకున్నచో నిట్టి అజితేంద్రియులకు సాంసారిక వైరాగ్యము కలుగుట మహాదుర్లభము. పాణమన్నిటి కంటేఁ బ్రయమైనది; కాని యీ ప్రాణముల నొడ్డినమానవుఁడు ధనోపార్జనము కావించుచున్నాఁడు. దొంగ దొంగతన మొనర్చుచున్నాఁడు. వెళ్ళునపుడు శిరస్సును నటచేతిలోఁ బెట్టికొని పోవును. చూడుఁడు ధనము కొఱకు ఆతఁడెంతో బాధలను నపించును. రాత్రియందు దొంగల విషయములో జాగ్రత్తగ నుండుటకు కావలి వాండ్రు నిరంతరము కావలికాయుచుండును ధనికులు అస్త్రశస్త్రములను సమీపమున నుంచుకొని మిక్కిలి యత్నముతో సురక్షిత స్థానమున నిద్రించును. పోనిండు ధనమునట్లే యుంచెదరా యనినట్లుకాదు. ఏడు పెట్టెలలో సుదృఢ తాళములలో దానినుంచెదరు. ఆ ధనమును గాఢజేయుటకు గావలివాండ్రనుగను మఱఁగించి, కన్నమును చ్చవ్వి మెల్లఁగా దొంగ లింటిలోఁ బ్రవేశించెదరు. నిద్రించుచున్న యజమాని దగ్గఱనున్న తాళములను దీసికొనిపోయి ధనమును గాఢజేసి పోవుదురు. వానికి అడుగడుగునకును బ్రాణభయమే. యజమాని లేవవచ్చును. కావలివాండ్ర దృష్టిపడవచ్చును. రాజ కర్మ చారుల కంటఁబడవచ్చును; కాని వారీ సమస్త విపత్తులను నపించి ప్రాణముల నొడ్డి ధనమును గైకొని పోవుదురు.

ఇదే విధముగ సేవకుఁడు ధనము కొఱకెంతో కష్టమును సహించును. సదా స్వామి రూపమునే చూచుచుండును. స్వామి శరీరమునకు సేవచేయును. ప్రతిక్షణము ఆతనినిఁ గఠినముగ మాటలాడును. వేశకు నిద్రింపఁడు, తినఁడు, నెలకేదో జీతము లభించును. ఆతనికొఱకు రాత్రిందినములు స్వామికార్యము లందద్యగ్రభావముతో నుందురు. స్వామి యుద్ధమునకుఁ బోవునఁ బోరాడి చావఁబోవును. ప్రాణము నమ్ముకొని ధనమును సంపాదించును. ఇదే విధముగ వ్యాపారినిఁజూఁడు :- ధనముకొఱకాతఁడెన్నో నీచకార్యము లొనర్చును. ఎన్నో అబద్ధములాడును, ఎంతో మోసమొనర్చును. తాను గడుపునకుఁ దినఁడు, ఇతరులకుఁ బెట్టఁడు, ఆతని సిద్ధాంతము చర్మము పోతే పోయెను గాని దమ్మిడి పోరాదు. గొప్ప గొప్ప అగాధ సముద్రముల నోడలమీఁద దాటును. మధ్యలో గాలివాన వచ్చెనా పడవ మునిగిపోవచ్చును. పెద్ద పెద్ద యంత్రములందు బనిచేయుచుండును. కొంచెమజాగ్రత్తగా నుండినచో నంగ ప్రత్యంగములు ఖండింపఁబడును. కృషిలో నెంతో శ్రమకలదు. ఈ యాపద్విపత్తులనన్నింటిని వ్యాపారి, వణిజుఁడు ధనము కొఱకు సహర్షముగ సహించును.

ప్రహ్లాదుఁడెట్లనెను:- “అసుర బాలకులారా! తన ప్రాణముల కంటెను బ్రయమైన ధనమును బ్రాణముల నొడ్డి సంపాదించుచుండ నా ప్రాణాధికమగు ధనతృప్తి మానవుఁడు సుగమముగ నెట్లు వడలఁగలఁడు? శరీరము క్షీణించినను, దుఃఖితుఁ

దైనను వైనను ఖర్చుపెట్టెడు. సాధారణముగ ధనవంతులు కృపణులుగ నుందురు. కృపణత యుండిన తప్ప ధనముచేకూరదు, ఇతరుల నోరును గొట్టిననే, ఇతరుల రక్తమును బీల్చిననే ధనములభించును. అట్టి ధనమును బుద్ధిపూర్వకముగ వదలి, వనమునకుఁబోయి భగవదారాధనమందు మునిగితేలుట అసంభవము.

అంత ననుర బాలకులిట్లనిరి:- “అయితే ధనత్యాగమొనర్చుట అన్నిటికంటె కఠినమా?”

అంతప్రహ్లాదుఁడెట్లనెను:- “ధనము కంటెఁద్యాగము కఠినమైనది. ప్రియతమయగు బత్నినిద్యజించు కామిదే పరిత్యాగము. సాధారణముగసంసారమందలి పతిపత్నుల సంబంధము బాలకులకు దెలియదు. మాటమాటకుఁకలహములు సంభవించుచుండును. ఏదో అదృష్టవంతుని విషయము వేఱు. కాక గృహిణి యేదోమాటమీఁద నదాపతినిఁగొంచెమోగొప్పయో యెప్పుడును ననుకుచునేయుండును. అయిననుమానవునకువైరాగ్యము కలుగదు. అన్నియును వినుచుండియు దానికి దాసుఁడగుచుండును. దానిని వదలవలయుననిన వాని రోమరోమము వణకుచుండును. నిత్యమును నీ మాటలను బడఁజాలక ఏదోయేకాంతమునకుఁబోయి యుండుట మంచిదని అప్పుడప్పుడు తోచుచుండును? కాని మరల నామె మధుర హాస్యయుక్తమగు ముఖమును జూచినచో నాతని క్రోధమంతయును గర్భారమువలె నెగిరిపోవును. రోషము హాస్యరూప ప్రవాహమునఁ ప్రవహించును

సౌకర్యములు వనములలో నెక్కడలభించును. బిచ్చపుమెతుకులతో, నడవులలోని చేదువగరు ఫలములమీద నిర్వాహమెట్లు జరుగఁగలదు. ఇచ్చటనే కూర్చుండి రెండు భగన్నామములను బలుకుకొనుచుండవచ్చును. ఇట్లనుకొనేను గాని నోట ~~నామము~~రాదు. జిహ్వోపస్థసుఖములనే శ్రేష్టముగ భావించుచు మహామోహ గ్రస్తుడైనవ్యక్తి సంసారవిరక్తి నెట్లు చెందఁగలఁడు ? చాలకఠినము. ఖడ్గధారపై నడుచుట వంటిది.

ప్రాతఃకాలమునకుఁబూర్వమే సూర్యుఁడుదయించును. సాయంకాలమైన తరువాత నస్తమించును. ఇట్లాయుస్సులో నొక దినము తరిగిపోవుచున్నది. సోమవారము పోయి మంగళ వారము వచ్చినది. ఇదే విధముగ బుధ, గురు, శుక్ర, శని, ఆదివారములును గడచిపోయి ఒక వారమగుచున్నది. చూచుచుండఁగానే రెండు వారములు గడచి పక్షమైనది. శుక్ల, కృష్ణ పక్షములు రెండును గడువఁగానే మాసమైనది. పండ్రెండు మాసములొక వర్షమైనది. ఈ విధముగ వర్షముపై వర్షము గడచిపోవుచుండును మనము మాయామోహములోఁబడి అంధుల మగుటచే మనముందు గడుచుచున్న కాలమును గుర్తింపజాలకున్నాము మనమెల్లప్పుడు జీవించువారమని తలఁచుచున్నాము. ఇట్లు కట్టుకొనునప్పుడిది పడకూడదనుకొనుచుందుము. మనమెల్లప్పుడును దీనితో నుండవలయు ననుకొనుచుందుము. మనము కాలమును గుర్తింపక ప్రమత్తులమై యుందుము. కాని నది అప్రమత్తతతో నాయుస్సును క్షణక్షణము లెక్కించు

చుండును. మన హితా హితములను సర్వథా గుర్తింపక కుటుంబపాలన పోషణమందు మనము ప్రమత్తుల మయ్యెదము. వాస్తవిక పురుషార్థమేమో గుర్తింపము.

కుటుంబము పెరిగిన కొలది మాటిమాటికి ద్రవ్యావశ్యకత కల్గును. ధర్మమున ధనము లభింపకున్నచో, బాపబుద్ధి కలుగును. దొంగతనము చేయవలయునను బుద్ధిపుట్టునుసూర్యుని వంటి ప్రతాపవంతుడగు దేవత తన తమ్ముని కొఱకు నీటిని దొంగిలించును. ప్రాణులు చూచుచుండగనే జీవుల శరీరముల నుండియు, వాపీ, కూప, తటాక, సముద్రాదులనుండియు జలమును హరించి చంద్రున కొనంగును. అందువలననే ఆతడు వారి తస్కరుడని పిలువబడుచున్నాడు. మానవుడు తన కుటుంబము కొఱకు వివశుడై దొంగతనములొనర్చుచున్నాడు. తానే వల నల్లకొని దానిలో, బడుచున్నాడు. ఇప్పుడు బయటపడవలయునని కొట్టుకొనుచున్నాడు. పాప మొనర్చి బయటబడదలచుచున్నాడు. బంధవిముక్తినిజెందదలచుచున్నాడు కాని యింకెక్కువగ, గట్టుపడుచున్నాడు. కుటుంబ భారముచే నలిగిపోవుటచే, జిత్తము నిరంతరము ధనమందే ఆసక్తికలిగి యుండును. ఆవశ్యకతానుసారముగ ధనము లభించుటలేదు. ఏలననగా, దృష్ట పెరిగినది. అన్యాయముచేతను, దొంగతనముచేతను ధనోపార్జనము కావించినచో, బట్టుపడెదమనియు, గారాగృహవాసము లభించుననియు, దెలియును. చచ్చి నరకయాతనలలోబడును; కాని యివన్నియును

దెలిసియుఁ బరధనముల కాశించును. పరదారాభిగమనము నొనర్చును; ఏలననఁగా నింద్రియములను దనకు వశము కాలేదు. తానింద్రియములకు దాసుఁడైనాఁడు అందువలన నెల్లప్పుడు నశాంతుఁడై యుండును."

ప్రహ్లాదుఁడెట్లనెను :- "సోదరులారా : దైత్య కుమారులారా: గృహస్థాశ్రమములోఁ గల నీ బంధముల నన్నిటినిప్పుడు ద్రెంచుట నవ్వలాట పనికాదు. మూర్ఖుల సంగతి నట్లుంచుఁ విద్యుక్తముగ నధ్యయన మొనర్చినవారును నజ్ఞానులవలెఁ దమోగ్రస్తులై యున్నారు. వారునుస్వపరభేదాభి గ్రస్తులై కుటుంబ పోషణము కొఱకును, నింద్రియ తృప్తికొఱకును బాపము తొనర్చుటను గాంచుచున్నాము. ఇట్టి వారికిఁ బరమార్థప్రాప్తి యెట్లు లభింపఁగలదు ఈ వృత్తులన్నియును వైరాగ్య బాధకములు. నేను విషయాసక్తుల స్థితి గూర్చి చెప్పెదను దానిని గూడ మీరు సావధానులై వినుఁడు.

ఇది భాగవత కథలోని సప్తమ స్కంధమందు

ప్రహ్లాద మొదటి భాగము సమాప్తము.

2462

294.592  
PRA

2-5-02